

ایک ایسی کتاب جس کے مطالعے سے عشق الہی نصیب ہوتا ہے

# اللہ کی محبت پیدا کرنے کا طریقہ

- اللہ کی محبت کیسے حاصل ہو
- اللہ تعالیٰ سے محبت بڑھانے کے طریقے
- اللہ والوں کی محبت کے ایمان افروز واقعات



افادات

جمع و ترتیب  
مولانا محمد زوہد اللہ نقشبندی غفوی

عزیز العلماء حضرت مولانا پیر و الفقار احمد نقشبندی

مکتبہ عرفان فاروق

ایک ایسی کتاب جس کے مطالعے سے عشق الہی نصیب ہوتا ہے

# اللہ کی محبت پیدا کرنے کا طریقہ

طاہرہ بزرگہ کے علوم کا پاسان  
دینی و ملی کتابوں کا عظیم مرکز لیکچرر ام چمنل  
حنفی کتب خانہ محمد معاذ خان  
درس اعلیٰ کیلئے ایک مفید ترین  
لیکچرر ام چمنل

- اللہ کی محبت کسے حاصل ہو
- اللہ تعالیٰ سے محبت بڑھانے کے طریقے
- اللہ والوں کی محبت کے ایمان افروز واقعات

افادات

محترم العلماء حضرت مولانا پیر و الفقار احمد نقشبندی

جمع و ترتیب

مولانا محمد زوہد اللہ نقشبندی غفوی

مکتبہ عرفان و فہرہ

4/491 شاہ فیصل کالون کراچی  
Tel: 021-34594144 Cell: 0334-3432345

جُمْلَةُ حُقُوقِ بَحَقِ نَاشِرِ مَحْفُوظِ هِيں

نامِ کتاب ..... اللہ کی محنت پیدا کرنے کا طریقہ

مؤلف ..... علامہ محمد حنیف الرحمن فیروز القطار احمد قصبندی

اشاعتِ اول ..... جنوری 2010

تعداد ..... 1100

طابع ..... المقادیر پرنٹنگ پریس کراچی

ناشر ..... مکتبہ عمر فاروق 4/49 فیصل کالونی کراچی

021-34594144 Cell: 0334-3432345

ملنے کے پتے

دارالاشاعت، اردو بازار کراچی  
اسلامی کتب خانہ، علامہ بنوری ٹاؤن کراچی  
قدیمی کتب خانہ، آرام باغ کراچی  
ادارۃ الانور، علامہ بنوری ٹاؤن کراچی  
مکتبہ رشیدیہ، سرکی روڈ کوئٹہ  
کتب خانہ رشیدیہ، راجست بازار اوپنسندی  
مکتبہ العارفی، تاج آباد ویسٹیک روڈ فیصل آباد  
مکتبہ رحمانیہ، اردو بازار لاہور  
مکتبہ سید احمد شہید، اردو بازار لاہور  
مکتبہ علمینہ، بی بی نواز احمد ہیکٹ منٹخ نوشہرہ  
وحیدی کتب خانہ، محلہ مٹی تمہ غانی بازار پشاور

## فہرست مضامین

صفحہ نمبر	عنوان
	☆ انتساب.....
۱۶	☆ مقدمہ.....
۱۸	☆ محبت الہی کی اہمیت.....
۲۰	☆ محبت الہی کے چند معارف.....
۲۵	☆ تمام جائز محبتیں اللہ تعالیٰ کی محبت کی شاخیں ہیں.....
۲۷	☆ محبتوں کی مد.....
۲۸	☆ دو طرفہ محبت.....
۲۹	☆ عاشق و معشوق کا عشق.....
۲۹	☆ محبت کی چار وجوہات.....
۲۹	☆ (۱) حسن و جمال.....
۳۰	☆ (۲) فضل و کمال.....
۳۰	☆ (۳) مال و منال.....
۳۰	☆ (۴) جود و احسان.....
۳۱	☆ محبت بڑھانے والے اعمال.....
۳۲	☆ درد محبت ہر دل کا خاصہ ہے.....
۳۳	☆ اللہ کی محبت اور مخلوق کی محبت کا موازنہ.....
۳۴	☆ علمی نکات.....
۳۴	☆ ناپائیدار کا عشق بھی ناپائیدار ہے.....

## فہرست مضامین

صفحہ نمبر	عنوان
۳۵	لا فانی کا عشق لا فانی ہے..... ☆
۳۵	اللہ کی محبت کہاں سے ملتی ہے؟..... ☆
۳۵	محبت کی دکانیں..... ☆
۳۶	مرحبا اے عشق تجھ کو مرحبا..... ☆
۳۷	جہنم کی آگ بھی ڈرتی ہے..... ☆
۳۷	محبت الہی کی علامات..... ☆
۴۱	محبت الہی کے چار انعامات..... ☆
۴۲	محبت الہی کا جذبہ..... ☆
۴۳	عشق اور عقل کا موازنہ..... ☆
۴۴	عشق الہی کی اہمیت..... ☆
۴۴	اللہ سے اللہ کو مانگے..... ☆
۴۵	محبوب کا نام بھی پیارا لگتا ہے..... ☆
۴۶	دیوانگی عشق..... ☆
۴۸	عشق کی دکانیں اور عشق کی پڑیا..... ☆
۴۸	دل اور دماغ کا فرق..... ☆
۴۹	سات زبانوں میں اشعار..... ☆
۵۱	دل کی زبان..... ☆
۵۲	دل کا کام..... ☆

## فہرست مضامین

صفحہ نمبر	عنوان
۵۳	☆ اللہ سے جنونی تعلق مطلوب ہے.....
۵۴	☆ محبوب کی ہر چیز اچھی لگتی ہے.....
۵۵	☆ عاشق کا کام.....
۵۵	☆ محبت الہی پیدا کرنے کے ذرائع.....
۵۶	☆ فنا فی اللہ کا مقام.....
۵۷	☆ چاروں کی چاندنی.....
۵۷	☆ ایک تفسیر.....
۵۸	☆ بیت اللہ کے مفہوم میں وسعت.....
۵۸	☆ مردہ دل کی پہچان.....
۵۹	☆ دل کو زندہ کرنے کی ضرورت ہے.....
۶۰	☆ بندہ مومن کی دعا کی شان.....
۶۰	☆ سات آدمیوں کی برکت.....
۶۰	☆ ایک غلط فہمی کا ازالہ.....
۶۱	☆ محبت الہی کا رنگ.....
۶۱	☆ محبت کا سلنہ اور بجز آنہ.....
۶۲	☆ لمحہ فکریہ.....
۶۵	☆ اللہ کے ذکر سے مومن ہاں ترپتا ہے.....
۶۵	☆ محبت الہی کے اثرات



## فہرست مضامین

صفحہ نمبر	عنوان
۶۵	☆ چہرے میں تاثر.....
۶۷	☆ نگاہ میں تاثر.....
۶۸	☆ زبان میں تاثر.....
۶۹	☆ منی میں تاثر.....
۶۹	☆ ذکر حبیب نے تڑپا دیا دل.....
۷۰	☆ دیار حبیب میں پہنچے جاؤں کب؟.....
۷۱	☆ عبادتوں کا تحفہ غلاف محبت کے ساتھ.....
۷۲	☆ میرے محبوب کو قسم کی ضرورت کیا ہے؟.....
۷۲	☆ حضرت زبیرہ کی محبت الہی میں بے تابی.....
۷۳	☆ خدا سے محبت بھری گفتگو.....
۷۴	☆ حضرت عبداللہ ذوالجبار دین رضی اللہ عنہ اور محبت الہی.....
۷۷	☆ محبت پر لا کھ روپیہ کا شعر.....
۷۷	☆ محبوب کی رضا میں کھوئے تھے ہی منشور.....
۷۸	☆ عشق و محبت کی دکان دیکھی ہے آپ نے؟.....
۷۹	☆ اہل محبت آزمائے بھی جاتے ہیں.....
۸۰	☆ حکومت تو لیلیٰ کو بھتی ہے.....
۸۱	☆ محبت میں دیوار اور کتے نہ مہم ہیں.....
۸۲	☆ دیکھئے مگر مجنون کی تکیہ.....

## فہرست مضامین

صفحہ نمبر	عنوان
۸۴	☆ نمازی و محنوں کی تنبیہ.....
۸۴	☆ محبت و توحید کا درس دیا بھی تو کس نے؟.....
۸۵	☆ برنم مجھے منظور مگر محبت میں شرکت.....
۸۶	☆ شبلی جوش محبت میں نہ دکھلا.....
۸۶	☆ ناز کا معاملہ ہی الگ ہے.....
۸۷	☆ محبت میں راجہ بھریہ کا غلبہ حال.....
۸۷	☆ نفسانی اور رحمانی محبت کا بدلہ.....
۸۸	☆ محبت کی شمع کہاں جلتی ہے؟.....
۸۹	☆ دیدار الہی کا یہ نسخہ بھی عجیب.....
۸۹	☆ شربت دیدار سے روزہ کا افطار.....
۹۰	☆ محبت الہی کے کیسے اسیر ہو؟.....
۹۲	☆ عشق و محبت کی دکان کدھر کو ہے؟.....
۹۲	☆ محبت کی حقیقت ان سے پوچھو.....
۹۲	☆ جدھر مولیٰ ابھر شاہ دولہ.....
۹۳	☆ گڑے بدلے سونے کی انگوٹھی.....
۹۶	☆ محبوب مر سب چاہے ملا.....
۹۵	☆ محبت الہی میں مہمان محمد علی جوہر سرشار.....
۹۶	☆ مرے سے پہلے اباقی کی زیارت.....



## فہرست مضامین

صفحہ نمبر	عنوان
۹۶	☆ محبت الہی کی برکت سے ہو گئے سب اپنے.....
۹۷	☆ محبت میں باہر آنے نہیں دیتے.....
۹۸	☆ اس کو محبت نہ ہوئی تو توفیق تہجد نہ دیتا.....
۹۸	ر حضرت معروف کرخی رحمۃ اللہ علیہ پر محبت الہی.....
۹۹	☆ اپنے تیل میں کباب بننا.....
۱۰۰	☆ حضرت شبلی رحمۃ اللہ علیہ کے محبت الہی پر واقعات.....
۱۰۲	☆ ایک معصومانہ سوال.....
۱۰۲	☆ سنون محبت کا حال.....
۱۰۳	☆ دو سال تک نام یاد نہ ہوا.....
۱۰۳	☆ جگر مراد آبادی کی پکی توبہ.....
۱۰۵	☆ شب بھر کا مراقبہ.....
۱۰۶	☆ موت کے وقت محبت رکھنے والوں کی حالت.....
۱۱۰	☆ قبر میں محبت رکھنے والوں کی حالت.....
۱۱۱	☆ ریحتمہ محبت رکھنے والوں کی حالت.....
۱۱۴	☆ محبت دیدہ.....
۱۱۵	☆ سنے اللہ ۱۰ باتیں.....
۱۱۶	☆ رسول اللہ صلی اللہ تعالیٰ علیہ وسلم سے محبت.....
۱۱۶	☆ محبت کی باتیں.....

## فہرست مضامین

صفحہ نمبر	عنوان
۱۱۶	☆ شاہ فضل الرحمن گنج مراد آبادی رحمۃ اللہ علیہ کی محبت.....
۱۱۷	☆ محبت الہی کی لذتیں.....
۱۱۸	☆ نبی کریم ﷺ کی اللہ تعالیٰ سے محبت.....
۱۱۸	☆ حضرت آسیہ رضی اللہ عنہا کے عشق و محبت کی داستان.....
۱۲۲	☆ سلف صالحین کا محبت الہی میں استغراق.....
۱۲۳	☆ خانقاہ فتعلیہ میں عاشقوں کا مجمع.....
۱۲۳	☆ حضرت شبلی رحمۃ اللہ علیہ پر محبت الہی کا رنگ.....
۱۲۳	☆ محبت الہی میں سرمست نوجوان کے اشعار.....
۱۲۴	☆ محبت الہی کا عجیب اظہار.....
۱۲۶	☆ خواجہ غلام فرید رحمۃ اللہ علیہ کے اشعار محبت.....
۱۲۶	☆ حضرت چلاسی رحمۃ اللہ علیہ کے اشعار محبت.....
۱۲۷	☆ محبت الہی سے ہاتھ میں تاثیر.....
۱۲۸	☆ محبت الہی کا دھن.....
۱۲۹	☆ اللہ کی محبت کیسے حاصل ہوگی.....
۱۲۹	☆ محبت الہی آخرت و سنبال لیتی ہے.....
۱۳۱	☆ محبت و حقیقت ان سے پوچھو.....
۱۳۱	☆ حضرت شبلی رحمۃ اللہ علیہ گورنری سے فتنے کی تمک.....
۱۳۲	☆ شیخ شبلی رحمۃ اللہ علیہ محبت و معرفت کی دکان میں.....

صفحہ نمبر	عنوان
۱۳۶	محبت کینے والے تو کہیں.....
۱۳۶	مجھے میرا محبوب پچائے گا.....
۱۳۷	محبوب کی حفاظت دشمن کی گود میں.....
۱۴۰	مُشَقِّق وہ نہ میں جس کا بھی گورا.....
۱۴۰	مُشَقِّق الہی کے تین امتحان.....
۱۴۱	سب سے بڑا پورا پورا مُشَقِّق نمرود میں مُشَقِّق.....
۱۴۲	بے آب و گیاہ وادی میں.....
۱۴۳	سکھائے کس نے حضرت اسماعیل علیہ السلام کو آدابِ فرزندگی.....
۱۴۹	حضرت معروف کرخی پر محبت الہی.....
۱۴۹	محبت الہی کی پہچان.....
۱۵۰	رابعہ بنسریہ کی اللہ تعالیٰ سے محبت.....
۱۵۰	جھوٹی محبت والے.....
۱۵۰	شہناش رحمن گنج مراد آبادی رحمۃ اللہ علیہ کی محبت.....
۱۵۱	محبت الہی کی لذتیں.....
۱۵۲	مُشَقِّق ایک کب ہے.....
۱۵۲	مُشَقِّق الہی کی شہید کی.....
۱۵۳	ابنِ عربیؒ کی اللہ تعالیٰ سے محبت.....
۱۵۰	محبوب سے ملنے کا طریقہ.....

## فہرست مضامین

صفحہ نمبر	عنوان
۱۵۴	☆ مجنوں کی ایک نمازی کو سرزنش .....
۱۵۵	☆ محبت والوں کی نمازیں .....
۱۵۵	☆ محبوب سے وصل کے بہانے .....
۱۵۶	☆ مشاہدہ حق کا راز .....
۱۵۶	☆ سچے صوفی کی پہچان .....
۱۵۸	☆ حضرت عیسیٰ علیہ السلام کی مثال .....
۱۵۸	☆ آئی جی پولیس کی مثال .....
۱۵۹	☆ ایک صحابی کی گفتار میں تاثیر .....
۱۶۰	☆ مفتی الہی بخش نقشبندی رحمۃ اللہ علیہ کی گفتار میں تاثیر .....
۱۶۲	☆ حضرت محمد در بندہ رحمۃ اللہ علیہ کی نگاہ میں تاثیر .....
۱۶۳	☆ حضرت عبدالقدوس گنوی رحمۃ اللہ علیہ کی گفتار میں تاثیر .....
۱۶۴	☆ شاہ عبدالقدوس رحمۃ اللہ علیہ کی نگاہ میں تاثیر .....
۱۶۵	☆ مفتی اظف اللہ سہارنپوری رحمۃ اللہ علیہ کے کردار میں تاثیر .....
۱۶۶	☆ ایک عورت کی برکت سے قحط سالی ختم .....
۱۶۸	☆ دل و تصویر جان جاناں سے .....
۱۶۹	☆ مشائخ کے پسندیدہ اشعار .....
۱۶۹	☆ محبت اسی کے لئے ہے .....
۱۷۰	☆ محبت کرنے والوں .....

## فہرست مضامین

صفحہ نمبر	عنوان
۱۶۹	☆ بڑے لوگ دنیا میں کیسے بڑے بنے.....
۱۶۹	☆ اللہ تعالیٰ کی محبت بڑھانے کے طریقے.....
۱۷۰	☆ اللہ کے نام سے محبت.....
۱۷۱	☆ شاعروں کی اللہ کے نام سے محبت.....
۱۷۱	☆ محبوب سے مدد قوت.....
۱۷۲	☆ حضرت ابراہیم علیہ السلام کی محبت.....
۱۷۲	☆ اللہ کی محبت اور مجنون.....
۱۷۲	☆ مساجد سے محبت، محبت الہی کی علامت.....
۱۷۳	☆ اللہ تعالیٰ کی رضا کی علامت.....
۱۷۳	☆ محبت الہی نہ ہونے کی علامت.....
۱۷۳	☆ اللہ کی محبت کا نعم.....
۱۷۴	☆ محبت کی تمنا.....
۱۷۴	☆ زندگی میں نام پر نیچا اور.....
۱۷۴	☆ محبت الہی کی کیفیت.....
۱۷۵	☆ ایمان سے بہت متعلق کی محبت کا ذریعہ.....
۱۷۵	☆ تین باتیں.....
۱۷۵	☆ میں سے متعلق بھی محبت آتی ہے.....
۱۷۶	☆ ..... کی محبت الہی


## فہرست مضامین

صفحہ نمبر	عنوان
۱۷۷	☆ محبت دنیا کا وبال .....
۱۷۸	☆ محبت الہی کا درد .....
۱۷۹	☆ محبت الہی میں اشعار .....
۱۸۰	☆ محبت الہی کا حصول .....
۱۸۰	☆ (۱) طلب صادق .....
۱۸۰	☆ (۲) موت کی یاد .....
۱۸۱	☆ (۳) انعامات باری تعالیٰ کا استحضار .....
۱۸۲	☆ (۴) اللہ تعالیٰ کے لئے محبت کرنا .....
۱۸۲	☆ (۵) اللہ کی راہ میں خرچ کرنا .....
۱۸۲	☆ (۶) صلہ رحمی .....
۱۸۳	☆ کھچاؤٹ والی محبت .....
۱۸۳	☆ اللہ کو کتنی محبت ہے؟ .....
۱۸۳	☆ محبت الہی .. زندگی کی گاڑی کا پیٹرول .....
۱۸۵	☆ محبت الہی کی قدر .....
۱۸۶	☆ محبت الہی کے لئے مناجات .....
۱۹۰	☆ مناجات (اشعار میں) .....



بِسْمِ اللَّهِ الرَّحْمَنِ الرَّحِيمِ





## انتساب

شیخ طریقت، رہبر شریعت، ترجمان حقیقت،  
حضرت اقدس مولانا محمد شمس الرحمن العباسی نقشبندی  
مجددی غفوری دامت برکاتہم و فیوضہم کے نام  
جو میرے لئے مینارہ نور ہیں۔ جن کی نگاہ فیض  
نے اس ناچیز کو طریقت اور عرفان کی راہوں سے  
روشناس کرایا۔

راقم اشیم

محمد روح اللہ نقشبندی غفوری

## مقدمہ

بسم اللہ الرحمن الرحیم

امام العلماء والصلحاء، قدوة السالکین محی السنۃ، مصلح الامۃ، عاشق سنن مصطفیٰ ﷺ حضرت اقدس مولانا پیر محمد ذوالفقار احمد نقشبندی مجددی دامت برکاتہم کی شخصیت کسی تعارف کی محتاج نہیں۔ مجھ جیسے علمی طور پر کم مایہ اور بے بضاعت انسان کا آپ کے متعلق کچھ تحریر کرنا سورج کو چراغ دکھانے کے مترادف ہے۔

آپ نے سنت نبویہ ﷺ کی ترویج کو اپنا مشن اور مطمع نظر اور زندگی کا نصب العین بنا رکھا ہے اور آپ کے مختلف ممالک کے اسفار اسی ”درو“ محبت الہی (سنت نبوی ﷺ کا احیاء اور منکرات کا ابطال) کو لیے پھرتے بیانات کے ذریعے لوگوں کو تقویٰ و زہد، اخلاص کو زندگی کا شعار بنانے اور مجالس ذکر کے انعقاد سے لوگوں کو کثرت ذکر اللہ کی ترغیب دینے جس کی وجہ سے بہت سارے لوگوں کی زندگی میں انقلاب آچکا ہے اور وہ بے راہ روی چھوڑ کر ہدایت و استقامت کی طرف مائل ہو جانے معصیت و سرکشی سے توبہ کر کے اطاعت و فرمانبرداری کی راہ اپنالینے اپنی صورت و سیرت کو سنت نبوی ﷺ کے سانچے میں ڈھال لینے۔ میں اور ظاہر اور باطن کو درست کرنے میں سب اس مصرعہ کے مصداق نظر آ رہے ہیں، دورنگی چھوڑ کر ایک رنگی اختیار کر رہے ہیں۔

آپ کے حال و احوال کو قلمبند کرنے کے لئے لامحدود اوراق کی ضرورت ہے، مثل مشبور ہے کہ درخت اپنے پھلوں سے پہچانا جاتا ہے، اصلاح باطن اور تزکیہ نفس کی جو عظیم اشن خدمت آپ سے اللہ رب العزت جو لے رہے ہے وہ کسی تعارف کی محتاج نہیں۔

آج ہم جسمانی امراض کے لیے جتنے فکر مند ہوتے ہیں روحانی امراض کے لئے اس سے بھی زیادہ فکر مند ہونے کی ضرورت ہے، کیونکہ ہمارا ظاہری جسم جتنا بھی خوبصورت اور صحت مند ہو اگر روح بیمار اور باطن پر آگندہ ہے تو کچھ فائدہ نہیں۔ جب ہم بیمار روح اور ستیم

دل کے ساتھ اللہ تعالیٰ کے حضور جائیں گے تو بڑی شرمندگی ہوگی۔ خوش نصیب ہے وہ انسان جس کو کوئی ماہر روحانی معالج (مرشد) مل جائے اور وہ اس کی روحانی امراض کی تشخیص کر کے اصلاح کر دے تاکہ وہ باطن کی آلودگیوں سے پاک اپنے رب کا محبوب انسان بن سکے۔

حضرت پیر صاحب دامت برکاتہم عالم اسلام کی ان چنیدہ بستیوں میں سے ہیں جو دعوت و رشد و ہدایت کا کام کر رہی ہیں، ان کے کام کا انداز انتہائی مصلحانہ و حکیمانہ ہے۔ وہ ایک طرف تو اپنے متوسلین و سالکین کے قلوب کو محبت الہی کی گرمی سے گرماتے ہیں اور دوسری طرف نہایت مربیانہ انداز میں ان کے ”اندر کے روگ“ جو قرب الہی کے حاصل کرنے میں ان کے لیے حجاب بنے ہوتے ہیں ان پر آشکار کرنے کی سعی فرماتے ہیں۔

ان کی نگاہ ناز میں درد بھی تھا دوا بھی تھی

کتنے ہی غم نئے ملے، کتنے ہی زخم بھر گئے

بندۂ ناچیز کی یہ کتاب بنام ”اللہ کی محبت پیدا کرنے کا طریقہ“ حضرت اقدس پیر صاحب دامت برکاتہم کے ارشادات و بیانات و واقعات سے اقتباسات کا ایک ایمان آفریز مجموعہ ہے، جس میں محبت الہی کے حصول کا طریقہ اور محبت الہی کی لذتیں حاصل کرنے کے طریقے درج ہے، حقیقت میں محبت الہی کے رنگ ہی نرالے ہیں، اللہ تعالیٰ ہمیں اپنی محبت میں مستغرق ہونے اور محبت الہی کی عظیم نعمت سے نوازیں آمین۔

وصلی اللہ وسلم علی سیدنا محمد والہ واصحابہ وسلم

طالب دُعا

محمد روح اللہ نقشبندی غفوری

## محبت الہی کی اہمیت

سب تعریفیں اللہ تعالیٰ کے لئے ہیں جس نے انسان کو اپنی تخلیق کا شاہکار بنایا۔  
ارشاد باری تعالیٰ ہے۔

لقد خلقنا الانسان في احسن تقويم

(تحقیق ہم نے انسان کو بہترین صورت میں پیدا کیا)

رب کائنات ہر انسان کی پیدائش کے وقت اس کے دل میں اپنی محبت کا بیج رکھ دیتے  
ہیں جس کی وجہ سے ہر انسان فطرت اسلام پر پیدا ہوتا ہے۔ حدیث پاک میں ہے۔

کل مولود يولد على فطرة الاسلام

(ہر بچہ فطرت اسلام پر پیدا ہوتا ہے)

اس لئے ہر انسان دلائل کے بجائے فطرت کے دباؤ کی وجہ سے اللہ تعالیٰ کے وجود پر  
یقین رکھتا ہے اور اس کی عبادت کرتا ہے۔

زندگی آمد برائے بندگی

زندگی بے بندگی شرمندگی

انسانی زندگی سے عشق الہی کا جذبہ نکال دیا جائے تو حیوانیت کے سوا کچھ باقی نہیں  
رہتا۔ بھلا اس فانی دنیا میں محبت الہی کے سوا رکھا ہی کیا ہے

در خرمن کائنات کردیم نگاہ

یک دانہ محبت است باقی ہمہ گاہ

(بس میں نے کائنات کے خرمن کی طرف نظر کی، ایک دانہ محبت کا ہے باقی سب

تنکے چھلکے (بھوسہ) ہیں)

جب دل محبت الہی سے معمور ہو اور آنکھیں شراب الست سے مخمور ہوں تو زندگی کا

انداز ہی نرالا ہوتا ہے۔

ملت عشق از ہمہ ملت جدا است

عاشقان را مذہب و ملت جدا است

(عشق کی ملت تمام ملتوں سے منفرد ہے، عاشقوں کا مذہب اور ملت جدا ہوتا ہے)

زندگی کی کامیابی اور ناکامی کا دار و مدار محبت الہی پر موقوف ہے۔ اس میں انسان کو کبھی تو ”ولقد کرمنا بنی آدم“ (اور ہم نے بنی آدم کو عزت بخشی) کا خطاب ملا اور کبھی ”و فضلنا ہم علیٰ کثیر“ (اور ان کو بہت ساروں پر فضیلت بخشی) کا ہار اس کے گلے میں ڈالا گیا۔ یہ فضیلت محبت الہی کی وجہ سے ملی

ہر کہ عاشق شد جمال ذات را

اوست سید جملہ موجودات را

(جو شخص بھی اللہ تعالیٰ کے جمال کا عاشق ہے وہ تمام موجودات کا سردار ہے)

انسانی زندگی کی ابتداء اور انتہا اور اس کے مبداء و معاد کا مرکزی نقطہ محبت الہی ہے۔

عشق اول عشق آخر عشق کل

عشق شاخ و عشق نخل و عشق گل

(عشق ہی اول ہی آخر عشق ہی کل ہے عشق ہی شاخ عشق ہی درخت اور عشق ہی

پھول ہے)

جس طرح بنجر زمین بیج کی نشوونما کرنے کی بجائے اس کے خاتمے کا سبب بنتی ہے اسی طرح معصیت والا ماحول محبت الہی کے جذبے کو نکھارنے کے بجائے غفلت کے پردوں میں لپیٹ دینے کا سبب بنتا ہے۔ اگر ماحول سازگار ہو تو محبت الہی کا بیج پھلتا پھولتا ہے اور اپنی بہار دکھاتا ہے بلکہ آس پاس کی فضا کو بھی معطر کر دیتا ہے۔ ہر اچھے ماحول میں آپ انسانوں کی زندگی کا مرکز و محور اللہ تعالیٰ کی ذات کو پائیں گے۔

ندانم آں گل خنداں چہ رنگ و بو دارو

کہ مرغ ہر چمنے گفتگوئے او دارد

(نہ جانے اس مسکراتے پھول کا رنگ اور خوشبو کیسی ہے کہ چمن کا ہر پرندہ اس کی گفتگو کرتا ہے)

چہ شد مجذوب گر دیوانہ اوست  
ہمہ عالم بہیں پروانہ اوست  
(کیا ہوا اگر مجذوب اس کا دیوانہ ہے، دیکھو تو سارا عالم ہی اس کا پروانہ ہے)  
سچ ہے کہ اس کائنات میں جتنا اللہ تعالیٰ کو چاہا گیا، جتنی محبت اس سے کی گئی جتنا اسے یاد کیا گیا، جتنا اسے پکارا گیا، جتنی اس کی عبادت کی گئی، جتنا اس سے عشق کیا گیا، کائنات میں کوئی دوسری ہستی اس جیسی نہیں۔ سب مخلوق اس کی شیدائی ہے۔

ہم ہوئے تم ہوئے کہ میر ہوئے  
اس کی زلفوں کے سب اسیر ہوئے  
میں بھی اس پر مر مٹا نا صح تو کیا بے جا کیا  
اک مجھے سودا تھا دنیا بھر تو سودائی نہ تھی

## محبت الہی کے چند معارف

محبت الہی سے متعلق چند معارف درج ذیل ہیں۔  
نمبر ۱:- انسانی جسم مختلف اعضاء کا مجموعہ ہے اور ہر عضو کی اپنی اپنی صفات ہیں مثلاً آنکھ کی صفت دیکھنا، کان کی صفت سننا، ناک کی صفت سونگھنا وغیرہ۔ اس طرح انسان کے دل کی صفت محبت کرنا ہے۔ دل کسی نہ کسی سے محبت ضرور کرتا ہے۔

پھر سے ہو خدا سے ہو یا پھر کسی سے ہو  
آتا نہیں ہے چین محبت کئے بغیر  
دل بحر محبت ہے محبت ہی کرے گا  
لاکھ اس کو بچا تو یہ کسی پر تو مرے گا

نمبر ۲:- انسان جب کسی سے محبت کرتا ہے تو عموماً اس کی دو وجوہات ہوتی ہیں۔

نمبر ۱۔ وہ ہستی اپنی ذات و صفات میں دوسروں سے ممتاز ہوتی ہے اور ان پر فوقیت رکھتی ہے۔ اس جیسا کوئی دوسرا نہیں ہوتا۔ اس انداز سے دیکھا جائے تو پروردگار عالم کی ذات واحد یکتا ہی ایسی ہے کہ کوئی اس کا ہم پایہ نہیں۔ سوچنے کی بات ہے کہ جس ذات نے حسن کو پیدا کر دیا اس کے اپنے حسن و جمال کا کیا عالم ہوگا۔ پس یہ فطری بات ہے کہ انسان اپنے پروردگار سے محبت کرے۔

نمبر ۲۔ وہ ہستی باختیار ہو اور انسان کے ہر دکھ سکھ میں اس کے کام آئے۔ اس انداز سے دیکھا جائے تو انسان کے غم و اندوہ میں کام آنے والی ذات فقط اللہ تعالیٰ ہی کی ہے۔ یہی وجہ ہے کہ ہر انسان اپنی پریشانی میں بے اختیار اس کو پکارتا ہے

ہر مرحلہ غم پہ ملی تجھ سے تسلی

ہر موڑ پر گھبرا کے ترا نام لیا ہے

نمبر ۳۔ اللہ کے نام میں اتنی چاشنی اور لذت ہے کہ اس کو بار بار لینے سے انسان کا دکھ سکھ میں بدل جاتا ہے

جو مضطرب ہے اس کو ادھر التفات ہے

آخر خدا کے نام میں کوئی تو بات ہے

نمبر ۴۔ انسان کو چاہئے کہ حالات کے اتار چڑھاؤ سے متاثر ہوئے بغیر ہر حال میں اللہ تعالیٰ کو یاد کرتا رہے

گو میں رہا رہین ستم ہائے روزگار

لیکن ترے خیال سے غافل نہیں رہا

نمبر ۵۔ جس دل میں محبت الہی کا داغ نہ ہو اسے جینے کا مزہ بھی نہیں ملتا جیسے کیسے ہو محبوب حقیقی کے در کو ہرگز نہ چھوڑنا چاہئے۔

اگ گر دل کو نہیں لطف نہیں جینے کا

اپنے سببے اس کا کل کے گرفتار رہو



نمبر ۶:- جس انسان کا دل محبت الہی کی چاشنی سے آشنا ہوا اور اس کی زندگی میں یکسوئی اور یکروئی ہوتی ہے۔

نہ غرض کسی سے نہ واسطہ مجھے کام اپنے ہی کام سے  
ترے ذکر سے ترے شکر سے تری یاد سے ترے نام سے  
نمبر ۷:- جس کی آنکھ میں محبت الہی کا سرمہ لگا ہوا اس کی نظر میں عرش سے تحت الثریٰ تک کوئی حجاب نہیں رہتا۔ عاشق جب اپنی ذات پر نظر ڈالتا ہے تو اپنے آپ کو سراپا خطا محسوس کرتا ہے جب محبوب کی طرف نظر اٹھاتا ہے تو اپنے آپ کو سراپا خطا محسوس کرتا ہے جب محبوب کی طرف نظر اٹھاتا ہے تو اسے سراپا عطا دیکھتا ہے پس اس سے امیدیں بندھی رہتی ہیں اور وہ اس کے در پر پڑا رہتا ہے۔

الہی کیف ادعوک و انا عاص  
و کیف لا ادعوک و انت کریم  
(الہی میں تجھ سے کیسے مانگوں کہ میں خطا کار ہوں اور تجھ سے کیسے نہ مانگوں جب کہ تو اتنا کریم ہے)

نمبر ۸:- عاشق ایک لمحہ بھی محبوب حقیقی سے غافل نہیں ہوتا، اس کی نگاہیں در محبوب پر لگی ہوتی ہیں اور وہ منتظر ہوتا ہے کہ نہ معلوم کب محبوب دروازہ کھول دے۔  
یک چشم زدن غافل از آن شاہ نہ باشی  
شاید کہ نگاہ کند آگاہ نہ باشی  
(پلک جھپکنے کی دیر بھی اس بادشاہ سے غافل نہ ہو شاید کہ وہ نگاہ کرے اور تو بے خبر رہے)  
اس لئے مشائخ کرام نے فرمایا ہے۔

من غمض عینہ عن اللہ تعالیٰ طرفۃ عین لم یصل الی مقصودہ

(جس نے اللہ تعالیٰ سے ایک لمحہ بھی آنکھ ہٹائی وہ اپنے مقصود کو نہیں پہنچ سکتا)

نمبر ۹:- عاشق کے دل میں محبوب کے سوا کسی دوسرے کے لئے کوئی جگہ نہیں ہوتی۔ اگر

وہ اپنی ظاہری آنکھ سے محبوب حقیقی کو نہیں دیکھ سکتا تو اپنے دل کی آنکھ سے دیکھتا ہے۔

حبيب ليس بعد له حبيب

وما لسواه في قلبي نصيب

حبيب غائب عن بصرى و شخصى

ولكن عن فوادى لا يغيب

(میرا محبوب ایسا ہے کہ اس کے سوا کوئی دوسرا محبوب نہیں، میرے قلب میں کسی دوسرے کے لئے جگہ نہیں، اگرچہ میرا محبوب میری ظاہری نگاہوں سے اوجھل ہے مگر میرے دل کی آنکھوں سے ہرگز غائب نہیں ہو سکتا)

نمبر ۱۰:- عاشق صادق کو فقط اپنے محبوب سے ملاقات مطلوب ہوتی ہے اور وہ اسی شوق میں زندگی بسر کرتا ہے۔ اس کا دل غیر کی طرف میلان کرنے سے انکار کر دیتا ہے۔

انت انسى و همتى و سرورى

قد ابى القلب ان يحب سواك

يا عزيزى و همتى و مرادى

طال شوقى متى يكون لقاك

ليس سنوالى من الجنان نعيم

غير انى اريد لقاك

(تو میرا پیارا میرا محبوب اور میری خوشی ہے۔ میرا دل تیرے ماسوا کی محبت سے

انکاری ہے۔ اے میرے عزیز میرے پیارے اور میرے مقصود میرا شوق لبہا ہو چکا ہے۔

میری ملاقات تجھ سے کب ہوگی میرا سوال جنتوں کی نعمتوں کا نہیں ہے بلکہ میں تو تیری

ملاقات چاہتا ہوں)

نمبر ۱۱:- عاشق کو محبوب سے وصل کی ہر وقت تمنا رہتی ہے پس اس کے سر میں ایک ہی سودا

سایا ہوا ہوتا ہے۔

اے در دل من اصل تمنا ہمہ تو  
اے در سر من مایہ سودا ہمہ تو  
ہر چند بہ روزگار در می نگرم  
امروز ہمہ توئی کہ فردا ہمہ تو

(اے کہ میرے دل میں اصل تمنا تو ہی ہے۔ اے کہ میرے سر میں محبت کا سرمایہ تو ہی ہے۔ جب بھی زمانے میں میں نگاہ کرتا ہوں۔ آج بھی سب کچھ تو ہے بلکہ کل بھی سب کچھ تو ہے۔)

نمبر ۱۲:- عاشق جب اپنے ارد گرد دیکھتا ہے تو غافل دنیا کے غافل لوگ اسے ہوا و ہوس کے گرفتار نظر آتے ہیں اور دنیا اسے پنجرے کی مانند نظر آتی ہے۔

من باغ جہاں را قفسے دیدم و بس  
مرغش ز ہوا و ہو سے دیدم و بس  
از صبح وجودے تا شاہاں گاہ عدم  
چوں چشم کشودم نفسے دیدم و بس

(میں دنیا کے باغ کو پنجرہ دیکھتا ہوں اور بس۔ اس کا پرندہ ہوا و ہوس ہی کو دیکھتا ہوں اور بس۔ وجود کی صبح سے عدم کی شام تک جب بھی آنکھ کھولی اپنے نفس کو دیکھا اور بس)

نمبر ۱۳:- محبت الہی کی تاثیر ایسی ہے کہ یہ دل سے ماسوا کو نکال پھینکتا ہے حتیٰ کہ عاشق صادق کے دل میں غیر کے لئے ہر گز ہر گز کوئی جگہ نہیں ہوتی۔

الف اللہ دل رتا میرا مینوں، 'ب' دی خبر نہ کائی  
'ب' پڑھیاں کچھ سمجھ نہ آوے مینوں الف دی لذت آئی  
'ع' تے 'غ' دا فرق نہ جاناں ایہہ گل الف نے سکھائی  
بلیا قول الف دے پورے جیہڑے دل دی کرن صفائی

(اللہ کے الف نے دل کو کامیاب کر دیا، مجھے 'ب' کی کوئی خبر نہیں۔ 'ب' پڑھ کر کچھ سمجھ میں

نہیں آتا کیونکہ مجھے الف کی لذت حاصل ہوئی ہے۔ 'ع' اور 'غ' کا فرق نہیں جانتا الف نے یہ بات سکھائی ہے۔ اے پہلے شاہ الف کی باتیں سچی ہوتی ہیں جو دل کی صفائی کر دیتی ہے)

نمبر ۱۴:- عاشق کے دل کی تمنا ہوتی ہے کہ وہ اپنا سب کچھ محبوب کی خاطر لٹا دے وہ محبوب کی در کی گدائی کو اپنے لئے باعث سعادت سمجھتا ہے۔

یاد میں تیری سب کو بھلا دوں کوئی نہ مجھ کو یاد رہے

یاد میں تیری سب کو بھلا دوں کوئی نہ مجھ کو یاد رہے

تجھ پر سب گھر بار لٹا دوں خانہ دل آباد رہے

سب خوشیوں کو آگ لگا دوں غم سے ترے دل شاد رہے

سب کو نظر سے اپنی گرا دوں تجھ سے فقط فریاد رہے

نمبر ۱۵:- دنیا میں رہتے ہوئے سینکڑوں چیزیں انسان کو ملتی ہیں اور سینکڑوں انسان سے چھن جاتی ہیں لیکن حقیقت یہ ہے کہ جو چیز بھی انسان سے دور ہو اس کا بدل دنیا میں موجود ہوتا ہے لیکن اگر اللہ تعالیٰ کسی سے دور ہو جائے تو اس کا کوئی بدل نہیں۔

لکل شیء اذا فارقتہ عوض و لیس للہ ان فارقت من عوض

(ہر چیز جس سے تو جدا ہو اس کا بدل ہے لیکن اگر اللہ سے جدا ہو گیا تو اس کا کوئی بدل نہیں)

حضرت ابوہریرہ رضی اللہ عنہ روایت کرتے ہیں کہ نبی اکرم ﷺ نے ارشاد فرمایا کہ

کلام عرب میں سب اچھا کلام لبید شاعر کا ہے کہ

الا کل شیء ما خلا اللہ باطل

وکل نعیم لا محالہ زائل

(ہر چیز جو اللہ کے سوا ہے وہ باطل ہے اور ہر نعمت یقیناً زائل ہو جانے والی ہے)

تمام جائز محبتیں اللہ تعالیٰ کی محبت کی شاخیں ہیں

اب یہاں ایک سوال پیدا ہوتا ہے کہ محبت تو مخلوق سے بھی ہوتی ہے..... ماں باپ

سے محبت..... اولاد سے محبت..... بیوی سے محبت..... دوست احباب سے محبت..... پیر  
استاد سے محبت..... تو محبتیں تو بہت ہیں۔ تو پھر کیا کریں؟ ہمارے مشائخ نے اس کا جواب  
دیا کہ دیکھو! یہ جتنی محبتیں ہیں ان تمام محبتوں کا اللہ رب العزت نے حکم فرمایا ہے۔ ماں باپ  
سے محبت رکھو، اولاد سے رکھو، بیوی سے رکھو، تم مسلمان بھائیوں سے محبت رکھو کیونکہ اللہ  
تعالیٰ نے یہ حکم دیا ہے۔ اس لئے اللہ تعالیٰ کی نسبت سے اگر یہ محبت رکھی جائے تو یہ اللہ تعالیٰ  
کی محبت کی ہی ایک شاخ بنے گی، یہ اس کا ایک حصہ بنے گی کوئی الگ چیز نہیں کہلائی گی۔  
جیسے پیر ایک ہوتا ہے اور اس کے اوپر سے شاخیں نکل رہی ہوتی ہیں اس طرح اصل میں اللہ  
کی محبت کا تنا ایک ہے اور اس کے اوپر سے شاخیں نکل رہی ہیں

☆ نبی ﷺ سے محبت کہ اللہ کے پیغمبر ہیں،

☆ اولیاء سے محبت کہ اللہ کے ولی ہیں

☆ والدین سے محبت کہ اللہ نے حکم دیا ہے،

☆ اولاد سے محبت کہ اللہ نے حکم دیا ہے

☆ بیوی سے محبت کہ اللہ رب العزت نے حکم دیا ہے،

تو جتنی محبتیں ہیں ان کے پیچھے سبب کیا ہے؟ اللہ تعالیٰ کا حکم ہے۔ چونکہ اللہ تعالیٰ کا  
حکم ہے۔ لہذا یہ تمام محبتیں جو دائرہ شریعت کے اندر آتی ہیں یہ سب کی سب اللہ ہی کی محبت کا  
حصہ شمار کی جاتی ہیں۔ یہ کوئی الگ محبتیں نہیں ہیں۔ یہ اللہ تعالیٰ ہی کی محبتیں ہیں۔ بعض لوگ  
کہتے ہیں کہ جی مخلوق سے محبت؟ بھئی دیکھو نبی ﷺ نے دعا مانگی ہے۔

اللهم انی اسئلك حبک و حب من یحبک

(اے اللہ! میں آپ سے آپ کی محبت کو مانگتا ہوں جو آپ سے محبت کرنے والے ہیں،

میں ان کی بھی محبت مانگتا ہوں)

تو معلوم ہوا کہ یہ محبت چونکہ اللہ کی محبت میں اضافے کا سبب بنتی ہے اس لیے یہ اچھی  
چیز ہے۔ ہاں دائرہ شریعت کے باہر اگر کوئی محبت چلی جائے، خلاف شرع ہو شیطانی،

نفسانی، شہوانی وجوہات سے محبت ہو تو وہ ساری کی ساری ظلمت ہے۔ وہ اللہ سے دوری کا سبب ہے۔

### محبتوں کا حد

اور یہ جو جائز محبتیں ہیں ان کی بھی ایک حد بنادی گئی۔ یہ نہیں ہے کہ اب بیوی کی محبت اتنی ہے کہ حلال حرام کی پرواہ نہیں۔ یہ نہ ہو کہ پیسہ اس لیے کما رہے ہیں کہ جی بیوی نے کہا ہے۔ اس کی بھی ایک حد بنادی گئی۔ کیا حد ہے؟ جہاں تک شریعت کی اجازت ہے وہاں آکر حد ختم ہوگئی، کسی کی وجہ سے شریعت کے خلاف کام نہیں کر سکتے۔ چنانچہ فرمایا:

قل ان كان ابائكم و ابنائكم و اخوانكم و ازواجكم و عشيرتكم و اموال  
ناقترا فتموها و تجارہ تخشون كسادها و مساكن ترضونها احب اليكم من

الله و رسوله و جهاد في سبيله فتر بصوا حتى ياتي الله بامرہ (التوبہ : ۲۴)

کہہ دیجئے! اگر تمہارے باپ اور بیٹے اور بھائی اور بیویاں اور برادری اور مال جو تم

نے کمائے اور تجارت جس کے بند ہونے سے تم ڈرتے ہو اور مکانات جنہیں تم پسند

کرتے ہو تمہیں اللہ اور اس کے رسول اور اس کی راہ میں لڑنے سے زیادہ پیارے ہیں

تو انتظار کرو، یہاں تک کہ اللہ اپنا حکم بھیجے اور اللہ نافرمانوں کو راستہ نہیں دکھاتا

اللہ تعالیٰ نے ان تمام محبتوں کا تذکرہ کر کے فرمایا کہ بھئی دیکھو، یہ محبتیں سب اپنی جگہ اچھی ہیں۔ لیکن اگر یہ اللہ کی طرف جانے کے لئے تمہارے راستے میں رکاوٹ بننے لگیں، تو پھر ان محبتوں پر پاؤں رکھ کر آگے گزر جانا۔ اس لئے کہ تمہاری منزل کوئی اور ہے۔ تو اصل مقصود کیا ہے؟ اصل مقصود اللہ رب العزت کی رضا ہے۔ اب کوئی محبت اس میں رکاوٹ نہیں بن سکتی اس لئے فرمایا

لا طاعة المخلوق في معصية الخالق

(اللہ کی معصیت میں کوئی مخلوق کی اطاعت نہیں کرنی)

تو یہ محبتیں جب تک اللہ تعالیٰ کے حکم کے مطابق ہیں تب تک باعث اجر ہیں۔

اگر اس کے مخالف ہیں تو باعث زجر ہیں۔ ہاں قل ان كان ابائكم والی آیت

سے اتنا پتہ چلتا ہے کہ اللہ رب العزت کو رہبانیت والی زندگی پسند نہیں ہے۔ اگر پسند ہوتی تو پھر اتنی محبتوں کا قرآن میں تذکرہ نہ فرماتے۔ محبت قوت القلوب ہے۔ دل کی غذا ہے..... غذا الارواح.... قرۃ العیون ہے.... حیوۃ الابدان ہے۔

## دو طرفہ محبت

محبت کبھی کبھی یک طرفہ ہوتی ہے کبھی دو طرفہ ہوتی ہے۔ اگر یک طرفہ ہو تو یہ بندے کے لئے باعث مصیبت ہوتی ہے اور اگر دو طرفہ ہو تو یہ باعث انبساط ہوتی ہے۔ کہتے ہیں تاکہ

”دونوں طرف ہے آگ برابر لگی ہوئی“

اللہ تعالیٰ کی محبت دو طرفہ محبت ہے۔ یعنی بندے کو بھی اللہ سے محبت ہوتی ہے مگر اللہ تعالیٰ کو بھی بندے سے محبت ہوتی ہے۔ چنانچہ اللہ تعالیٰ فرماتے ہیں میں ایسی قوم کو پیدا کروں گا یحبہم ویحبو نہم اللہ ان سے محبت کریں گے اور وہ اللہ سے محبت کریں گے۔ دیکھو یہ دو طرفہ محبت ہے، یعنی بندے اللہ سے ٹوٹ کر محبت کریں اور اللہ بندوں سے محبت کریں، چنانچہ اللہ تعالیٰ بھی بندوں سے محبت کرتے ہیں ارشاد فرمایا:

ان الله يحب التوابين و يحب المتطهرين (البقرة: ۲۲۲)

(بے شک اللہ تعالیٰ توبہ کرنے والوں سے اور پاک صاف رہنے والوں سے محبت کرتا ہے) تو دو قسم کے لوگوں سے محبت کی بات کی گئی۔ تسو ابین جو دل کو پاکیزہ رکھتے ہیں ان سے بھی اللہ محبت کرتے ہیں۔ متطہرین جو ظاہر کو پاکیزہ رکھتے ہیں اللہ تعالیٰ ان سے بھی محبت کرتے ہیں۔ تن کو پاکیزہ رکھنے والوں سے بھی محبت اور من کو پاک رکھنے والوں سے بھی محبت۔ اب ہمیں چاہیے کہ اپنے تن کو بھی پاک کر لیں اور من کو بھی پاک کر لیں تاکہ اللہ تعالیٰ کے محبوب بن جائیں گے۔ اللہ تعالیٰ نیکو کاروں سے محبت فرماتے ہیں۔ یحب المحسنین، یحب الصابرین، یحب المتقین وہ نیکو کاروں سے محبت کرتا ہے، صبر کرنے والوں سے محبت کرتا ہے، متقی لوگوں سے محبت کرتا ہے۔ حدیث پاک میں آیا ہے۔



النائب حبيب الله (جو گناہوں سے سچی توبہ کرتا ہے وہ اللہ کا محبوب بن جاتا ہے) تو دیکھو، ہم اللہ سے محبت کریں گے اور ان اعمال کے سبب اللہ ہم سے محبت فرمائیں گے۔

## عاشق و معشوق کا عشق

حضرت مجدد الف ثانی رحمۃ اللہ علیہ نے اپنے مکتوبات میں ایک عجیب شعر لکھا ہے، وہ فرماتے ہیں:

عشق معشوقان نہاں است و سیر  
عشق عاشقان باد و صد طبل و نصیب

کہ جو معشوقوں کا عشق ہوتا ہے وہ چھپا ہوا ہوتا ہے، نہاں ہوتا ہے اور جو عاشقوں کا عشق ہوتا ہے وہ دوسو ڈھول کے ساتھ ہوتا ہے۔ مگر فرماتے ہیں کہ فرق یہ ہوتا ہے کہ عاشق کا جو عشق ہوتا ہے وہ بدن کو لاغر کر دیا کرتا ہے اور جو محبوب کا عشق ہوتا ہے وہ بدن کو فربہ کر دیا کرتا ہے۔ اب بندے کو پتہ ہو کہ اللہ تعالیٰ کو مجھ سے محبت ہے تو پھر بندے پر بسط کی اور اشتیاق کی عجیب کیفیت ہوتی ہے۔ پھر اللہ رب العزت اس بندے کی رہنمائی فرماتے ہیں

سن لے اے دوست جب ایام بھلے آتے ہیں

گھات ملنے کی وہ خود آپ ہی بتلاتے ہیں

اللہ تعالیٰ جب بندے سے محبت کرتے ہیں تو پھر اس کو اپنی طرف جذب کے ساتھ کھینچتے ہیں۔

## محبت کی چار وجوہات

محبت کیوں ہوتی ہے؟ اس کے چار احوال ہوتے ہیں۔

(۱) حسن و جمال

سب سے پہلے حسن و جمال کی وجہ سے محبت ہوتی ہے۔ کسی شخصیت کے اندر حسن و جمال ہو، لباس کے اندر حسن و جمال ہو، کسی نظارے کے اندر حسن و جمال ہو، فرنیچر، مکان، کوئی بھی چیز ہو جو خوبصورت ہو وہ بندے کو اپنی طرف کھینچے گی، دیکھنے کو دل کرے گا۔

اللہ تعالیٰ نے جمالیاتی کھنچاؤ بندے کی فطرت میں رکھ دی ہے۔ حدیث پاک میں آتا ہے۔

اللہ جمیل و یحب الجمال

اللہ تعالیٰ خوبصورت ہیں اور خوبصورتی کو پسند فرماتے ہیں۔

تو طبعاً فطرتاً انسان خوبصورتی کو پسند کرتا ہے۔ اس لئے مسجد بناتے ہوئے بھی انسان سوچتا ہے کہ چونکہ اللہ کا گھر بن رہا ہے اس لئے اس کو اور زیادہ خوبصورت بناؤ۔ تو ماشاء اللہ کام کرنے والے ساری ساری رات جاگ کر کام کی شان میں اضافہ کر دیتے ہیں۔

## (۲) فضل و کمال

دوسری وجہ۔ کسی کے اندر بھی فضل و کمال ہو تو اس سے محبت ہوتی ہے۔ اور وہ بن دیکھے محبت کرتے ہیں۔ اس طرح حضرت صدیق اکبر رضی اللہ عنہ سے بن دیکھے محبت..... کیوں؟..... ان کے فضل و کمال کی وجہ سے۔ شیخ عبدالقادر جیلانی رحمۃ اللہ علیہ سے بن دیکھے محبت..... باپ کے نام کی گالی برداشت کر جائیں گے۔ ان کی شان میں گستاخی برداشت نہیں کریں گے۔ کیسی محبت ہے؟ یہ فضل و کمال کی وجہ سے ہے۔

## (۳) مال و منال

تیسری مال و منال کی وجہ سے بھی محبت ہوتی ہے۔ اس لئے جس کے پاس مال ہو اس سے دوستی لگانے والے بہت ہوتے ہیں۔

## (۴) جود و احسان

چوتھی چیز جود و احسان ہے۔ جب کوئی کسی پر بہت زیادہ احسان کرے تو اس بندے کو اپنے محسن کے ساتھ فطری طور پر محبت ہو جاتی ہے۔ بارہا دیکھا گیا کہ سرکس کے اندر جو بندہ شیر کو گوشت کھاتا ہے اور پالتا ہے وہ شیر اس کا اتنا لحاظ کرتا ہے کہ کئی دفعہ وہ شیر کے منہ میں سر ڈال دیتا ہے اور شیر اسے کچھ بھی نہیں کہتا۔ بلکہ یہ شیر کے اوپر سواری کرتا ہے۔ سانپ کو گلے میں لٹکا لیتا ہے۔ اب اگر سانپ اور شیر جیسے موذی جاندار بھی اپنے محسن کا لحاظ کرتے ہیں تو

انسان تو پھر انسان ہے۔ کہتے ہیں۔

الانسان عبدا لاحسان

انسان احسان کا بندہ ہوتا ہے

جبلت القلوب الی حب من احسن الیہا

اللہ نے دلوں کی جبلت ایسی بنادی ہے کہ جو ان پر احسان کرے ان کے ساتھ محبت کرتے ہیں۔

اب ان چاروں وجوہات کو دیکھیں تو اللہ تعالیٰ کے پاس جمال بھی ہے..... کمال بھی ہے..... مال و منال بھی ہے..... اور اللہ تعالیٰ کے ہم پر بے شمار احسانات بھی ہیں..... تو چاروں وجوہات اس بات کا تقاضا کرتی ہیں کہ انسان اگر محبت کرے تو اللہ رب العزت کی ذات سے محبت کرے۔

## محبت بڑھانے والے اعمال

چند اعمال ایسے ہیں جن سے محبت بڑھتی ہے۔ یہ اعمال جاذب محبت ہیں۔ مثال کے طور پر۔

(۱)..... ذکر سے ذات کی محبت بڑھتی ہے۔ جس ذات کا ذکر کثرت سے کیا جائے اسی سے محبت بڑھ جائے گی۔ اس لئے اللہ والے فرماتے ہیں کہ تم اللہ کا ذکر کثرت کے ساتھ کیا کرو۔ بلکہ اللہ تعالیٰ نے قرآن مجید میں خود بھی فرمایا کہ  
واذکرو اللہ ذکرا کثیرا (اللہ کا ذکر کثرت سے کرو)  
اس لئے کہ کثرت کے ساتھ اللہ کا ذکر کرنے سے انسان کے دل میں اللہ کی محبت بڑھتی ہے۔

(۲)..... دوسرا ذکرین کی صحبت سے محبت بڑھتی ہے۔ کمپیوٹر والوں کے پاس بیٹھو تو کمپیوٹر کا بزنس کرنے کا دل بن جائے گا۔ کپڑے والوں کے پاس رہو گے تو کپڑے کا بزنس کرنے کی طرف دل آمادہ ہوگا۔ اس طرح اگر اللہ والوں کے پاس بیٹھو گے تو اللہ سے محبت کا جذبہ

خود بخود پیدا ہو جائے گا۔ جیسے آگ جل رہی ہو اور چولہے کے پاس بیٹھو تو خود بخود گرمی ملتی ہے۔ اس طرح اللہ والوں کے پاس بیٹھو تو ان کے دل میں جو اللہ کی محبت کی حرارت ہوتی ہے وہ خود بخود بندے پر اثر پذیر ہوتی ہے۔

(۳)..... اسی طرح قرآن مجید کی تلاوت کرنے سے بھی اللہ کی محبت بڑھتی ہے۔

(۴)..... اور نماز پڑھنے سے بھی اللہ کی محبت بڑھتی ہے۔

(۵)..... ہمیں چاہیے کہ اللہ کی نعمتوں کا خوب تذکرہ کریں کیونکہ ان نعمتوں کا بار بار تذکرہ کرنے سے بھی اللہ کی محبت بڑھتی ہے۔

## درد و محبت ہر دل کا خاصہ ہے

انسان کی قدر و قیمت بھی اس محبت کی وجہ سے ہے کہ اس درد و محبت کی وجہ سے اللہ تعالیٰ نے انسان کو باقی تمام مخلوق پر فضیلت عطا فرمائی۔ اور انسان کا لفظ بنا بھی انس سے ہے کہ یہ محبت کرتا ہے۔ چنانچہ آنکھ کا کام دیکھنا، زبان کا بولنا، کان کا سننا، دماغ کا سوچنا اور دل کا کام محبت کرنا ہے۔ ہر انسان کا دل کسی نہ کسی سے محبت کرتا ہے۔

دل بحر محبت ہے محبت یہ کرے گا

لاکھ اس کا بچا تو یہ کسی پر تو مرے گا

محبت کیے بغیر کوئی رہ نہیں سکتا:

پھر سے ہو خدا سے ہو یا پھر کسی سے ہو

آتا نہیں ہے جین محبت کیے بغیر

بس فرق اتنا ہے کہ خالق کی محبت ہوگی تو دل میں نور ہوگا اور مخلوق کی شیطانی، نفسانی،

شہوانی محبت ہوگی تو دل میں ظلمت ہوگی۔ دودھ گائے کا ہو تو حلال ہے اور کتیا کا ہو تو حرام

ہے۔ اس طرح محبت اگر اللہ سے ہے تو حلال ہے اور اگر نفسانی ہے تو پھر حرام ہے۔

تو جب دل لگانا ہی ہے تو بندے کو چاہیے کہ اللہ رب العزت سے خوب پیار کرے،

کیونکہ ارشاد فرمایا

والذین امنوا شد حبا لله (البقرة: ۱۶۵)

(ایمان والوں کو اللہ تعالیٰ سے شدید محبت ہوتی ہے۔)

کیا مطلب اس کا؟ اس کا یہ مطلب ہے کہ ایمان والے اللہ تعالیٰ سے ٹوٹ کے پیار کرتے ہیں۔ اور اس محبت کا پھر اجر کیا ملتا ہے؟ اللہ تعالیٰ اس بندے کو دنیا میں محبوب بنا دیتے ہیں۔

ہر کہ عاشق شد جمال ذات را

اوست سید جملہ موجودات را

وہ ساری موجودات کا سید اور سردار بن جایا کرتا ہے۔

## اللہ کی محبت اور مخلوق کی محبت کا موازنہ

☆ اللہ تعالیٰ کی محبت بڑی نعمت ہے۔ اس سے دل میں ایک نور آتا ہے جب کہ مخلوق کی محبت سے دل میں ظلمت آتی ہے۔

☆ اللہ کی محبت سے دلوں میں تازگی آتی ہے۔ چہروں پہ تازگی آتی ہے اور مخلوق کی محبت سے چہروں پر ویرانی آتی ہے۔ دیکھا کریں جو مخلوق کی محبت میں پھنس جاتے ہیں ان کے چہروں پر بالکل خزاں نظر آتی ہے۔ اجڑے چہرے، بے آباد چہرے۔

☆ اللہ کی محبت سے چہروں پہ سکون نظر آتا ہے اور مخلوق کی محبت کی وجہ سے چہروں پہ بے سکونی نظر آتی ہے۔

☆ اللہ کی محبت کی وجہ سے انسان کو نیک نامی ملتی ہے۔ اور مخلوق کی محبت سے انسان کو بد نامی ملتی ہے۔

☆ جو اللہ کی محبت میں ڈوب کے نکلے گا اس کے پاؤں پہ لوگ اپنی پگڑیاں رکھیں گے۔ اور جو مخلوق کی محبت میں ڈوب کے نکلے گا اس کے سر پر لوگ اپنے جوتے ماریں گے۔ تو اللہ کی محبت کا انجام ہمیشہ اچھا اور مخلوق کی محبت کا انجام ہمیشہ برا۔

## علمی نکات

علمی نکتہ ہے۔ جو مخلوق سے ڈرتا ہے وہ مخلوق سے دور بھاگتا ہے اور جو اللہ سے ڈرتا ہے وہ اللہ کے قریب ہوتا ہے۔

☆ مخلوق چاہتی ہے کہ ہم جس سے محبت کرتے ہیں اس کا جسم ہمارے پاس ہونا چاہئے۔ اس کا دل چاہے جہاں مرضی ہو۔ اللہ رب العزت جس سے محبت کرتے ہیں وہ چاہتے کہ بندے! تیرا دل میرے ساتھ ہونا چاہیے تیرا جسم جہاں چاہے رہے۔

☆ جس شخص نے اللہ رب العزت کی حقیقت کو پہچانا وہ اللہ سے محبت کئے بغیر رہ نہیں سکتا اور جس نے دنیا کی حقیقت کو پہچانا وہ دنیا سے نفرت کئے بغیر رہ نہیں سکتا۔

☆ اس لئے جو شخص مخلوق سے محبت کرے گا ایک نہ ایک دن جدا کر دیا جائے گا اور جو اللہ سے محبت کرے گا ایک نہ ایک دن اللہ سے ملا دیا جائے گا۔

## ناپائیدار کا عشق بھی ناپائیدار ہے

اس لئے مرنے والوں سے اور ڈھنسنے والوں سے کیا محبت کرنی ہے۔ عزیز طلبا! یہ دونوں باتیں یاد کر لینا۔ کیا بتایا؟ مرنے والوں سے اور ڈھلنے والوں سے کیا محبت کرنی ہے۔

عشق با مردہ نہ باشد پائیدار

عشق را با حیی و باقیوم دار

مرنے والوں سے عشق کبھی پائیدار نہیں ہوتا۔ محبت کرنی ہے تو پھر اللہ سے کرو جو

حیی و قیوم ہے۔ تو مرنے والوں سے اور ڈھلنے والوں سے محبت نہیں کی جاتی

میر مت مرنہ کسی پر

خاک ڈالو کے انہی اجسام پر

تو مرنے والوں سے اور ڈھلنے والوں سے محبت کبھی پائیدار نہیں جوتی۔

## لافانی کا عشق لافانی ہے

اس لئے انسان محبت کرے تو اللہ رب العزت کی ذات سے کرے۔ اور اگر مخلوق سے بھی محبت ہو تو اللہ کی نسبت سے ہو۔ اللہ کے لئے محبت ہو۔

جن لوگوں میں اللہ کے لئے محبت ہوگی پھر یہ فقط دنیا میں ختم نہیں ہو سکتی بلکہ یہ روز محشر بھی کام آئے گی۔ حدیث پاک میں آیا ہے کہ قیامت کے دن عرش کے نیچے سات طرح کے بندے ہوں گے۔ دو وہ ہوں گے ہم المتحابون فی اللہ جو اللہ کے لئے ایک دوسرے سے محبت کرنے والے ہوں گے۔ اور المرء مع من احب للہ (آدمی اس کے ساتھ ہوتا ہے جس کے ساتھ وہ محبت کرتا ہے) پھر جنت میں بھی اللہ ان کو اکٹھا فرما دے گا۔ تو محبت اللہ کے لئے ہونی چاہئے۔

## اللہ کی محبت کہاں سے ملتی ہے.....؟

اگر کوئی بندہ کہے کہ یہ اللہ تعالیٰ کی محبت مجھے کیسے مل سکتی ہے۔ تو اسے بتائیں کہ کپڑا ملتا ہے پٹرے والوں سے، اور برف تتی ہے برف والوں سے، اور دودھ ملتا ہے دودھ والوں سے۔ اور اللہ ملتا ہے اللہ والوں سے۔ اللہ والوں کی صحبت میں بیٹھو گے اللہ کی محبت ملے گی۔

## محبت کی دکانیں

ایک بزرگ تھے۔ انہوں نے ایک مرتبہ مولانا محمد علی مونیر کی رحمۃ اللہ علیہ سے پوچھا کہ مولانا! تم نے کبھی عشق کی دکان دیکھی ہے؟ جیسے دکانیں ہوتی ہیں یہ ریالے کی دکان، لوہے کی دکان، کپڑے کی دکان ایک اللہ تعالیٰ کے عشق کی بھی دکان ہوتی ہے۔ تو انہوں نے پوچھا، کیا عشق کی دکان دیکھی ہے؟ تو انہوں نے کہا، جی حسرت! دودھ دکانیں دیکھی ہیں۔ پوچھا کونسی؟ کہنے لگے ایک شاہ نام علی دہلوی رحمۃ اللہ علیہ کی اور ایک شاہ آفاق رحمۃ اللہ علیہ کی۔ تو اللہ والے جہاں ہوتے ہیں وہ عشق کی دکان ہی ہوتی ہے۔ ان کے پاس آؤ چند



لمحے گزارو گے تو عشق کی پڑیاں باندھ کے واپس جاؤ گے۔ اللہ اکبر  
جس قلب کی آہوں نے دل پھونک دیئے لاکھوں  
اس قلب میں یا اللہ کیا آگ بھری ہوگی  
ان اللہ والوں کے دلوں میں اللہ کی محبت کی کیا ہی آگ جل رہی ہوتی ہے۔

### مرحبا اے عشق تجھ کو مرحبا

حضرت مجدد الف ثانی رحمۃ اللہ علیہ کے مکتوبات میں فارسی کا شعر ہے جس کا کسی نے  
اردو میں ترجمہ کیا۔

عشق کی آتش کا جب شعلہ اٹھا  
ماسوا معشوق سب کچھ جل گیا  
جب عشق کی آگ کا شعلہ اٹھتا ہے تو محبوب کے سوا ہر چیز کو یہ جلا کر رکھ دیتا ہے۔  
تغ لا سے قتل غیر حق ہوا  
لا کی تلوار، لا الہ الا اللہ، لا کی تلوار سے اللہ کے سوا ہر چیز کی نفی ہوئی  
تغ لا سے قتل غیر حق ہوا  
دیکھئے پھر بعد اس کے کیا بچا  
پھر بچا اللہ باقی سب فنا  
مرحبا اے عشق تجھ کو مرحبا

اے عشق! مرحبا کہ تو نے اللہ کے سوا ہر چیز کو مٹا کے رکھ دیا۔ تو اللہ تعالیٰ کی یہ محبت  
نصیب ہو جائے تو زندگی کا مزہ آجائے۔ پھر محبوب کی یاد میں انسان کی آنکھ سے خود بخود  
آنسو نکلتے ہیں۔ خود بخود درونا آتا ہے۔ اللہ اکبر!

اس لئے قیامت کے دن فساق کے اعضاء ان کے گناہوں پر گواہی دیں گے اور  
قیامت کے دن عشاق کی آنکھوں سے نکلے ہوئے محبت کے آنسو ان کے دل کی محبت کی  
گواہی دے رہے ہوں گے۔ اس دن ایک ایک آنسو کی قیمت بڑھے گی اس دن۔ اللہ اکبر!

کہتے ہیں نا تیزاب سونے کو چمکا دیتا ہے۔ تو جس طرح تیزاب سونے کو چمکا دیتا ہے۔ اس طرح اللہ والوں کی محبت بندے کے دل کو چمکا دیتی ہے۔

## جہنم کی آگ بھی ڈرتی ہے

ایک بات اور بھی ہے کہ ہم ڈرتے ہیں جہنم کی آگ سے اور جہنم ڈرتی ہے عشق الہی کی آگ سے۔ اس لئے مومن عاشق جب پل صراط سے گزرے گا تو حدیث پاک میں ہے کہ جہنم کہے گی

اسرع یا مومن فان نورک اطفء ناری  
اے مومن! جلدی گزر جا، تیرے دل کے نور نے تو میری آگ کو بجھا ڈالا ہے۔ جہنم کی آگ عشق الہی کی آگ سے ڈرتی ہے۔

## محبت الہی کی علامات

اب محبت الہی کی علامات ہوتی ہیں۔ ذرا توجہ سے سن لیجئے۔ جس کے دل میں محبت الہی کی آگ ہو تو اس کی پہچان بہت آسان ہے۔ سات نشانیاں ہمارے بزرگوں نے بتلائی ہیں۔

(۱)۔ پہلی نشانی کہ جس کے دل میں اللہ کی محبت ہوتی ہے وہ پھر ذکر مداومت کے ساتھ کرتا ہے۔ اللہ کے ذکر پر اس کو دوام نصیب ہو جاتا ہے۔ ہر لمحے اللہ کی یاد میں۔

خیالک فی عینی و ذکرک فی فمی

و مسواک فی قلبی و ابن تغیون

(اے مالک! تیرا دھیان اور تیرا تصور میری آنکھوں میں ہے، تیرا ذکر میرے ہونٹوں میں

ہے۔ تیری تصویر میرے دل میں ہے تو بھلا مجھ سے کہاں چھپ سکتا ہے؟)

ماں بیٹے کی محبت کی وجہ سے ایک گھنٹہ بھی اس کی باتیں سنائے تو نہیں تھکتی تو پھر مومن ماں بیٹے کی محبت کی وجہ سے ایک گھنٹہ بیٹھنا کوئی مشکل ہوتا ہے۔ اللہ کی یاد میں ایک گھنٹہ بیٹھنا کوئی

مشکل نہیں۔ آج جو ہم کہتے ہیں کہ جی مراقبہ میں بس پانچ منٹ بیٹھتا ہوں کیونکہ وقت نہیں ملتا۔ اگر مجنوں سے کوئی پوچھے کہ لیلیٰ کو یاد کرتے ہو؟ آگے سے جواب دے کہ وقت نہیں ملتا تو سب کہیں گے بناوٹی مجنوں۔ جیسے ڈالڈا گھی آگیا ایسے مجنوں بھی ڈالڈا آگیا۔ اسے اللہ کے ذکر کے لئے وقت نہیں ملتا۔ واہ بھی واہ۔ جس کے لئے زندگی ملی اس کے ذکر کے لئے فرصت ہی نہیں۔

یاد میں تیری سب کو بھلا دوں کوئی نہ مجھ کو یاد رہے

تجھ پر سب گھر بار لٹا دوں خانہء دل آباد رہے  
سب خوشیوں کو آگ لگا دوں غم سے تیرے دل شاد رہے  
سب کو نظر سے اپنی گرا دوں تجھ سے فقط فریاد رہے  
اب تو رہے بس تادم آخر و رزبان اے میرے اللہ  
لا الہ الا اللہ الا الہ الا اللہ

(۲) دوسری نشانی یہ ہے کہ اللہ تعالیٰ کی طرف سے اس کو رات کو اٹھ کر مناجات کی توفیق ملتی ہے۔۔۔۔۔ نیم شب کی مناجات کی اس کو توفیق نصیب ہو جاتی ہے۔۔۔۔۔ تہجد کا دوام نصیب ہوتا ہے۔ تہجد کے وقت ان کا بستر ان کو اچھال دیتا ہے۔ کچھ لوگ ہوتے ہیں کہ ان کو بستر ہی اچھال دیتا ہے۔ تہجد کے وقت اٹھتے ہیں اور اللہ تعالیٰ کے سامنے ہاتھ باندھ کر کھڑے ہو جاتے ہیں۔ پھر اپنے اللہ کو مناتے ہیں۔

لینک تحلو والحوۃ مربرۃ

لینک نرضی و الانام غضاب

(اللہ تو راضی ہو جائے اگرچہ سارے لوگ ناراض ہو جائیں، تو میٹھا ہو جائے اگرچہ

ساری مخلوق مجھ سے کڑوی ہو جائے)

(۳) تیسری نشانی یہ کہ اللہ تعالیٰ کی عبادات ان کے لئے آسان ہو جاتی ہیں۔ آج کتنے طلباء ہیں جو باقاعدگی سے ایک پارہ روزانہ قرآن پاک کی تلاوت کرتے ہیں۔ اگر آپ کبھی

دیکھیں گے تو ایسے بھی طلباء آپ کو مل جائیں گے کہ روزانہ ایک پارہ کی بھی توفیق نہیں ہوتی۔ مجھے ایک طالب علم ملا اس کو دورہ حدیث کئے ہوئے نو سال ہو گئے تھے۔ قرآن کا حافظ تھا، بیعت ہوا تو رونے بیٹھ گیا۔ میں نے پوچھا رو کیوں رہے ہو؟ کہنے لگا میں اللہ سے اتنا غافل ہو گیا ہوں کہ حافظ قرآن ہوں اور نو سال میں ایک قرآن پاک بھی نہیں پڑھ سکا۔ رمضان آتے گزر جاتے لیکن میں ایسا خواہشات کے پیچھے لگا کہ کبھی توجہ ہی نہیں کی کہ قرآن پاک کا بھی کوئی حق ہے۔ اور جب اللہ کی محبت ہوتی ہے تو تلاوت کرنی آسان، نماز پڑھنی آسان، کتابیں پڑھنی آسان، سب کام آسان ہو جاتے ہیں۔ لیکن ہمیں نماز پڑھانے کے لئے ترغیب دینی پڑتی ہے کہ نفل پڑھ لو اشراق کے ایک حج اور عمرہ کا ثواب مل جائے گا۔ ہم ثواب کی خاطر نماز پڑھتے ہیں اور یہ اللہ والے سوا کی خاطر نمازیں پڑھتے ہیں۔

بندگی سے ہمیں تو مطلب ہے  
ہم ثواب و عذاب کیا جانیں  
کس میں کتنا ثواب ملتا ہے  
عشق والے حساب کیا جانیں

عشق والوں کو حساب کتاب کا کیا پتہ۔ وہ تو اللہ کی محبت میں نمازیں پڑھ رہے ہوتے ہیں۔

(۴) ... اور چوتھی علامت شعائر اللہ سے محبت ہوتی ہے۔ کلام اللہ... رسول اللہ... بیت اللہ... کامل اولیاء اللہ... یہ سب شعائر اللہ ہیں۔ بلکہ ان کا ملین کے جہاں قدم لگ جاتے ہیں ان جگہوں کو شعائر اللہ میں شمار فرما لیتے ہیں۔ ارشاد فرمایا:

ان الصفوا المروء من شعائر الله (البقرة: ۱۵۷)

(بے شک مفا اور مردہ اللہ تعالیٰ کی نشانیوں میں سے ہیں)

اللہ سے محبت کی نشانی... بیت اللہ سے محبت، کلام اللہ سے محبت، ایسا بندہ جب اللہ تعالیٰ کی محبت میں سرشار ہو کر بیت اللہ کو دیکھ کر جاتا ہے تو پھر اس کا طواف بھی اللہ کی محبت

میں ڈوب کر کرتا ہے۔

اطوف علی جدار دیار لیلیٰ

اقبل ذالجدار و ذالجدارا

وماحب الیدیار شغفنا قلبی

ولکن حب من سکنت دیارا

گھر سے محبت نہیں ہوتی گھر والے سے محبت ہوا کرتی ہے۔ وہ اللہ کی محبت میں ڈوب کر بیت اللہ کے چکر لگا رہے ہوتے ہیں۔

(۵)..... پانچویں چیز۔ ان کو مومنین سے محبت ہوتی ہے۔ کس لئے؟ اس لئے کہ اللہ رب العزت نے حکم فرمایا۔ الحب لله، من احب الله، وہ اس اللہ کی رضا کے لئے اللہ کے بندوں سے محبت کرتے ہیں۔ یہ خلاف شرع محبت نہیں ہوتی بلکہ اللہ رب العزت کی رضا کیلئے ہوتی ہے۔

(۶)..... ان کی چھٹی پہچان یہ ہے کہ وہ خلوت کے حریص ہوتے ہیں۔ جب دل میں اللہ کی محبت جوش مارتی ہے تو تنہائی اچھی لگتی ہے۔ بخاری شریف کی روایت ہے کہ نبی ﷺ پر نبوت سے کچھ وقت پہلے ایسا وقت آیا کہ ان کو تنہائی سے محبت ہو گئی تھی۔

غار حرا میں ایک ایک ہفتہ ایک ایک مہینہ جا کر تشریف رکھتے تھے۔ اور بندے کا بھی یہی حال ہے۔

(۷)۔ اور ساتویں نشانی یہ ہے کہ وہ موت کے مشتاق ہوتے ہیں۔ موت سے ڈرتے نہیں بلکہ موت کو پسند کرتے ہیں، ساری دنیا موت سے ڈرتی ہے اور یہ اللہ والے موت سے نہیں ڈرتے۔ بلکہ موت کے فرشتوں کو دیکھ کر خوش ہوتے ہیں کہتے ہیں کیسا اچھا مہمان آیا، میں نے تیس سال تمہارے انتظار میں زندگی گزار دی۔ یہ کیفیت ہوتی ہے ان کی۔ ادھر تلواریں کا وار چلتا ہے، گردن کٹتی ہے اور وہ کہنے لگتے ہیں فزت رب الکعبة (رب کعبہ کی قسم میں کامیاب ہو گیا)

چنانچہ ایک بزرگ تھے ان کا نام تھا عبداللہ مخزومی رحمۃ اللہ علیہ۔ وہ جنگ یمامہ میں شریک ہوئے اور ان کے جسم کے ہر عضو پر زخم لگا اور خون بہنے لگا۔ شام کا وقت ہونے لگا اور خون نکلنے کی وجہ سے نڈھال ہو کر گر گئے اور بس چند لمحے تھے۔ تو کسی نے دیکھا کہ گرمی ہے، پسینہ ہے، پیاس ہے تو اس وقت میں اس نے پانی پیش کیا۔ اس مجاہد کو کہا، پی لیجئے۔ انہوں نے منہ بند کر لیا۔ اس نے پوچھا، عبداللہ! پانی کیوں نہیں پیتے؟ تو فرمایا میں روزے سے ہوں اور میں شربت دیدار سے اپنے روزے کو افطار کرنا چاہتا ہوں۔ جن کے دل میں اللہ کی محبت ہوتی ہے وہ اللہ رب العزت سے ملاقات کرنے کے لئے یوں مشتاق ہوتے ہیں۔

## محبت الہی کے چار انعامات

اور یہ بھی ذہن میں رکھیں کہ جس بندے کے دل میں اللہ کی محبت ہو۔ اللہ تعالیٰ اس کو چار انعام عطا فرماتے ہیں۔  
آپ اپنی آنکھوں سے دیکھ سکتے ہیں۔ چار انعام اللہ رب العزت اپنے محبت کو عطا فرماتے ہیں۔

(۱)..... پہلا انعام..... بغیر خاندان کے اللہ تعالیٰ اس کو عزت عطا فرمادیتے ہیں۔ وہ دیکھنے میں ایک عام گھر کا بندہ ہوتا ہے، معمولی برادری کا، معمولی خاندان کا لیکن اس محبت کی وجہ سے اللہ بغیر کنے، قبیلے اور خاندان کے، اپنے محبت کو دنیا میں عزتیں عطا فرمادیتے ہیں۔ سادات بھی آکر ہاتھوں میں ہاتھ دے رہے ہوتے ہیں، حضرت! ہمیں بیعت کے لئے قبول کر لیں۔ حضرت پیر مہر علی شاہ رحمۃ اللہ علیہ سید تھے لیکن بیعت کی سیال سے۔ اللہ کی شان! عزت اللہ دیتا ہے۔ کسی نے کہا کہ شاہ صاحب یہ کیا کیا؟ فرمایا ”میں جٹ داہنا ساواڈ ٹھا ہے“ جٹ داہنا جب بنا ساوا ہو جاتا ہے تو پھر ماشاء اللہ، اللہ سادات کو بھی بھیج دیتا ہے۔ تو پہلا انعام بغیر خاندان کے عزت مل جاتی ہے۔

(۲) اور دوسرا انعام، بغیر کسب کے اللہ ان کو علم عطا فرمادیتا ہے۔

فوجد اعبدا من عبادنا اتیناہم رحمۃ من عندنا و علمناہم من لدنا علما

(الکھف)

(پس پایا انہوں نے میرے بندوں میں سے ایک بندہ جسے ہم نے اپنے ہاں سے رحمت اور اپنے پاس سے ایک علم سکھایا تھا)

یہ علم لدنی ہوتا ہے، اللہ ان کے سینوں میں ڈال دیتا ہے۔ ایسی معرفت کی باتیں اللہ ان کی زبان سے نکلا دیتا ہے کہ علم والے بھی حیران ہوتے ہیں۔ ورثہ اللہ مالہ یعلمہ اللہ وہ نعمت بھی عطا فرما دیتا ہے۔

(۳)..... تیسرا انعام..... اور اللہ ان کو بغیر مشقت کے مال عطا فرما دیتا ہے۔ رزق کی راہیں ان کے لئے کھول دیتا ہے۔

ویرزفہ من حیث لا یحتسب (الطلاق: ۳)

(اللہ ایسی جگہوں سے رزق دیتا ہے جہاں سے گمان بھی نہیں ہوتا)

(۴)..... اور چوتھا انعام، بغیر جماعت کے اللہ ان کو انس عطا فرما دیتا ہے۔ اکیلے بھی ہوں اللہ کی محبت میں مست ہوتے ہیں۔ کوئی بھی ساتھ نہ ہو، پاس نہ ہو پھر بھی ان کی کیفیت یہ ہوتی ہے اللہ کے انس میں، اللہ کی محبت میں وہ اپنا وقت گزار رہے ہوتے ہیں۔

### محبت الہی کا جذبہ

انسان کے اندر اپنی تخلیق کے اعتبار سے نقائص تو بہت ہیں مگر اس میں ایک عجیب جذبہ رکھ دیا گیا ہے وہ جذبہ اگر آجائے تو انسان کی کمزوری کو اس کی قوت میں بدل دیتا ہے، انسان کے جہل کو اس کے علم میں بدل دیتا ہے، انسان کی کوتاہی کو اس کی خوبیوں میں تبدیل کر دیتا ہے۔ جس کی وجہ سے جنت کا حق دار بن جاتا ہے۔ اس جذبہ کا نام ”محبت الہی“ ہے۔ یہ محبت الہ کا جذبہ انسان کیلئے ایسا ہے جیسے کسی پودے کیلئے پانی ہوتا ہے۔ انسان کے اندر محبت الہی کے جذبہ کی مثال بھی یہی ہے کہ جس انسان میں محبت الہی کا جذبہ بیدار ہو جائے اس کی صفات کھلنا شروع ہو جاتی ہیں اور اس میں ایمان کی خوشبو آنے لگتی ہے اور خوشبو ماحول و مہکا دیا کرتی ہے۔

## عشق اور عقل کا موازنہ

بسا اوقات انسان عقل کو سامنے رکھ کر زندگی گزارتا ہے اور بسا اوقات محبت اور عشق کے جذبہ کو سامنے رکھ کر زندگی گزارتا ہے۔ لیکن یاد رکھیں کہ انسان کی عقل تو عیار ہے۔

عقل عیار ہے سو بھیس بنا لیتی ہے

عشق بیچارہ نہ ملا ہے نہ واعظ نہ خطیب

جس بندہ میں عشق الہی کا جذبہ ہو اللہ رب العزت کے ہاں اس کے بڑی قدر و قیمت ہے۔ اگر عقل کے زور پر عبادت کریں گے تو عبادت تو لکھی جائے گی مگر یہ بنیاد کمزور ہے۔

عقل کو تنقید سے فرصت نہیں

عشق پر اعمال کی بنیاد رکھ

کہنے والے نے تو یہاں تک کہہ دیا:

نالہ ہے بلبل شوریدہ ہے تیرا خام ابھی

اپنے سینے میں ذرا اور اسے تھام ابھی

پختہ ہوتی ہے اگر مصلحت اندیش ہو عقل

عشق ہو مصلحت اندیش تو ہے خام ابھی

عشق فرمودہ، قاصد سے سبک گام عمل

عقل سمجھی ہی نہیں معنی پیغام ابھی

بے خطر کود پڑا آتش نمرود میں عشق

مقل ہے محو تماشا، لب بام ابھی

عقل کھڑی دیکھ رہی ہوتی ہے اور عشق ان معاملات سے گزر جاتا ہے، ان منزلوں کو عبور کر لیا کرتا ہے۔ عقل کی پرواز وہاں تک نہیں پہنچتی جہاں عشق کے پروں سے انسان پہنچتا



## عشق الہی کی اہمیت

کسی شاعر نے کہا:

عشق نہ ہو تو شرع و دین بتکدہء تصورات

عشق نہ ہو تو یہ شرع و دین کی فقط تصورات ہیں ان میں جان نہیں ہوتی۔ ان میں جان تب پڑتی ہے جب دل میں محبت الہی اور عشق جذبہ ہو۔ پھر انسان کے اعمال میں جان آتی ہے۔ اسی لئے مانگنے والوں نے عشق کی انتہا مانگی۔

تیرے عشق کی انتہا چاہتا ہوں

میری سادگی دیکھ کیا چاہتا ہوں

چھوٹا سا دل ہوں مگر شوخ اتنا

وہی لن ترانی سننا چاہتا ہوں

یہ عشق ہی تو ہے جس نے دین میں رنگ بھر دیا ہے۔ محبت الہی نہ ہو تو پھر پیچھے کیا رکھا ہے۔ اے اللہ! تیرے عشق کے سوا پھر پیچھے کیا بچا۔ ہمیں اللہ تعالیٰ سے اس کا عشق مقصود بنا کر مانگنا چاہیے۔

## اللہ سے اللہ کو مانگے

یہی عشق الہی والی نعمت ہی ہے جس کے حصول کیلئے ہمیں پوری زندگی عطا کی گئی۔ اس لئے اگر انسان اللہ تعالیٰ رب العزت سے مانگے تو اللہ رب العزت ہی مانگے۔ اس کی محبت مانگے۔ اس کا عشق مانگے۔ آج اللہ تعالیٰ اسے مال مانگنے والے بہت ہیں، کاروبار مانگنے والے بہت ہیں گھربار مانگنے والے بہت ہیں۔ لیکن اللہ سے اللہ مانگنے والے بہت تھوڑے ہیں۔ بہت تھوڑے ہیں جو اس لئے ہاتھ اٹھاتے ہوں کہ میں تجھ سے تیری رضا چاہتا ہوں، میں تیری محبت مانگتا ہوں۔ میرے دوستو! کسی نے گھربار مانگا، کاروبار مانگا، بیوی بچے مانگے یا پوری دنیا مانگ لی تو یقین کیجئے کہ اس نے کچھ نہیں مانگا اور اگر اللہ کا عشق مانگا تو سب کچھ مانگ لیا۔ کیونکہ یہ سب کچھ عشق الہی کے سامنے بیچ ہے۔ اس لئے اس کو تمنا بنا کر

مانگئے کہ رب کریم! ہم تیرا ایسا عشق چاہتے ہیں کہ جس کی وجہ سے ہماری رگ رگ اور ریشہ ریشہ سے گناہوں کا کھوٹ نکل جائے۔

لیتک تحلوا والحوۃ مریدۃ

ولیتک ترضی والا نام غضاب

ولیت الذی بینی وبنیک عامر

وبینی وبین العالمین خراب

اے کاش تو بیٹھا ہو جائے اگرچہ ساری دنیا میرے ساتھ تلخ ہو جائے اور میرے اور تیرے درمیان جو رشتہ ہے کاش کہ وہ آباد ہو جائے اور میرے اور مخلوق کے درمیان جو رشتہ ہے وہ بے شک خراب ہو جائے۔

## محبوب کا نام بھی پیارا لگتا ہے

جن کے دل میں محبت ہوتی ہے پھر ان کی زندگیاں کیسی گزرتی ہیں۔ ان کو اللہ کا نام بھی پیارا لگتا ہے۔ ان کو اللہ تعالیٰ کا نام بھی اچھا لگتا ہے۔

ایک صاحب مجھے ملے جو کسی کو نہیں مانتے تھے۔ کچھ ہوتے ہیں نا ایسے جو کہتے ہیں کہ جی ہم نہیں کسی کی مانتے، ہم نہیں کسی کے پیچھے چلتے۔ تو وہ صاحب بھی کسی کو نہیں مانتے تھے۔ مجھے کہنے لگے کہ آپ کیا ہر وقت اللہ کا نام..... اللہ کا نام کہتے رہتے ہیں؟ کیا ملتا ہے اللہ کے نام سے۔ اب بتاؤ! ان کو سمجھ نہیں آتی کہ ہر وقت اللہ کا نام کیسے ذکر کیا جاسکتا ہے۔

ہم نے زیادہ جواب دینا تو مناسب نہ سمجھا بس ایک شعر پڑھا

ہم رئیس گے گرچہ مطلب کچھ نہ ہو

ہم تو عاشق ہیں تمہارے نام کے

ہم تو اللہ آپ کے نام کے عاشق ہیں۔ کہنے لگا، تمہیں اور کوئی کام نہیں؟ اللہ اکبر اس کی بات سن کر میری آنکھوں میں آنسو آ گئے۔ تو مجھے دیکھ کر کہتا ہے کہ پیر صاحب رو کیوں رہے ہیں؟ میں نے کہا بھائی بس منت کرتا ہوں قیامت کے دن یہی گواہی دے دینا کہ

اے اللہ اللہ کے سوا اور کوئی کام نہیں تھا۔ تم قیامت کے دن گواہی دے دینا، میرا بیڑا پار ہو جائے گا۔

اللہ تعالیٰ کا کوئی بدل نہیں:

دنیا کی ہر چیز کا بدل ممکن ہے لیکن اللہ تعالیٰ کا بدل تو امکان سے بھی خارج ہے۔  
شاعر نے کہا:

لکل شی اذا فارقتہ عوض

ولیس للہ ان فارقت منع عوض

دنیا کی کسی بھی چیز سے تو جدا ہوا تو تیرے لئے بدل ہوگا اگر تو اللہ تعالیٰ سے جدا ہو گیا تو تیرے لئے کوئی بدل ممکن نہیں۔

## دیوانگی عشق

حضرت خواجہ فضل علی قریشی مسکین پوری رحمۃ اللہ علیہ کی خانقاہ پر ایک دفعہ دو بوڑھے بیٹھے ہوئے تھے۔ اور ایک دوسرے سے الجھ رہے تھے۔ اب لوگ بڑے حیران کہ بھائی یہ دونوں متبع شریعت و سنت اور ذاکر شافل بندے ہیں، نیک روحیں ہیں، یہ کیوں ایک دوسرے سے الجھ رہے ہیں۔ ایک صاحب ذرا قریب گئے کہ دیکھیں تو سہی ایک دوسرے سے الجھ رہے ہیں۔ وہ حیران ہوئے کہ ان کی لڑائی کی بنیاد یہ تھی کہ ان میں سے ایک نے دوسرے کو کہہ دیا تھا اللہ میڈا ہے (اللہ میرا ہے)۔ اب دوسرے کو یہ بات عجیب سی لگی وہ اس کے گریبان کو پکڑ کے ذرا جھنجھوڑ کر کہتا ہے نہیں اللہ میڈا ہے۔ دونوں اس بات پر الجھ رہے ہیں۔ وہ کہتا ہے اللہ میڈا ہے وہ کہتا ہے اللہ میڈا ہے۔ یہ محبت ہوتی ہے۔ اللہ اکبر۔ اللہ رب العزت ہمیں اپنی جی محبت نصیب فرمائے۔

واقعی جب اللہ کی محبت ہوتی ہے تو اللہ تعالیٰ مہربانی فرما دیتے ہیں۔ خواجہ غلام فرید رحمۃ اللہ علیہ فرماتے ہیں۔

ہور کہانی مول نہ بھانی  
الف کہو ہم بس دے میاں جی  
مجھے اور کوئی کہانی اچھی نہیں تھی۔ بس ایک الف ہی کافی ہے، الف سے کیا مراد ہے؟ اللہ۔  
ایک اللہ ہی کافی ہے۔

ب ت دی میں کوں لوڑ نہ کائی  
الف لیوم دل کھس دے میاں جی  
جو ما سوا ہیں ان نہ سب کو بے تے بنا دیا کہ مجھے ان کی ضرورت نہیں میرا دل بس الف میں  
لگا ہوا ہے

رانجمن میڈا میں رانجن دی  
روز اصل دی ہس دے میاں جی  
الست ہر بکم؟ قالو بلیٰ ادھر وعدے ہو چکے  
ذکر اللہ دا چرخہ چلاویں  
بئی شاہش شاہش دے میاں جی  
عشتوں مول فرید نہ پھر سوں  
روز نویں ہم چس دے میاں جی  
اللہ تعالیٰ ہمیں جی یہ نئی چس روز عطا فرمادیں۔ نبی ﷺ نے دعا مانگی۔

اللہم انی اسلک حبک

(اے اللہ! میں آپ سے آپ کی محبت کا سوال کرتا ہوں)

یہ وہ نعمت ہے جو اللہ کے محبوب ﷺ نے بھی اللہ سے مانگی۔ تو آج ہم بھی اللہ سے  
یہی نعمت مانگتے ہیں۔ اللہ اپنی محبت سے ہمارے دلوں کو بھر دیجئے۔

تیری عشق کی انتہا چاہتا ہوں  
میری سادگی دیکھ کیا چاہتا ہوں

## عشق کی دکانیں اور عشق کی پڑیا

جن کے دلوں میں یہ محبت الہی جوش مارتی ہے، وہ پھر عشق کی دکانوں کو تلاش کرتے پھرتے ہیں۔ جیسے دنیا میں حلوائی کی دکانیں ہوتی ہیں، ایسے ہی اس دنیا میں عشق کی بھی دکانیں ہوتی ہیں، یہاں سے عشق کی پڑیا ملتی ہے۔ حکیم کے پاس چلے جاؤ تو جسمانی بیماری کی پڑیا ملے گی۔ ان روحانی طبیبوں کے پاس چلے آؤ تو روحانی بیماریوں کی پڑیا ملے گی۔ محبت الہی والی ایسی ایک پڑیا دیتے ہیں کہ اندر کی ساری بیماریوں کو شفاء نصیب ہو جاتی ہے۔ یہی دوائے دل ہے جس کو لینے کے لئے آپ حضرات یہاں آتے ہیں اور اپنا وقت یہاں گزارتے ہیں۔ یہ سالکین کا اجتماع اس دوائے دل کو حاصل کرنے کے لئے ہے۔ سب اللہ کو چاہنے والے ہیں۔

ہم ہوئے تم ہوئے کہ میرے ہوئے

اس کی زلفوں کے سب اسیر ہوئے

سب اللہ کے چاہنے والے، سب اس کے دیوانے، اس کی محبت میں بے قرار ہو کر ان جگہوں پہ آ جاتے ہیں۔ اس کو شاعر نے کہا:

نہ دانامہ گل خاند کہ رنگ و بو دارد

کہ مرغ ہر چمن گفتگوئے اور دارد

## دل اور دماغ کا فرق

انسان کے پاس دو نعمتیں ہیں ایک دل اور ایک دماغ۔ دماغ علم الہی کا برتن ہے اور دل عشق الہی کا۔ چاہے مگر دونوں میں فرق بہت زیادہ ہے۔ وجہ کیا ہے؟ دماغ ہفت زبان ہوتا ہے اور دل یہ زبان ہوتا ہے۔

## سات زبانوں میں اشعار

سات زبانیں تو بہت سارے لوگ جانتے ہی ہیں۔ چلیں آپ کو سات زبانوں میں اشعار سناتے ہیں  
اردو میں علامہ اقبال نے کہا:

عقل و دل نگاہ کا مرشد اولین ہے عشق  
عشق نہ ہو تو شرع و دین بت کدہ تصورات  
(اگر محبت الہی نہ ہو تو پھر پوری کی پوری شریعت تصورات کا بت کدہ بن جاتی ہے۔  
اگر محبت الہی کو نکال دو تو پیچھے کیا رہ گیا)  
فارسی میں کہنے والے نے کہا

یابہ مورہ یا بم جستجوئے می کنم  
حاصل آید یا نہ آید آرزوئے می کنم  
(میں اسے پاؤں یا نہ پاؤں مگر میں اس کو پانے کی جستجو کروں گا وہ مجھے حاصل ہو یا  
نہ ہو مگر اس کی آرزو تو مجھے کرنی ہے  
عربی زبان میں بھی اشعار ہیں۔ کسی نے کیا پیارا شعر کہا ہے

ترکت لات والغری جمیعا  
کذلک یفعل الرجل البصیر  
کبھی کبھی تنہائی میں اپنے نفس کو مخاطب کر کے یہ شعر پڑھنا چاہئے اور انسان کے دل  
میں یہ جو مخلوق کی محبت چھپی ہوئی ہے نا، کسی کزن کی محبت، کسی پڑوسن کی محبت یہ لات اور  
منات ہیں آج کی دنیا کے۔ تو اپنے نفس کو کہنا چاہئے۔

ترکت لات والعزی جمیعا  
کذلک یفعل الرجل البصیر  
(لات اور منات کو میں نے چھوڑ دیا، ایسا ہی کرتا ہے ہر وہ شخص، جس کو اللہ نے

بصیرت دی ہوئی ہوتی ہے)

انگریزی میں کہنے والوں نے محبت الہی میں باتیں کیں، مثلاً کسی نے کہا

Oh Allah! sweet is your memory,

Dear is your name,

Deep in my heart you will always remain.

(او اللہ! آپ کی یاد بڑی میٹھی ہے اور آپ کا نام بڑا پیارا ہے۔ اللہ! میرے دل کے

اندر آپ ہمیشہ رہیں گے۔)

سرائیکی زبان میں بھی اللہ کی محبت میں کہنے والوں نے کہا:

ہور کہانی مول نہ بھانی

الف لہم دل کھس وے میاں جی

”ب“ ”ت“ دی میکوں لوڑ نہ کائی

الف کیتم بے وس وے میاں جی

(اللہ! کوئی اور کہانی مجھ کو اچھی نہیں لگی، ایک الف اللہ وہ ہی مجھے کافی ہے

الف نے مجھ سے میرا دل چھین لیا)..... اللہ اکبر کبیرا!

پنجابی زبان میں بھی حضرت باہور رحمۃ اللہ علیہ کے کتنے پیارے شعر ہیں:

الف اللہ چنبے دی بوٹی

من مرشد میرے وچ لائی ہو

نفی اثبات دا پانی ملیا

ہر رگے ہر جانی ہو

اندر بوٹی مشک مچایا

جان مہلن تے آئی ہو

جیوے مرشد کامل باہو

جیس اے بوٹی لائی ہو

اللہ تعالیٰ کی محبت میں پشتو زبان والوں نے بھی اشعار کہے۔ ہمیں تو آتی نہیں ہے  
لیکن آپ کو شعر سناتے ہیں

چہ اللہ در سرہ مل نہ دی رحمانہ  
کہ لبتکرے در سرہ دی یک تنھائے  
(اگر تجھے اللہ نہ ملے تو اے رحمن! تیرے پاس لشکر بھی ہوں تو تو اکیلا اور تنہا ہے)

## دل کی زبان

تو انسان کا دماغ ہفت زبان ہے اور دل یک زبان ہے۔ دل ایک زبان جانتا ہے  
اور اس زبان کا نام ہے محبت، دل صرف محبت کی زبان جانتا ہے۔ اس لئے اللہ کا نام لو، دل  
پھڑک اٹھے گا، تڑپ اٹھے گا۔

عقل عیار ہے سو بھیس بنا لیتی ہے  
عشق بیچارہ نہ ملا ہے نہ واعظ نہ خطیب  
تو دماغ ہفت زبان ہے، دل یک زبان، وہ محبت کی زبان جانتا ہے اسی لئے کہنے  
والے نے کہا:

اچھا ہے دل کے پاس رہے پاسبان عقل  
لیکن کبھی کبھی اسے تنہا بھی چھوڑ دے  
عقل اور چیز ہے دل اور چیز ہے۔ عشق اور عقل کا علامہ اقبال نے ایک اور جگہ بہت  
پیارا تقابل لکھا ہے۔ کہتے ہیں:

نالہ ہے بلبل شوریدہ خام ابھی  
اپنے سینے میں ذرا اور اسے تھام ابھی  
ہنختہ ہوتی ہے اگر مصلحت اندیش ہو عقل  
عشق ہو مصلحت اندیش تو ہے خام ابھی  
عشق فرمودہ قاصد ہے سبک گام عمل



عقل سمجھی ہی نہیں معنی پیغام ابھی  
بے خطر کود پڑا آتش نمرود میں عشق  
عقل ہے محور تماشاے لب بام ابھی  
عقل کہتی ہے، ادھر راستہ ہی نہیں جاتا، عشق کہتا ہے کہ اس راستے میں یار کو ہزاروں  
دفعہ مل کے آیا ہوں

علم کی حد سے پرے بندہ مومن کے لئے  
تابہ منزل صرف دیوانے گئے

اس لئے

لوٹ آئے جتنے فرزانی گئے  
تابہ منزل صرف دیوانے گئے

(فرزانہ کہتے ہیں جو عقل سمجھ کے ساتھ اس راستے کو طے کر رہا ہو)

جن کے اندر منزل کو پالینے کی دیوانگی ہوتی ہے پھر وہ منزل پر پہنچ جایا کرتے ہیں۔  
ان کے لئے منزل قریب ہوتی ہے۔

## دل کا کام

انسان کے جسم کے مختلف اعضاء ہیں ہر عضو کا ایک کام ہے، آنکھ کا کام ہے دیکھنا،  
زبان کا بولنا، کان کا سننا، دماغ کا سوچنا، اور دل کا کام محبت کرنا۔ آنکھ کا تصور دیکھے بغیر نہیں،  
کان کا تصور سننے کے سوا نہیں، اس طرح دل کا تصور محبت کے بغیر نہیں۔ دل محبت کا برتن  
ہے، محبت اس میں ہوگی۔ یہ الگ بات ہے کہ خالق کی محبت ہو یا مخلوق کی۔ فرق اتنا ہوتا ہے  
کہ جو اللہ والوں کی محبت میں آجاتے ہیں ان کے دلوں سے مخلوق کی محبت کھرچ کے نکل  
جاتی ہے۔ اور اللہ کی محبت سے ان کے دل لبریز ہو جاتے ہیں، یہ عشق کی راہ پر چل جاتے  
ہیں اور دوسرے فسق کی راہ پر چل رہے ہوتے ہیں۔

## اللہ سے جنونی تعلق مطلوب ہے

اور اللہ تعالیٰ کیا چاہتے ہیں؟ اللہ تعالیٰ چاہتے ہیں کہ میرے بندے کو مجھ سے جنونی تعلق ہونا چاہئے۔ اور یہ بات میں اپنی طرف سے نہیں کہہ رہا، یہ مخبر صادق، اللہ کے پیارے محبوب نبی علیہ الصلوٰۃ والسلام نے آکر بتائی اور فرمایا:

اذكرو الله حتى يقال انه مجنون

(تم اللہ کا ذکر اتنا کرو حتیٰ کہ لوگ کہیں کہ یہ تو مجنون ہے)

تو اللہ تعالیٰ کیا چاہتے ہیں؟ بندے سے جنونی تعلق چاہتے ہیں۔ اور پھر جب جنونی تعلق ہوتا ہے، تو پھر فرض پڑھ کر مزہ پورا نہیں ہوتا۔ پھر واجب بھی، سنتیں بھی، مستحبات بھی، فرض کے بعد مسجد میں مراقبے میں بیٹھنے کو بھی دل کرتا ہے، پھر رات کو تہجد میں اٹھ کر ملاقات کرنے کو بھی دل کرتا ہے، پھر اللہ تعالیٰ کی یاد میں قرآن کی لمبی تلاوت کرنے کو بھی دل کرتا ہے، پھر انسان عبادت کے بہانے ڈھونڈتا ہے، پھر انسان اللہ تعالیٰ کا نام سن کر ٹپ جاتا ہے، پھر اللہ کے راستے میں کوئی رکاوٹ بنے اس رکاوٹ پر پاؤں رکھ کر انسان آگے گزر جاتا ہے۔ اس لئے کہ اس بندے کو اللہ رب العزت سے جنونی تعلق ہوتا ہے۔ جب یہ جنونی تعلق ہوتا ہے تو پھر زندگی میں محبوب کا ہی غلبہ ہوتا ہے۔ دیکھیں! زلیخا کو یوسف علیہ السلام سے محبت ہو گئی تھی، جنونی تعلق ہو گیا تھا، اور یہ جنونی تعلق کیسا تھا؟ اتنا کہنے والے نے کہا:

چوں زلیخا کف سپندہ پابہ عور

نام جملہ چیز یوسف کرد بود

(زلیخا کا حال دیکھو! اس نے یہاں سے لے کر وہاں تک ہر چیز کا نام یوسف رکھ دیا)

زلیخا جو چیز سامنے نظر آتی تھی اس کو یوسف کہتی تھی۔ یہ بھی یوسف ہے تو یہ بھی یوسف ہے، یہ بھی یوسف ہے اس کو دنیا میں سارے یوسف بن نظر آتے تھے۔ تو جب نفسانی، شیطانی محبتوں میں جنون کی کیفیت ہو جاتی ہے۔ ایسے ہی جنونی تعلق اللہ رب العزت سے بھی ہو جاتا ہے۔ پھر انسان کے دل پہ اللہ تعالیٰ کی محبت کا غلبہ ہو جاتا ہے۔ پھر انسان کو

تلاوت قرآن کے بغیر مزہ نہیں آتا، پھر نماز کے بغیر مزہ نہیں آتا، پھر امام رازی رحمۃ اللہ علیہ کی طرح وہ کہتا ہے کہ

”اے اللہ! دن اچھا نہیں لگتا مگر تیری یاد کے ساتھ اور رات اچھی نہیں لگتی مگر تجھ سے راز و نیاز کے ساتھ۔“

پھر وہ کہتا ہے

نہ غرض کسی سے نہ واسطہ، مجھے کام اپنے ہی کام سے  
تیرے ذکر سے، تیری فکر سے، تیری یاد سے تیرے نام سے  
اللہ تعالیٰ چاہتے ہیں کہ یہ محبت کا تعلق بندے کو میرے ساتھ ہو اس لئے ارشاد فرمایا:

(والذین امنوا اشد حبالہ) (البقرہ: ۱۶۵)

ایمان والوں کو اللہ تعالیٰ سے شدید محبت ہوتی ہے

ایمان والے اللہ تعالیٰ سے ٹوٹ کر پیار کرتے ہیں، اتنی محبت ہوتی ہے انہیں اللہ تعالیٰ سے۔

## محبوب کی ہر چیز اچھی لگتی ہے

چنانچہ جب کسی سے محبت ہو تو اس کی چیزوں سے بھی محبت ہوتی ہے۔ ایک ماں کا بیٹا فوت ہو گیا تھا، وہ بیٹے کے کپڑوں کو دیکھ کر رویا کرتی تھی، بیٹے کے کمرے میں جا کر رویا کرتی تھی، جس چیز پر بھی اس کی نظر پڑتی اسے بیٹا یاد آتا، وہ روتی تھی۔ تو بالکل اسی طرح مومن کو جب اللہ تعالیٰ سے محبت ہوتی ہے تو پھر اللہ تعالیٰ سے نسبت رکھنے والی کوئی بھی چیز ہو تو بندے کو اس چیز سے محبت ہو جاتی ہے۔ چنانچہ اس کو شعائر اللہ سے محبت ہوتی ہے، کلام اللہ سے محبت ہوگی، رسول اللہ صلی اللہ علیہ وسلم سے محبت ہوگی، بیت اللہ سے محبت ہوگی، اولیاء اللہ سے محبت ہوگی۔ یہ اللہ تعالیٰ سے محبت ہوتی ہے کہ وہ نسبتیں بھی اسے اچھی لگ رہی ہوتی ہیں۔ چنانچہ جب محبوب کے ساتھ محبت ہو، اس کی معیت اچھی لگتی ہے، اس کے ساتھ ہمسکامی اچھی لگتی ہے، اس کو دیکھنا اچھا لگتا ہے اور اس کے ساتھ ملاپ اچھا لگتا ہے۔

## عاشق کا کام

یاد رکھیں کہ عاشق جس حال میں بھی ہو وہ محبوب کی محبت میں ٹھنڈی آپس بھرتا ہے اور روتا رہتا ہے۔ کسی نے کیا ہی خوب بات کہی:

عاشق دا کم رونا دھونا تے بن رون نہیں منظوری  
دل رووے چاہے اکھیاں روون تے وچ عشق دے رون ضروری  
کوئی تے رووے دیدی خاطر تے کوئی روندے وچ حضوری  
اعظم عشق وچ رونا پیندا بھانویں وصل ہوئے بھانویں دوری  
کچھ دوست سوچتے ہوں گے یہ بھی دیوانہ اور مجنون آدمی ہے کہ اللہ کی محبت اور عشق  
کی باتیں کر بیٹھتا ہے۔ ہاں بھنی ٹھیک ہے آپ نے دنیا کی محبت دیکھی ہوگی۔  
کاش! اللہ رب العزت کی محبت کی شیرینی بھی چکھ لیتے۔

خیرہ نہ کر سکا مجھے جذبہ دانش و فرنگ  
سرمہ ہے میری آنکھ کا خاک مدینہ ہو اگر  
آج محبت الہی کا جذبہ کیوں کم ہو گیا ہے؟ اس کی وجہ یہ ہے کہ نفس کی خواہشات  
غالب آچکی ہیں۔ انسان کی خواہشات یوں سمجھئے جیسے ایک بلب جل رہا ہو اور اس کے اوپر  
ٹوکری رکھ دیں تو کمرے میں اندھیرا ہو جائے گا۔ غافل مومن کی مثال یہی ہے کہ اس کا  
بلب روشن ہے کیونکہ اس نے کلمہ پڑھ لیا مگر اس کے اوپر غفلت کی ٹوکری آگئی اسی لئے اس  
پیارے کے دل میں اندھیرا ہے۔ اگر یہ اس غفلت کی ٹوکری کو دور ہٹا دے گا تو یہ دل کا بلب  
اسی وقت جگمگا اٹھے گا۔

## محبت الہی پیدا کرنے کے ذرائع

اللہ رب العزت نے فرمایا: ”اللہ ولی الذین امنوا کہ اللہ تعالیٰ ایمان والوں کا  
دوست ہے۔ ولایت کا یہ ابتدائی درجہ ہے جو کلمہ پڑھنے والے بر بندے کو نصیب ہوتا ہے مگر  
اس کو اور بڑھانے کی ضرورت ہے۔ اس کو بڑھانے کے لئے دو چیزوں کی ضرورت ہے۔

ایک ذکر اللہ اور دوسری صحبت اولیاء اللہ

شیخ عبداللہ انصاری رحمۃ اللہ علیہ فرماتے ہیں من لا ورد له لا وارد له جس کے ورد و وظائف نہیں ہوں گے اس کے اوپر واردات و کیفیات نہیں ہوں گی۔ نیز فرمایا کرتے تھے کہ کوئی نقشبندی ہے۔ کوئی چشتی ہے، کوئی قادری ہے، کوئی سہروردی ہے، اگر دل میں ایک خدا کی یاد ہے تو تم سب کچھ ہو ورنہ تم کچھ نہیں ہو۔

میرے دوستو! یہ محبت الہی کا جذبہ درد دل کی بات ہے، یہ مشینوں کے پاس بیٹھ کر، دکانوں پر بیٹھ کر، سڑکوں پر بیٹھ کر بیدار نہیں ہوگا جسے اس کے لئے تو اہل دل کے پاس آنا پڑتا ہے۔

تمنا درد دل کی ہو تو کر خدمت فقیروں کی  
نہیں ملتا یہ گوہر بادشاہوں کے خزینوں کی

کیوں؟ اس لئے کہ:

نہ پوچھ ان خرقہ پوشوں کی عقیدت ہو تو دیکھ ان کو  
یہ بیضا لئے بیٹھے ہیں اپنی آستینوں میں

### فنا فی اللہ کا مقام

میرے دوستو! یہ کیفیت انسان میں اس وقت آتی ہے جب فناۓ قلبی نصیب ہو جائے۔ یہ تصوف کا پہلا قدم ہے۔ جب فنا نصیب ہو جاتی ہے تو انسان اللہ تعالیٰ کی حفاظت میں آ جاتا ہے۔ امام ربانی حضرت مجدد الف ثانی رحمۃ اللہ علیہ فرماتے ہیں الفانی لا یرد کہ فانی واپس نہیں آتا۔ یعنی پھر روتا نہیں ہے۔ اس سے پہلے پہلے گربھی سکتا ہے جسے اللہ رکھے اسے ورنہ چھوٹے۔ بعض سالکین کے ذہن میں یہ سوال پیدا ہوتا ہے کہ فانی کیوں نہیں لوٹ سکتا۔ اس کے جواب میں حضرت اقدس تھانوی رحمۃ اللہ علیہ نے ایک آسان سی مثال دے کر سمجھائی۔ فرماتے ہیں کہ جیسے کوئی آدمی بالغ ہونے کے بعد پھر نابالغ نہیں ہو سکتا اسی طرح جس نے فنا فی اللہ کا مقام حاصل کر لیا وہ طریقہ کا بالغ ہو گیا اور اللہ تعالیٰ اسے

گرنے سے محفوظ فرمالیں گے۔ تو ذکر کو ایک ایسے نقطہ تک پہنچانا ضروری ہے کہ جس پر انسان کو اللہ تعالیٰ کی حفاظت نصیب ہو جائے۔ وگرنہ میرے دوستو! اس سے پہلے کئی لڑکھڑا جاتے ہیں معلوم نہیں کہ کس وقت ہمارے ساتھ کیا معاملہ بن جائے۔

فنا فی اللہ کی تہہ میں بقا کا راز مضمر ہے  
جسے مرنا نہیں آتا اسے جینا نہیں آتا

## چاردن کی چاندنی

عشق انسان کے لئے ایک صیب کا درجہ رکھتا ہے اس سے مراد محبت الہی ہے، دنیا کا حسن نہیں۔ یہ تو چاردن کی چاندنی پھر اندھیری رات۔ دنیا والے تو جب حسینوں کو دیکھتے ہیں تو وہ رتھ جاتے ہیں، ان کو وضو ٹوٹ جاتا ہے، ایمان کمزور ہو جاتا ہے، متزلزل ہو جاتے ہیں لیکن یاد رکھیں کہ یہ غازی، یہ ڈنمپر اللہ والوں کو پیغمبر کی راہ سے نہیں ہٹا سکتے

خاک ہو جائیں گے قبروں میں حسینوں کے بدن  
ان کے ڈنمپر کی خاطر راہ پیغمبر نہ چھوڑ

اللہ کی قسم! جن کے دلوں میں اللہ تعالیٰ کے ساتھ ایک ڈور جڑ جاتی ہے وہ دنیا کے حسینوں کی طرف دیکھنا تو کیا ان کی طرف تھوکتا بھی گوارا نہیں کرتے۔ ان کے سامنے زلفِ فتنہ، دم خر (گدھے کی دم) بن جایا کرتی ہے۔

## ایک تفسیر

یہ فنایت قلبی پیدا کرنے کیلئے دل پر محنت کرنے کی ضرورت ہے۔ اسی لئے قرآن مجید میں ارشاد فرمایا: یا ایہا الذین امنوا اے ایمان والو! امنوا باللہ ورسولہ۔ اللہ اور اس کے رسول پر ایمان لے آؤ۔ مفسرین نے لکھا ہے کہ یہاں امنوا کا مطلب ہے اتقوا کہ تم اپنے اندر تقویٰ پیدا کرو۔ زبان سے الفاظ ادا کرنے والو! ان میں حقیقت بھی پیدا کر لو، زندگی اس کے تقاضوں کے مطابق ڈھال لو۔ میرے دوستو بات کرنا آسان ہے مگر دل میں

اس کی حقیقت کا اتارنا بہت مشکل کام ہے۔ انسان کا نفس ایسا مکار ہے کہ اس کا زور جلدی نہیں ٹوٹتا۔ اسی لئے علامہ اقبال نے فرمایا:

مسجد تو بنا دی شب بھر میں ایمان کی حرارت والوں نے  
من اپنا پرانا پاپی ہے برسوں میں نمازی بن نہ سکا  
باہر کی مسجد بنانا آسان اور اس (دل) کو مسجد بنانا مشکل۔

## بیت اللہ کے مفہوم میں وسعت

یہ قلب عبد اللہ (انسان کا دل) عرش اللہ ہے۔ اللہ تعالیٰ نے اس کو اپنا گھر کہا ہے اور اللہ کے گھر کو ہی تو مسجد کہتے ہیں۔ بیت اللہ دنیا کی مسجدوں کی ماں ہے۔ باقی سب مسجدیں گویا اس کی بیٹیاں ہیں کیا بیت اللہ میں معاذ اللہ تعالیٰ رہتے ہیں؟ نہیں نہیں، بلکہ وہاں اللہ تعالیٰ کی خاص تجلیات کا ورود ہوتا ہے۔ وہاں تجلیات ذاتیہ وارد ہوتی ہیں جس طرح بیت اللہ پر تجلیات وارد ہوتی ہیں اسی طرح جو بندہ اپنے دل کو بنا لیتا ہے اللہ تعالیٰ کی خاص تجلیات (ذاتیہ) اس بندہ کے دل پر بھی وارد ہوتی ہے۔ اسی لئے فرمایا ”لایسعی ارضی ولا سمانی ولكن یسعی قلب عبد مو من“ (نہ میں زمینوں میں سماتا ہوں نہ آسمانوں میں سماتا ہوں بلکہ میں مومن بندہ کے دل میں سما جاتا ہوں)

میرے دوستو! ہم اپنے گھر کی صفائی تو روزانہ کروائیں تاکہ بدبو نہ آئے اور جسے اللہ تعالیٰ اپنا گھر کہیں اس میں گناہ کبیرہ کی نجاست پھیلائیں اس کے گھر کے اندر اگر ہم گناہوں کی نجاست پھیلائیں گے تو پھر اللہ تعالیٰ اس گھر کی طرف نگاہ رحمت سے کیسے دیکھیں گے۔

## مردہ دل کی پہچان

ایک شخص حضرت حسن بصری رحمۃ اللہ علیہ کے پاس آیا اور کہنے لگا، حضرت! پتہ نہیں ہمیں کیا ہو گیا ہے؟ ہمارے دل تو شاید سو گئے ہیں۔ حضرت رحمۃ اللہ علیہ نے پوچھا، وہ

کیسے؟ کہا، حضرت آپ وعظ فرماتے ہیں، قرآن وحدیث بیان کرتے ہیں مگر ہمارے دلوں پر اثر نہیں ہوتا، یوں لگتا ہے کہ ہمارے دل سو گئے۔ حضرت رحمۃ اللہ علیہ نے فرمایا بھی! اگر یہ حال ہے تو پھر یہ نہ کہو کہ دل سو گئے بلکہ یوں کہو کہ دل مو گئے۔ دل مر گئے۔ اس نے کہا، حضرت دل کیسے مر گئے؟ فرمایا بھی جو سویا ہوا ہے جھنجھوڑا جائے تو وہ جاگ اٹھتا ہے اور جو جھنجھوڑنے سے بھی نہ جاگے وہ سویا ہوا نہیں وہ تو سویا ہوا ہوتا ہے قرآن وحدیث جسے سنائی جائے اور وہ اگر پھر بھی نہ جاگے تو وہ سویا ہوا نہیں بلکہ سویا ہوا ہوتا ہے۔

## دل کو زندہ کرنے کی ضرورت ہے

جی ہاں، انسان کا دل بسا اوقات گناہوں کی ظلمت کی وجہ سے مرجاتا ہے۔ مگر اسے زندہ کرنے کی ضرورت ہے۔

دل مردہ دل نہیں ہے اسے زندہ کر دوبارہ

کہ یہی ہے امتوں کے مرض کہن کا چارہ

پرائے مرض کا علاج دل کو زندہ کرنا ہے۔ دل زندہ ہو گیا تو ہمارے اعمال میں جان آجائے گی۔ بلکہ سچی بات یہ ہے کہ زندگی کی بہار آجائے گی۔

دل گلستان تھا تو ہر شے سے ٹپکتی تھی بہار

دل بیاباں کیا ہوا عالم بیاباں ہو گیا

آج ہمارے اعمال بے جان کیوں ہیں؟ اس لئے کہ قلب میں محبت الہی کی وہ کیفیت نہیں جو ہونی چاہئے تھی۔ اس محبت کے ساتھ جو آدمی عمل کر لیتا ہے تو پھر اللہ تعالیٰ کو وہ اعمال پسند آ جاتے ہیں۔ اگر دل پر محنت کر کے شیشے کی طرح چمکا دیا جائے تو پھر دیکھئے کہ اندر ب العزت انسان کو کیسی کامیابیاں عطا فرماتے ہیں۔ وہ پروردگار عالم کا مقرب اور چنا ہوا بندہ بن جاتا ہے۔ اس کے قدم جدھر لگ جائیں زمین کے وہ ٹکڑے خوش ہو جاتے



## بندہ مومن کی دعا کی شان

حدیث مبارکہ میں آیا ہے کہ جب مومن کی دعا کے الفاظ اوپر پہنچتے ہیں تو فرشتے حیران ہوتے ہیں اور کہتے ہیں کہ یہ بڑی مانوس آواز ہے، یہ آواز تو وہی ہے جو ہم پہلے نبی صلی اللہ علیہ وسلم کرتے تھے، فرشتے اس دعا کے لئے دروازے کھولتے چلے جاتے ہیں۔ اس بندہ کی آواز اللہ کے حضور پہنچتی ہے اور اللہ تعالیٰ اسے قہریت کا شرف عطا فرما دیتے ہیں۔ اللہ اکبر

## سات آدمیوں کی برکت

حدیث پاک میں آتا ہے ان لله فی کل زمان الخ سات بندے ایسے ہیں کہ بہم یزولون کہ ان کی برکت سے اللہ تعالیٰ بارش برساتے ہیں، وبہم ینصرون ان کی برکت سے اللہ تعالیٰ اپنے بندوں کی مدد فرماتے ہیں۔ وبہم یرزقون اور ان کی برکت سے اللہ تعالیٰ اپنے بندوں کو رزق دیتے ہیں۔ یہ ایسے لوگ ہیں جنہوں نے محنت کی ہوئی ہے۔ ان کے رگ ریشہ میں اللہ رب العزت کی محبت سما چکی ہوتی ہے۔

## ایک غلط فہمی کا ازالہ

بعض لوگوں کو یہ غلط فہمی ہوتی ہے کہ ہم اس درجے کو کیسے پہنچ سکتے ہیں۔ میرے دوستو! یہ درجہ اور مقام ہر انسان حاصل کر سکتا ہے۔ بشرطیکہ وہ اپنے آپ کو شریعت و سنت کے مطابق رکھ لے۔ یہ نہیں ہے کہ یہ صرف مقدر میں تھا بلکہ اللہ رب العزت نے اس (معرفت خداوندی) کو سب کے لئے آسان فرما دیا۔ جیسے آپ میں سے وہی آدمی چاہے کہ میں پہوان بن جاؤں اور وہ اس کیلئے اچھی غذا کھائے، محنت کرے اور مشقت اٹھائے تو چند دنوں کے بعد اس کی صحت یقیناً پہلے سے بہتر ہوگی۔ یہی روحانی صحت کا حال ہے کہ اگر کوئی انسان بھی اپنی توبہ کر لے اور آئندہ نیکیو کاری کا ارادہ کر لے اور سنت کے مطابق زندگی گزارتا چلا جائے، تقویٰ کی زندگی کو اختیار کر لے تو پروردگار اس کی روحانی صحت میں

ضرور بالضرور اضافہ فرمادیں گے اور اسے اللہ رب العزت کا قرب نصیب ہو جائے گا۔ یہاں ایک اصول ذہن میں رکھئے کہ نبوت و وحی چیز ہے جو صرف انبیائے علیہم السلام کو نصیب ہوتی ہے اور ولایت کیسی ہے جو ہر بندہ محنت کر کے حاصل کر سکتا ہے۔

## محبت الہی کا رنگ

انسان کو جب یہ مقام حاصل ہو جاتا ہے تو پھر اس پر محبت الہی کا ایسا رنگ چڑھ جاتا ہے کہ اسے ہر شے سے زیادہ اپنے پروردگار کی رضا مطلوب ہوتی ہے۔ اسی رنگ کے بارے میں اللہ رب العزت نے خود ارشاد فرمایا، صبغة الله ومن احسن من الله صبغة الله کا رنگ اور اللہ سے کون بہتر ہے رنگنے میں۔ یاد رکھیں کہ ایک رنگ ہوتا ہے، ایک رنگ فروش ہوتا ہے اور ایک رنگ ریز ہوتا ہے۔ یہ کتاب و سنت رنگ فروش ہیں اور اولیائے عظام رنگ ریز ہیں۔ کپڑے پر جس طرح رنگ ریز رنگ چڑھا دیتا ہے۔ اسی طرح اللہ والے اللہ کا رنگ چڑھا دیتے ہیں۔

دورگی چھوڑ دے یک رنگ ہو جا

سراسر موم ہو جا یا سنگ ہو جا

## محبت کا سلگنا اور بھڑکنا

میرے دوستو! ہمارے دلوں میں محبت الہی موجود تو ہے مگر سلگ رہی ہے۔ بھڑکنے والی چیز اور ہوتی ہے۔ کچھ لوگوں کے دلوں میں محبت الہی کی یہ آگ بھڑک رہی ہوتی ہے یہی فرق ایک عام آدمی اور ایک ولی میں ہوتا ہے۔

الفاظ و معانی میں تفاوت نہیں لیکن

ملا کی اذان اور مجاہد کی اذان اور

دونوں کے الفاظ و معانی ایک جیسے ہوتے ہیں، کچھ فرق نہیں ہوتا مگر مسجد میں کھڑے ہو کر اذان دینا اور بات ہے اور جہاد کے موقع پر دشمن کے سامنے کھڑے ہو کر اذان دینا اور

بات ہے۔

پرواز ہے دونوں کی اسی ایک جہاں میں  
کرگس کا جہاں اور ہے شاہین کا جہاں اور  
ہم جیسے تو کرگس جیسی زندگی گزارتے ہیں اور اللہ والے شاہین کی سی زندگی گزارتے  
ہیں۔ کیونکہ وہ تو بلند پرواز ہوتے ہیں۔ سبحان اللہ۔

### لمحہ فکر یہ

آج ہمیں اپنا محاسبہ کرنے کی ضرورت ہے کہ ہمارے دلوں میں کسی کی محبت غالب  
ہے۔ مال کی، اپنے عہدے کی، مکان کی، کار کی یا کسی انسان کی۔ اگر دل کہتا ہے کہ اچھی  
محبت الہی کا جذبہ غالب نہیں تو پھر وہ وقت کب آئے گا۔ ہم اپنی زندگی کا کتنے وقت کلمہ  
پڑھنے میں گزار چکے ہیں، اگر ابھی تک یہ کیفیت حاصل نہیں ہوئی تو پھر یہ کیفیت کب  
حاصل ہوگی۔

تو عرب ہے یا عجم لا الہ الا اللہ  
لغت غریب جب تک ترا دل نہ دے گواہی  
جب تک دل گواہی نہیں دے گا یہ زبان سے لا الہ الا اللہ کہنے کا کیا اثر سامنے  
آئے گا

زبان سے کہہ بھی دیا لا الہ تو کیا حاصل  
دل و نگاہ مسلمان نہیں تو کچھ بھی نہیں  
ہندو اللہ کو رام کہتے ہیں۔ اس لئے کہنے والے نے کہا:  
رام رام چھپایاں میری جھپٹا گھس گئی  
رام نہ دل وچ دیا کی دھاڑ پئی  
گل وچ مالا کاٹھ دی تے سکے لئے پرو  
دل وچ گھنڈی پاپ دی تے رام چھپایاں کی ہو

جب دل میں پاپ (گناہ) کی گھنڈی ہوگی تو پھر رام جینے کا کیا فائدہ ہوگا اس لئے میرے دوستو! دل سے اس بات کا عہد کریں کہ اے اللہ آج سے تیری نافرمانی نہیں کریں گے، آج کے بعد تیرے محبوب ﷺ کی سنت کو نہیں چھوڑیں گے۔

لوگ کہتے ہیں کہ جی قرآن مجید پڑھتے ہوئے احساس نہیں ہوتا، جی نماز پڑھتے ہیں لیکن پتہ نہیں چلتا۔ بھئی ہمیں محبت ہی کہاں۔ اگر ہے بھی سہی تو بہت تھوڑی۔ اسے بڑھانے کی ضرورت ہے۔ ہمیں نفس سے محبت زیادہ ہے۔ تبھی تو ہم تہجد میں نہیں اٹھتے ہم آرام پسند ہیں۔ ہمیں مال سے محبت زیادہ ہے اسی لئے زکوٰۃ نہیں دیتے، مال سے محبت زیادہ ہے اسی لئے حرام، حلال میں تمیز کئے بغیر کھاتے پھرتے ہیں، ہمیں طعام کی زیادہ لذت ملتی ہے اسی لئے گلی بازاروں میں جو کچھ بنا ہوا ہو کھاتے پھرتے ہیں۔ کوئی تحقیق نہیں ہوتی کہ یہ کہاں سے بنا اور کیسے بنا

میرے دوستو! ایک وقت تھا کہ اندر جاگتا ہوا دل ہوتا تھا، اندر کا انسان جاگتا تھا اور آج اندر کا انسان سویا ہوا ہے بلکہ سچ کہوں کہ اندر کا انسان مویا (مرا) ہوا ہے۔ ہمیں اپنی نمازوں پر محنت کرنا چاہیے کیونکہ قیامت کے دن سب سے پہلے انسان کی نمازوں کو دیکھا جائے گا۔ یہ کتنی عجیب بات ہے کہ ہمیں اب یہ احساس بھی نہیں رہا کہ ہم جو سجدے کرتے ہیں کاش کہ وہ حضوری کے ساتھ کر لیتے۔ اس لئے دل میں جہاں اور تمنائیں ہیں ان میں سب سے بڑی تمنا یہ ہو کہ اے اللہ! میں تجھے ایسے سجدے کرنا چاہتا ہوں کہ میں اس وقت سب کو بھولا ہوا ہوں۔ ہم اپنے دل میں سوچیں کہ کیا ہم چار رکعت ایسی پیش کر سکتے ہیں کہ جن میں تکبیر تحریرہ سے لے کر سلام پھیرنے تک خیال نہ آیا ہو۔ یقیناً ہمارے لئے اپنی زندگی میں ایسی چار رکعتیں وڈھونڈنا مشکل ہیں۔

اگر آج ہم نمازوں پر محنت کر لیں تو میرے دوستو! اسی نماز کے پڑھنے سے ہماری پریشانوں کے حل نکل سکتے ہیں۔ ہم نے اپنی نماز پر محنت نہیں کی ہوتی۔ کھڑے مسجد میں ہوتے ہیں اور دل و دماغ گھر میں پہنچا ہوا ہوتا ہے۔ کئی اوٹ پٹانگ خیال جو عام وقت میں

نہیں آتے عین نماز کی حالت میں آجاتے ہیں۔ میرے دوستو! یہ بے جان سجدے کب تک ہم کرتے رہیں گے۔ اللہ سے یوں مانگیں کہ اے اللہ! ہمیں حضوری والے نماز پڑھنے کی توفیق عطا فرما۔ ہم ایسی نماز پڑھنے والے بن جائیں۔ جس میں کسی غیر کا خیال نہ آئے۔ کسی شاعر نے کیا ہی اچھی بات کہی:

بہ زمین چوں سجدہ کر دم زمیں ندا برآمد  
کہ مرا خراب کردی تو بہ سجدہ ریائی  
کہ جب میں نے سجدہ کیا تو زمین سے آواز آئی کہ اے ریائی کے سجدہ کرنے والے!  
تو نے مجھے بھی خراب کر ڈالا۔

میں جو سر بسجدہ ہوا کبھی تو زمیں سے آنے لگی صدا  
تیرا دل تو ہے صنم آشنا تجھے کیا ملے گا نماز میں  
میرے دوستو! اللہ رب العزت کی رضا کے لئے عبادت کرنی چاہیے نیازتھی نے کیا  
خوب فرمایا ہے۔

بندگی سے ہمیں تو مطلب ہے  
ہم ثواب و عذاب کیا جانیں  
کس میں کتنا ثواب ملتا ہے  
عشق والے حساب کیا جانیں  
اللہ رب العزت ہمیں اپنی سچی پکی محبت نصیب فرمادے  
یارب دل مسلم کو وہ زندہ تمنا دے  
جو قلب کو گرما دے جو روح تڑپا دے  
بھٹکے ہوئے آہو کو پھر سوئے حرم لے چل  
اس شہر کے خوگر کو پھر وسعت صحرا دے  
اس دود کی ظلمت میں ہر قلب پریشاں کو  
وہ داغ محبت دے جو چاند کو شرما دے

## اللہ کے ذکر سے مومن کا دل تڑپتا ہے

اور یہی حال مومن کا ہوتا ہے۔ اللہ تعالیٰ کے ذکر سے اس کو اللہ تعالیٰ کی معیت ملتی ہے، جو کہ حدیث پاک میں فرما دیا گیا، اللہ تعالیٰ نے ارشاد فرمایا کہ جب کوئی بندہ میرا ذکر کرتا ہے،

انا حلّیس مع من دکرنی

(میں اس بندے کا ہم طلّیس ہوتا ہوں جو میرا ذکر کرتا ہے)

میں اس بندے کے پاس ہوتا ہوں۔ چونکہ ذکر کی حالت میں بندے کے ساتھ اللہ کی معیت ہوتی ہے لہذا مومن کو اللہ کی معیت اچھی لگتی ہے۔ وہ اپنا وقت اللہ تعالیٰ کی یاد میں گزارتا ہے۔ یہ معیت الہی اسے اچھی لگتی ہے، ذکر الہی میں اسے لذت ملتی ہے، اللہ کا نام سن کر اس کا دل تڑپ جاتا ہے فرمان باری تعالیٰ ہے کہ

اما المومنون اذا ذکر الله وحلت قلوبهم

(جو مومن بندے ہیں جب ان کے سامنے اللہ کا تذکرہ ہوتا ہے، ان کے دل تڑپ اٹھتے ہیں)

## محبت الہی کے اثرات

محبت الہی کی برکات اتنی زیادہ ہیں کہ جس انسان کے دل میں یہ پیدا ہو جاتی ہیں اس کے سر سے لے کر پاؤں تک کو مسور کر دیتی ہیں۔

## چہرے میں تاثر

عاشق صادق کا چہرہ عشق الہی کے انوار سے منور ہوتا ہے عام لوگوں کی نظریں جب اس کے چہرے پر پڑتی ہیں تو ان کے دل کی گراہی بھل جاتی ہے۔

☆ ایک مرتبہ کچھ بندوں نے اسلام قبول کیا۔ دوسرے لوگوں نے ان سے پوچھا کہ تو نے ایسا کیوں کیا تو انہوں نے علامہ الور شاہ کشمیری رحمۃ اللہ علیہ کے چہرے کی طرف

اشارہ کر کے کہا کہ یہ چہرہ کسی جھوٹے شخص کا چہرہ نہیں ہو سکتا۔ چونکہ یہ مسلمان ہے لہذا ہم بھی مسلمان بن گئے ہیں۔

☆ حضرت مرشد عالم رحمۃ اللہ علیہ ایک مرتبہ حرم شریف میں تھے کہ آپ کی نظر حضرت مولانا قاری محمد طیب رحمۃ اللہ علیہ کے چہرے پر پڑی۔ آپ نے ان سے ملاقات کی اور پوچھا کہ قاری صاحب آپ نے ایسا نورانی چہرہ کیسے بنایا؟ انہوں نے مسکرا کے کہا یہ میں نے نہیں بنایا میرے شیخ نے بنایا ہے۔

حدیث پاک میں اللہ والوں کی پہچان یہ بتائی گئی ہے کہ الذین اذا راوا ذکر اللہ (وہ لوگ جنہیں تم دیکھو تو اللہ یاد آئے) گویا اللہ والوں کے چہروں پر اتنے انوار ہوتے ہیں کہ انہیں دیکھ کر اللہ تعالیٰ یاد آتا ہے۔ قرآن مجید میں صحابہ کرام رضی اللہ عنہم کے بارے میں ہے۔ سیماء فی وجوہہم من اثر السجود (ان کی نشانی ان کے چہروں میں ہے سجدے کے اثر سے) گویا سجدوں کی عبادتیں چہرے پر نور بنا کر سجا دیں جاتی ہیں۔

☆ بعض صحابہ کرام رضی اللہ عنہم فرمایا کرتے تھے کہ جب نبی اکرم ﷺ کی طبیعت بہت زیادہ ناساز تھی اور حضرت ابو بکر رضی اللہ عنہ نماز کی امامت کروارہے تھے تو ایک نماز کے بعد نبی اکرم ﷺ نے گھر کا دروازہ کھول کر مسجد میں دیکھا تو ہمیں آپ ﷺ کا چہرہ یوں لگا کہانہ ورقہ مصحف (جیسے وہ قرآن کا ورق ہو)۔ حضرت عطاء اللہ شاہ بخاری رحمۃ اللہ علیہ فرمایا کرتے تھے کہ جب غار ثور میں حضرت ابو بکر صدیق رضی اللہ عنہ اپنی گود میں نبی اکرم ﷺ کا سر مبارک لے کر بیٹھے تھے اور ان کے چہرہ انور کو دیکھ رہے تھے تو فرماتے ہیں مجھے اپنے تصور میں یوں لگتا ہے کہ اے ابو بکر رضی اللہ عنہ تیری گود رحل کی مانند ہے اور نبی اکرم ﷺ کا چہرہ نور قرآن کی مانند ہے اور اے ابو بکر رضی اللہ عنہ تو قاری ہے جو بیٹھا قرآن پڑھ رہا ہے۔

☆ ایک مرتبہ حضرت خواجہ ابوالحسن خرفانی رحمۃ اللہ علیہ نے فرمایا کہ بایزید بستانی رحمۃ اللہ علیہ کے چہرے پر اتنا نور تھا کہ جو دیکھتا تھا اس کے دل کی گرہ کھل جاتی تھی۔ ایک

صاحب نے اعتراض کیا کہ ابو جہل نے نبی اکرم ﷺ کو دیکھا تو اس کے دل کی گرہ نہ کھلی تو آپ کیسے کہہ سکتے ہیں کہ بایذیہ بسلطانی رحمۃ اللہ علیہ کے چہرے کو دیکھ کر لوگوں کے دل کی گرہ کھل جاتی تھی۔ حضرت خواجہ ابوالحسن خرقانی رحمۃ اللہ علیہ نے فرمایا، ارے نامعقول ابو جہل نے نبی اکرم ﷺ کے چہرہ انور کو دیکھا ہی کب تھا؟ وہ شخص حیران ہو کر کہنے لگا کہ دیکھا کیوں نہیں تھا؟ فرمایا! ابو جہل نے محمد بن عبد اللہ کو دیکھا تھا اگر ایک مرتبہ بھی محمد رسول اللہ ﷺ سمجھ کر نگاہ ڈال لیتا تو ہدایت سے محروم نہ رہتا۔

☆ حضرت عبد اللہ بن سلام رضی اللہ عنہ یہود کے بڑے عالم تھے۔ نبی اکرم ﷺ سے تین سوالات پوچھنے کی نیت سے آئے مگر چہرہ انور کو دیکھ کر اسلام قبول کر لیا۔ کسی نے پوچھا کہ آپ آئے تو کسی اور مقصد سے تھے یہ کیا ہوا۔ نبی اکرم ﷺ کے چہرہ انور کی طرف اشارہ کر کے کہا۔ واللہ هذا الوجه ليس وجه الكذاب (اللہ کی قسم یہ چہرہ کسی جھوٹے کا چہرہ نہیں ہو سکتا)

تابعین حضرات میں سے بعض حکام نے اپنے لوگوں کو کفار کے پاس جزیہ وصول کرنے کے لئے بھیجا تو انہوں نے انکار کر دیا۔ پوچھا کہ کیا وجہ ہے ہمارے باپ دادا کو تو تم جزیہ دیتے تھے۔ انہوں نے کہا کہ ہاں وہ لوگ آتے تھے تو ان کے کپڑے پھٹے پرانے، ان کے بال بکھرے ہوئے، آنکھوں میں رات کی عبادتوں کی وجہ سے سرخ ڈورے پڑے۔ ہوئے ہوتے تھے مگر چہروں پر اتنا رعب ہوتا تھا کہ ہم آنکھ اٹھا کر نہیں دیکھ سکتے تھے۔ تم میں وہ اوصاف نہیں، جاؤ ہم تمہیں کچھ نہیں دے سکتے۔

### نگاہ میں تاثیر

عاشق صادق کی نگاہ اتنی پر تاثیر ہوتی ہے کہ جہاں پڑتی ہے اپنا اثر چھوڑ جاتی ہے۔

بقول شمس

نگاہ ولی میں وہ تاثیر دیکھی  
بدلتی ہزاروں کی تقدیر دیکھی



☆ حضرت خواجہ غلام حسن سواگ رحمۃ اللہ علیہ سلسلہ عالیہ نقشبندیہ کے بزرگوں میں سے تھے۔ ان کی خدمت میں کوئی کافر آتا اور یہ اس کی طرف نگاہ بھر کر دیکھتے تو وہ مسلمان ہو جاتا ہے۔ ایسے کئی نوجوان ہندو مسلمان بن گئے ہندوؤں نے ان کے خلاف مقدمہ درج کر دیا کہ یہ آدمی ہمارے نوجوانوں کو زبردستی مسلمان بناتا ہے۔ چنانچہ حضرت کو عدالت میں طلب کیا گیا۔ آپ تشریف لے گئے اور پوچھا کہ مجھے کس وجہ سے بلایا گیا ہے۔ مجسٹریٹ نے کہا کہ آپ پر الزام یہ ہے کہ آپ ہندوؤں کو زبردستی مسلمان بناتے ہیں۔ حضرت خواجہؒ یہ سن کر بہت حیران ہوئے۔ پھر ایک طرف دعویٰ دائر کرنے والے ہندو کھڑے تھے ان کی طرف متوجہ ہو کر ایک سے پوچھا کہ ارے میاں کیا میں نے آپ کو مسلمان بنایا ہے؟ اس نے جواب میں کلمہ پڑھ دیا۔ پھر دوسرے کی تیسرے اور چوتھے کی طرف اشارہ کیا تو سب نے کلمہ پڑھ دیا۔ مجسٹریٹ خود ہندو تھا اس کو ڈر ہوا کہ کہیں میری طرف بھی اشارہ نہ کریں۔ کہنے لگا بس بس بات سمجھ میں آگئی۔ مقدمہ خارج کر کے آپ کو باعزت بری کیا جاتا ہے۔

☆ حضرت شاہ عبدالقادر رحمۃ اللہ علیہ نے دہلی کی ایک مسجد میں اٹھارہ سال اعتکاف کی نیت سے گزارے۔ اس دوران میں قرآن مجید کا ترجمہ بھی مکمل کیا۔ جب مسجد سے باہر نکلے تو سامنے ایک کتے پر نظر پڑ گئی۔ اس کی یہ حالت ہو گئی کہ جذب طاری رہتا۔ دوسرے کتے اس کے پیچھے چلتے۔

حدیث پاک میں آیا ہے کہ العین حق (نظر لگنا حق ہے) صحابہ کرام رضی اللہ عنہم میں سے بعض کو نظر لگی تو نبی اکرم ﷺ نے اسے اتارنے کا طریقہ بتایا۔ سوچنے کی بات ہے کہ جس نظر میں حسد ہو کینہ ہو بغض ہو اگر وہ اثر کر سکتی ہے تو عشاق کی وہ نگاہ جس میں اخلاص، رحمت و شفقت ہو وہ اپنا اثر کیوں نہیں دیکھ سکتی؟

### زبان میں تاثیر

عاشق صادق کی زبان میں ایسی تاثیر ہوتی ہے کہ اب طرف تو اس سے نکلی ہوئی دعا اللہ تعالیٰ کے ہاں قبول کر لی جاتی ہے۔ دوسری طرف ان کی بات مخلوق کے دل میں اترتی

چلی جاتی ہے۔ عام انسان وہی بات کرے تو دوسرے پر اثر نہیں ہوتا مگر سوز عشق رکھنے والا اگر وہی بات کرے گا تو دل کی گہرائیوں میں اترتی چلی جائے گی۔

دل سے جو بات نکلتی ہے اثر رکھتی ہے

حضرت شاہ عبدالقادر گنگوہی رحمۃ اللہ علیہ کے صاحبزادے تحصیل علم سے فارغ ہو کر گھر آئے تو ایک محفل میں حضرت نے اسے فرمایا اے بیٹا یہ سالکین کی جماعت تمہارے ساتھ بیٹھی ہے انہیں کچھ نصیحت کرو۔ صاحبزادے نے علوم و معارف سے بھرپور وعظ کیا مگر لوگ بس سے مس نہ ہوئے۔ بالآخر حضرت نے فرمایا، فقیر واکل ہم نے دودھ رکھا تھا کہ سحری کریں گے مگر بلی آئی اور اسے پی گئی۔ بس یہ بات سنتے ہی سب لوگ دھاڑیں مار مار کر رونے لگ گئے۔ محفل کے اختتام پر گھر پہنچے تو حضرت نے صاحبزادے سے فرمایا کہ بیٹا تم نے اتنا اچھا بیان کیا مگر کسی کے کان پر جوں تک نہ رہی۔ میں نے عام بات کہی تو لوگوں پر گریہ طاری ہو گیا۔ صاحبزادے نے کہا ابا جان یہ تو آپ ہی سمجھا سکتے ہیں۔ حضرت نے فرمایا کہ جب دل سوز عشق سے بھرا ہو تو زبان سے نکلی ہوئی ہر بات میں تاثیر ہوتی ہے۔

## مٹی میں تاثیر

انسان تو پھر بھی گوشت پوست کا بنا ہوا دھڑکنے والا دل، اپنے سینے میں رکھتا ہے۔ عشق تو ایسی چیز ہے کہ مٹی میں مل جائے تو اسے یادگار بنا دیتا ہے۔ تان محل اور مسجد قبر طیبہ کے لئے مشہور و معروف ہیں، انہیں کسی نے یاد کیا۔ یہ مٹی کی بنی ہوئی عمارتیں تاریخ کی کتابوں کی زینت کیوں بنیں۔ اس لئے کہ ان کی قیہ میں عشق کا جذبہ شامل تھا۔ عشق نے آباد کردہ اے میں دہشت کو ہمار

مجان انبی کے اعدا

## ذکر حبیب نے تڑپا دیا دل

ایک مرتبہ حضرت ابراہیم علیہ السلام اپنی بیویوں کا روزہ چارے کے آبی قریب

سے گزرا۔ گذرتے ہوئے اس نے اللہ تعالیٰ کی شان میں یہ الفاظ ذرا بلند آواز میں کہے: ”سبحان ذی الملک و المکوت سبحان ذی العزۃ و العظمتۃ و الہیۃ و القدرة و الکبریاء و الجبروت“ (پاک ہے وہ زمین کی بادشاہی اور آسمان کی بادشاہی والا پاک ہے وہ عزت بزرگی ہیبت اور قدرت والا اور بڑائی دہ دے والا)

حضرت ابراہیم علیہ السلام نے جب اپنے محبوب حقیقی کی تعریف اتنے پیارے الفاظ میں سنی تو دل مچل اٹھا۔ فرمایا کہ اے بھائی یہ الفاظ ایک مرتبہ اور کہہ دینا۔ اس نے کہا مجھے اس کے بدلے کیا دیں گے۔ آپ نے فرمایا آدھار یوڑ۔ اس نے یہ الفاظ دوبارہ کہہ دیئے۔ آپ کو اتنا مزہ آیا کہ بے قرار ہو کر فرمایا اے بھائی یہ الفاظ ایک مرتبہ پھر کہہ دیجئے اس نے کہا اب مجھے اس کے بدلے کیا دیں گے۔ فرمایا بقیہ آدھار یوڑ۔ اس نے یہ الفاظ سہ بارہ کہہ دیئے۔ آپ کو اتنا سرور ملا کہ بے ساختہ کواے بھائی یہ الفاظ ایک مرتبہ اور کہہ دیجئے اس نے کہا اب تو آپ کے پاس دینے کے لیے کچھ بچا نہیں اب آپ کیا دیں گے۔ فرمایا اے بھائی میں تیری بکریاں چرایا کروں گا تم ایک مرتبہ میرے محبوب کی تعریف اور کر دو۔ اس نے کہا حضرت ابراہیم خلیل اللہ آپ کو مبارک ہو میں تو فرشتہ ہوں مجھے اللہ تعالیٰ نے بھیجا ہے کہ جاؤ اور میرا نام لو اور دیکھو کہ میرے نام کے کیا دام لگاتا ہے سبحان اللہ (عشق الہی ۳۱)

اک دم بھی محبت چھپ نہ سکی

جب تیرا کسی نے نام لیا ....

جان دی دی ہوئی اس کی تھی

حق تو یہ ہے کہ حق ادا نہ ہوا

دربار حبیب میں پہنچ جاؤں کب؟

حضرت سیدنا ابراہیم علیہ السلام کی روح لینے کے لیے ملک الموت آئے انہوں نے فرمایا: ”ہل رایت خلیلاً یقبض روح خلیلہ“ کیا آپ نے کسی ایسے دوست کو دیکھا جو اپنے خلیل کی روح کو قبض کر رہا ہوں، انہوں نے کہا اچھا اللہ تعالیٰ سے پوچھتا ہوں، ملک

الموت نے اللہ تعالیٰ کے حضور عرض کیا اللہ نے فرمایا: کہ جاؤ میرے حبیب کو پیغام دیدو۔“  
 ہل رایت خلیلا یقبض روح خلیلہ“ کیا تم نے کسی دوست کو دیکھا کہ اپنے دوست  
 کی ملاقات سے انکار کر رہا ہو، تو جیسے ہی ان کو پتہ چلا کہ موت اللہ تعالیٰ کی ملاقات کا طریقہ  
 ہے، کہنے لگے ملک الموت ”عجل عجل“ جلدی کر جلدی روح قبض کر، مجھے اپنے مالک  
 سے واصل کر دے، یہ تھی تمنا حضرت ابراہیم علیہ السلام کی کہ اب تو جلد سے جلد اپنے  
 پیارے اللہ کے حضور جا پہنچیں اور ملاقات حبیب سے لطف اندوز ہوں، اس لیے حدیث  
 پاک میں فرمایا حدیث قدسی سے ”الاطال شوق الابرار الی لقائی وانا الیہم  
 لاشد شوقا“ ملاقات کر، کہ میرے نیک لوگوں کا شوق میری ملاقات کے لیے بڑھ گیا،  
 اور میں ان کی ملاقات کے لیے ان سے بھی زیادہ مشتاق ہوں (تمنائے دل ص ۲۳۹)

الفت میں جب مزا ہے کہ ہوں وہ بھی بے قرار  
 دونوں طرف ہو آگ برابر لگی ہوئی

### عبادتوں کا تحفہ غلاف محبت کے ساتھ.....

نبی علیہ الصلوٰۃ والسلام نے دیکھا کہ سیدہ حضرت عائشہ صدیقہ رضی اللہ عنہا منفر بیٹھی  
 ہوئی درہم دھور ہی ہیں نبی علیہ السلام حیران ہوئے فرمایا: حمیرا..... جواب دیا البیک یا رسول  
 اللہ ﷺ یہ کیا کر رہی ہو؟ فرمانے لگیں اے اللہ کے نبی میں درہم دھور ہی ہوں فرمایا: کس  
 لیے اے اللہ کے نبی میں نے آپ کی زبان مبارک سے یہ بات سنی جب اللہ کے راستہ میں  
 خیر کرنے والا کسی سائل کو دیتا ہے تو وہ پیسے سائل کے ہاتھ میں پہنچنے سے پہلے اللہ تعالیٰ  
 کے ہاتھ میں پہنچ جاتے ہیں جب سے میں نے یہ بات سنی میں ہمیشہ سے صدقہ ان  
 پیسوں سے دیتی ہوں جن کو پہلے سے دھولیتی ہوں میرے آقا کے ہاتھوں میں صاف اور  
 پاک مال پہنچ جائے۔ اللہ اکبر یہ ہے محبت دیکھئے، جس سے محبت ہوتی ہے، اس کو پھلوں  
 کی نوکری بھی بھیجتا ہے تو اس کو گفٹ پیک کر کے بھیجتا ہے، مٹنی و عید پر تو اگر بسکٹ کاڈبا ہو تو  
 اس کو بھی گفٹ کی طرح پیک کر کے بھیجتے ہیں، اللہ والے بھی اس طرح جب اللہ رب

الغزت کی عبادت کرتے ہیں وہ بھی اپنے نمازوں کو محبت کے نواف میں یک کر کے اللہ کے حضور بھیج رہے ہوتے ہیں (تمنائے دل ص ۵۱)

میری قسمت سے الہی پائیں یہ رنگ قبول  
پھول کچھ میں پنے میں ان کے دامن کے لیے

میرے محبوب کو قسم کی ضرورت کیا ہے؟

ایک صحابی بکریاں چراتے تھے، جب کبھی مدینہ طیبہ واپس آتے تو پوچھتے کہی قرآن پاک کی کونسی نئی آیات اتری ہیں؟ یا نبی کریم ﷺ نے کوئی خاص بات ارشاد فرمائی؟ ان کو بتا دیا جاتا ایک دفعہ واپس آ کر پوچھا تو انھیں بتا دیا گیا کہ یہ آیات اتری ہیں، جن میں اللہ تعالیٰ نے قسم کھا کر فرمایا کہ میرے بندو! میں ہی تمہیں رزق دینے والا ہوں، جب انہوں نے یہ بات سنی تو وہ ناراض ہونے لگے، اور کہنے لگے کہ وہ کون ہے جس کو یقین کے لیے میرے اللہ کی قسم کھانی پڑی، سبحان اللہ، یہ محبت کی بات ہے۔

تیرے عشق کی انتہا چاہتا ہوں  
میری سادگی تو دیکھ کیا چاہتا ہوں

حضرت زبیرہ کی محبت الہی میں بے تابی

سیدہ زبیرہ ایک صحابیہ میں جو کہ ابو جہل کی خادمہ تھیں۔ آپ نے کلمہ پڑھا لیا۔ ابو جہل کو بھی پتہ چل گیا، اس نے آ کر پوچھا، کیا کلمہ پڑھا لیا؟ فرمایا، ہاں! آپ بڑی مہر کی تھیں، مشتتیں نہیں اٹھ سکتی تھیں۔ مگر ابو جہل نے اپنے دوستوں کو ایک دن دایہ اور ان کے سامنے بلا کر انھیں مارنا شروع کر دیا لیکن برداشت کرتی رہیں کیونکہ وہ اللہ تعالیٰ کے نام پر اس سے بڑی تلخی بھی برداشت کرنے کے لئے تیار تھیں، جب اس نے دیکھا کہ اتنا مارنے سے باوجود اس کی زبان سے کلمہ نہیں نکالتا، اس نے آپ کے سامنے کوئی چیز ماری جس سے آپ کی بینائی رمل ہوئی۔ اور آپ ٹپکایا، تو میں، اب انہوں نے مذاق کرنا

شروع کر دیا، کہنے لگے۔ دیکھا ہمارے بتوں کی پوجا چھوڑ چکی تھی، ابذا ہمارے معبودوں نے تمہیں اندھا کر دیا، مار برداشت کر چکی تھیں، مشتتیں اٹھ چکی تھی، یہ سب سزائیں برداشت کرنا آسان تھیں۔ مگر جب انہوں نے یہ بات کہی تو آپ برداشت نہ کر سکیں، پناہ فوراً تڑپ اٹھیں، اسی وقت کمرے میں جا کر سجدہ میں گر گئیں اور اپنے محبوب حقیقی سے راز و نیاز کی باتیں کرنے لگ گئیں، عرض کیا، اے اللہ! انہوں نے مجھے سزائیں دیں تو میں نے برداشت کیا، وہ میری بدیاں بھی تو زبردست، وہ میرے جسم و چھلنی کر دیتے تو میں یہ سب کچھ برداشت کر لیتی مگر تیری شان میں گستاخی کی کوئی بات برداشت نہیں کر سکتی، وہ تو یوں کہتے ہیں کہ ہمارے معبودوں نے تمہاری بینائی چھین لی اے اللہ! جب میں کچھ نہیں تھی تو تو نے مجھے بنا دیا، بینائی بھی عطا کر دی، اب تو نے ہی بینائی واپس لی ہے، اے اللہ! تو مجھے دوبارہ بینائی عطا فرما دے تاکہ ان پر تیری عظمت کھل جائے، ابھی دعا والے ہاتھ چہرے پر نہیں پھیرے تھے کہ اللہ رب العزت نے آپ کی بینائی لوٹا دی، سبحان اللہ، اس وقت مرد تو مرد عورتوں میں بھی یوں محبت الہی کا جذبہ تھا بھرا ہوا تھا۔ (خطبات ص ۳۶ ج ۲)

جب عشق سے تیرے بھر گئے ہم  
تو ہی رہا جدھر گئے ہم  
تیری ہی طرف کو راہ نکلی  
بھولے بھٹکے جدھر گئے ہم

### خدا سے محبت بھری گفتگو

بنی اسرائیل میں ایک سادہ سادہ آدمی بینا باتیں کر رہا ہے کہ اے اللہ! میں نے سنا ہے کہ تیری بیوی نہیں ہے۔ بچے نہیں، کبھی میرے پاس آتا تو میں آپ کی خدمت کرتا، میں تیرے کپڑے دھوتا، تجھے ہانا دیتا، حضرت موسیٰ علیہ السلام ادھر سے گذرے فرمانے لگے اے اللہ کے بندے یہ تو اللہ کی شان میں گستاخی ہے سادہ آدمی تو ذرا غیبا کانپ گیا، اللہ رب العزت کو اس کا رونا اور کونپنا اتنا پسند آیا کہ اللہ تعالیٰ نے حضرت موسیٰ علیہ السلام کا

طرف وحی فرمادی جس کو کسی شاعر نے یوں کہا۔

تو برائے وصل کردن آدمی

نہ برائے فصل کردن آدمی

اے نبی میں نے تجھے جوڑنے کے لیے بھیجا تھا، توڑنے کے لیے نہیں بھیجا تھا کیوں؟..... اس لیے اگرچہ ظاہری طور پر باتوں کا مفہوم ٹھیک نہیں تھا، مگر محبت تو اللہ رب العزت سے تھی (خطبات ص ۱۰۴ ج ۱)۔

### حضرت عبداللہ ذوالجبار دین رضی اللہ عنہ اور محبت الہی

محبت الہی کا جذبہ انسان کے دل میں ہو تو اللہ تعالیٰ بڑی قدر دانی فرماتے ہیں، محبت میں ایسی کیفیت ہو جیسی حضرت عبداللہ ذوالجبار دین رضی اللہ عنہ کو نصیب تھی۔

یہ ایک نوجوان صحابی تھے جو مدینہ طیبہ سے کچھ فاصلہ پر ایک بستی میں رہتے تھے، دوستوں سے معلوم ہوا کہ مدینہ طیبہ میں ایک پیغمبر علیہ الصلوٰۃ والسلام تشریف لائے ہیں، چنانچہ حاضر ہوئے اور چوری چھپے کلمہ پڑھ لیا، واپس گھر آ گئے، گھر کے سب لوگ ابھی کافر تھے لیکن محبت تو وہ چیز ہے جو چھپ نہیں سکتی، اپنی طرف سے تو چھپایا تو کسی کو پتہ نہ چلے مگر نبی علیہ الصلوٰۃ والسلام کا کوئی تذکرہ کرتا تو یہ متوجہ ہوتے

اک دم محبت چھپ نہ سکی جب تیرا کسی نے نام لیا

چنانچہ گھر والوں نے اندازہ لگالیا کہ کوئی نہ کوئی معاملہ ضرور ہے، ایک دن چچا نے کھڑا کر کے پوچھا بتاؤ بھئی! کلمہ پڑھ لیا ہے؟ فرمانے لگے، جی ہاں، چچا کہنے لگا اب تیرے سامنے دو راستے ہیں، یا تو کلمہ پڑھ کر اس گھر سے نکل جا اور اگر گھر میں رہنا ہے تو پھر ہمارے دین کو قبول کر لے، چنانچہ ایک ہی لمحہ میں فیصلہ کر لیا، فرمایا، میں گھر تو چھوڑ سکتا ہوں لیکن اللہ کے دین کو نہیں چھوڑ سکتا، چچا نے مارا پیٹا بھی سہی اور جاتے ہوئے جسم کے کپڑے بھی اتار لئے جسم میں بالکل کوئی کپڑا نہ تھا، ماں بالا آخر ماں تھی، شوہر کی وجہ سے کچھ ظاہر میں تو نہ کہہ سکی لیکن چھپ کر اپنی چادر پکڑادی کہ بیٹا! ستر چھپالینا، وہ چادر لے کر جب باہر

نکلے تو اس کے دو ٹکڑے کئے، ایک سے ستر چھپالیا، اور دوسری اوپر اوڑھ لی، اس لئے ذولجبا دین، یعنی دو چادروں والے مشہور ہو گئے، اب کہاں گئے؟ جہاں سودا کر چکے تھے، قدم بے اختیار مدینہ طیبہ کی طرف بڑھ رہے ہیں، رات کا سفر کر کے صبح نبی اکرم ﷺ کی خدمت اقدس میں حاضر ہوئے، نبی کریم ﷺ نے دیکھا تو چہرہ پر عجیب خوشی کی کیفیت ظاہر ہوئی، صحابہ کرام رضی اللہ عنہم متوجہ ہوئے کہ یہ کون آیا ہے جس کو دیکھ کر اللہ کے محبوب ﷺ کا چہرہ یوں تہمتا اٹھا ہے۔

دونوں جہاں کسی کی محبت میں ہار کے  
وہ آ رہا ہے کوئی شب غم گزار کے

چونکہ قربانی بہت بڑی دی تھی، محبت الہی میں اپنا سب کچھ داؤ پر لگا دیا تھا اس لئے اس کا بدلہ بھی ایسا ہی ملنا چاہئے تھا، چنانچہ ان کو ایسی کیفیات حاصل تھیں، کہ محبت الہی میں بعض اوقات جذبے میں آ جاتے، آج کل بعض لوگ پوچھتے ہیں کہ جی جذب کیا ہوتا ہے؟ جناب احادیث مبارکہ پر دھو، پھر پتہ چلے گا کہ جذب صحابہ کرام رضی اللہ عنہم پر بھی طاری ہوتا تھا، حدیث مبارکہ میں آیا ہے (حضرت عبداللہ ذولجبا دین رضی اللہ عنہ) مسجد نبوی کے دروازے پر بعض اوقات بیٹھے ہوتے تھے اور ایسا جذب طاری ہوتا تھا کہ اونچی آواز سے اللہ اللہ اللہ کہہ اٹھتے، حضرت عمر رضی اللہ عنہ نے دیکھا تو انہوں نے ڈانٹا کہ کیا کرتا ہے، یہ سن کر نبی اکرم ﷺ نے فرمایا، عمر عبداللہ کو کچھ نہ کہو، یہ جو کچھ کر رہا ہوں اخلاص سے کر رہا ہے۔

کچھ عرصہ گزرا نبی کریم ﷺ ایک غزوہ میں تشریف لے گئے، حضرت عبداللہ رضی اللہ عنہ بھی ساتھ تھے، راستہ میں ایک جگہ پہنچے تو بخار ہو گیا، نبی ﷺ کو پتہ چلا تو آپ ﷺ حضرت ابوبکر رضی اللہ عنہ، حضرت عمر رضی اللہ عنہ کو لے کر تشریف لائے، جب وہاں پہنچے تو حضرت عبداللہ رضی اللہ عنہ کے چند لمحات باقی تھے، نبی اکرم ﷺ نے ان کے سر کو اپنی گود مبارک میں رکھ دیا، یہ وہ خوش نصیب صحابی جن کی نگاہیں چہرہ رسول ﷺ پر لگی ہوئی تھیں



اور وہ اپنی زندگی کے آخری سانس لے رہے تھے، سبحان اللہ! گود مبارک میں ہی اپنی جان اس کیفیت میں جان آفریں کے سپرد کر دی۔

نبی کریم ﷺ نے ارشاد فرمایا ان کے کفن دفن کی تیاری کرو، آپ ﷺ نے اپنی چادر بھجوائی اور فرمایا کہ عبد اللہ کو اس چادر میں کفن دیا جائے گا، سبحان اللہ! واہ اللہ! تو بھی کتنا قدردان ہے کہ جس بدن کو تیری راہ میں ننگا کیا گیا تھا آج اس بدن کو تو اپنے محبوب ﷺ کی کملی سے چھپا رہا ہے سبحان اللہ! سو داؤ کر کے دیکھیں پھر دیکھیں اللہ رب العزت کیسی قدر دانی فرماتے ہیں، ہم لوگ ہی بے قدرے ہیں کہ اللہ تعالیٰ کو بھی کہنا پڑا وما قدرہ اللہ حق قدرہ اور انہوں نے اللہ تعالیٰ کی قدر نہیں کہ جیسی کرنی چاہئے تھی خود نبی اکرم ﷺ نے ان کا جنازہ پڑھایا، پھر جنازہ لے کر قبرستان کی طرف چلے شریعت کا مسئلہ یہ ہے کہ جو آدمی میت کا سب سے زیادہ قریبی ہو تو وہ قبر میں اس کو اتارنے کے لئے اترے، اس وقت حضرت ابو بکر رضی اللہ عنہ و حضرت عمر رضی اللہ عنہ بھی کھڑے تھے حضور نبی کریم ﷺ نے خود قبر میں اتر کر فرمایا، اپنے بھائی کو پکڑا دو مگر ان کے ادب کا خیال رکھنا آپ ﷺ نے اس عاشق صادق کو اپنے ہاتھوں میں لیا اور زمین پر لٹا دیا، گویا اپنی امانت کو زمین کے سپرد کر دیا۔

حدیث مبارک کا مفہوم ہے کہ اللہ کے محبوب ﷺ نے جب ان کو زمین پر رکھا تو آپ ﷺ نے ارشاد فرمایا "اے اللہ! میں عبد اللہ سے راضی ہوں تو بھی اس سے راضی ہو جا" یہ ایسے الفاظ تھے کہ حضرت عمر رضی اللہ عنہ بھی سن کر وجد میں آگئے اور کہنے لگے کہ میرا جی چاہتا ہے کہ کاش! آج نبی کریم ﷺ کے مبارک ہاتھوں میں میری میت ہوتی، دیکھنا! محنت مجاہدہ اور قربانیاں کرنے والوں کو اللہ رب العزت یوں بدلہ دیا کرتے ہیں آپ سوچئے کہ جو آقا اپنے کمزور بندوں کو حکم ارشاد فرماتا ہے کہ ہل جزاء الاحسان الا احسان تو اگر کوئی اس کے لئے قربانیاں دے تو کیا اللہ رب العزت قدر دانی نہیں فرما میں نے ضرور فرمائیں گے۔ سبحان اللہ۔ (خطبات، ۱، نقار، ۳۳-۳۴ ج ۳)

## محبت پر لا کھ روپیہ کا شعر

خواجہ عزیز الحسن رحمۃ اللہ علیہ حضرت اقدس تھانوی رحمۃ اللہ علیہ کے شاغیہ مجاز تھے، انہوں نے ایک شعر لکھا اور اپنے پیرو مرشد کو سنایا، حضرت تھانوی رحمۃ اللہ علیہ نے شعر سن کر فرمایا کہ اگر میں صاحب استطاعت ہوتا تو ایک لا کھ روپے انعام دے دیتا، یہ اس زمانے کی بات ہے جب اسکول جانے کے لئے ایک پیسہ بھی نہیں ملتا تھا، یہ اس دور کی بات ہے جب انجینئر کی تنخواہ پندرہ ہزار روپے ہوا کرتی تھی، وہ شعر یہ تھا "بڑا مختہ، بہت سادہ، دل میں اتر جانے والا، عجیب بات بھی مگر حکایت دل بیان کر دئی فرمایا

ہر تمنا دل سے رخصت ہو گئی  
اب تو آجا اب تو خلوت ہو گئی

(نصرت، الحقائق ص ۵۶، ج ۳)

## محبوب کی رضا میں کھوئے سکے بھی منظور

حضرت عثمان خیر آبادی رحمۃ اللہ علیہ ایک بزرگ گزرے ہیں، ان کی ایک دکان تھی، ان کے عادت تھے کہ جب کوئی گاہک آتا اور اس کے پاس کوئی کتبہ سکہ ہوتا تو وہ پہچان کر لیتے تھے مگر بھر بھی وہ رکھ لیتے اور سودا سے دیتے، اس دور میں چاندی کے بنے ہوئے سکے ہوتے تھے ساری زندگی یہی معمول تھا، جب موت کا وقت قریب آیا تو آخری وقت انہوں نے پہچان لیا، اس وقت اللہ رب العزت کے حضور ہاتھ اٹھا کر دعا کرنے لگے کہ اے خدا! میں ساری زندگی تیرے بندوں کے کھوئے سکے وصول کرتا رہا تو ابھی میرے کھوئے ٹکڑوں کو قبول فرمالمے سبحان اللہ محبت الہی کے رنگ میں ایسے رنگے ہوئے تھے

(نصرت، الحقائق ص ۵۸، ج ۳)

## عشق و محبت کی دکان دیکھی ہے آپ نے؟.....

میرے دوستو! اللہ کی قسم کھا کر عرض کرتا ہوں، اس عاجز نے مجمع میں کبھی اس طرح قسمیں نہیں کھائیں، مگر آج میرے جی نے چاہا کہ یہ عرض کر دی جائے کہ اس عاجز نے بھی اپنی زندگی میں عشق کی ایک دکان دیکھی ہے، اس کے گواہ حضرت حکیم عبداللطیف صاحب مدظلہ العالی بیٹھے ہیں، وہ عشق کی دکان چکوال میں دیکھی تھی، وہاں پینے والے آتے تھے، کوئی مشرق سے آتا تھا، کوئی مغرب سے آتا تھا، کوئی پشاور سے آتا تھا، کوئی کراچی سے آتا تھا، کہیں سے منیر صاحب چلے آ رہے ہوتے تھے، کہیں سے حکیم عبداللطیف صاحب آ رہے ہوتے تھے، کہیں سے مولانا نعیم اللہ صاحب آ رہے ہوتے تھے، کہیں سے کوئی عشق کی پڑیا لینے آتا تھا اور کہیں سے کوئی عشق کا پیالہ پینے کے لئے آتا تھا، یہ عشق کی سودائی، یہ محبت الہی کے منگتے، یہ محبت الہی لینے والے فقیر بے تاب ہو کر اپنے گھروں سے کھینچے چلے آتے تھے۔ یہ وہاں جاتے تھے، وہاں ایک مربی، اور شیخ تھے جن کی زندگی اللہ رب العزت کے حکموں کے مطابق ڈھل چکی تھی، جن کا سینہ محبت الہی سے بھر چکا تھا، وہ عشق کی دوا پیتے تھے، کبھی کسی کو تنہائی میں بٹھا کر دیتے، کبھی کسی سے بیان کروا کر دیتے، کبھی کسی کو سامنے بیٹھا کر دیتے، کبھی کسی کو ڈانٹ پلا کر دیتے، جو عشق کی دوا پی لیتے تھے وہ اپنے سینوں میں عشق کی گرمی لے کر جاتے تھے، میں کبھی کبھی سوچتا ہوں کہ جب ان حضرات کے دلوں میں انہوں نے عشق کی ایسی گرمی بھردی تو پتہ نہیں کہ اللہ نے ان کے دل میں عشق کی کیا حرارت رکھی ہوگی۔

جس قلب کی آہوں نے دل پھونک دیئے لاکھوں

اس قلب میں یا اللہ! کیا آگ بھری ہوگی

اہل محبت آزمائے بھی جاتے ہیں

ایک صحابیہ رضی اللہ عنہا کا عجیب واقعہ لکھا ہے کہ ان کی شادی ہوئی، اللہ تعالیٰ نے ان

کو حسن و جمال بھی عجیب دیا تھا اور شادی بھی ایک بڑے امیر کبیر صحابی رضی اللہ عنہ سے ہوئی کہ جن کے پاس رزق کی فراخی تھی، ہر طرح کی آرام و آسائش کے سامان تھے، میاں بیوی میں خوب محبت تھی، اور اچھا وقت گزر رہا تھا، حتیٰ کہ بیوی اپنے خاوند کی خدمت بھی کرتی اور انہیں خوش بھی رکھتی دونوں میاں بیوی خوشی خوشی زندگی گزار رہے تھے۔ ایک رات خاوند سوچکا تھا، وہ پانی کا پیالہ لے کر کھڑی رہی حتیٰ کہ جب ان کی دوبارہ آنکھ کھلی تو دیکھا کہ بیوی پانی لے کر کھڑی ہے وہ بڑے خوش ہوئے انہوں نے اٹھ کر پانی پیا اور بیوی سے کہا میں اتنا خوش ہوں کہ تم اتنی دیر پانی کا پیالہ لے کر میرے انتظار میں کھڑی رہی آج تم جو کہوگی میں تمہاری فرمائش پورا کروں گا۔ جب خاوند نے یہ کہا تو بیوی کہنے لگی کیا آپ اپنی بات میں پکے ہیں کہ جو کہوگی آپ پورا کریں گے؟ کہنے لگے، ہاں پورا کر کے دکھاؤں گا۔ کہنے لگی کہ اچھا پھر آپ مجھے طلاق دے کر فارغ کر دیجئے۔ اب جب طلاق کی بات ہوئی تو وہ صحابی بہت پریشان ہوئے کہ اتنی خوبصورت، خوب سیرت، اتنی وفادار اور خدمت گار بیوی کہہ رہی ہے کہ آپ مجھے طلاق دیدیجئے پوچھنے لگے، بی بی! کیا تجھے مجھ سے کوئی تکلیف پہنچی ہے؟ کہنے لگی بالکل نہیں، بی بی! کیا میں نے آپ کی بے قدری کی ہے؟ ہرگز نہیں، کوئی آپ کی امیدوں کو توڑا ہے، کوئی آپ کی بات پوری نہیں کی؟ نہیں ایسی بھی کوئی بات نہیں، بی بی! کیا آپ مجھ سے خفا ہیں؟ یہ بات بھی نہیں، پسند بھی بہت کرتی ہوں، محبت کرتی ہوں اس لیے خدمت کرتی ہوں، آپ نے کہا تھا آپ کی بات کو پورا کروں گا، لہذا آپ مجھے طلاق دے کر فارغ کر دیں، وہ صحابی رضی اللہ عنہ حیران ہیں کہ قول بھی دے بیٹھے، کہنے لگے اچھا صبح ہوگی، تو ہم نبی علیہ الصلوٰۃ والسلام کی خدمت میں جائیں گے، اور آپ ﷺ سے جا کر فیصلہ کروالیں گے، وہ کہنے لگی، بہت اچھا چنانچہ میاں بیوی رات کو سو گئے۔

صبح ہوئی تو بیوی کہنے لگی کہ چلو جلدی چلتے ہیں، چنانچہ دونوں میاں بیوی گھر سے نکلے تھے کہ خاوند کا کسی وجہ سے پاؤں اٹکا اور وہ نیچے گرے اور ان کے جسم سے خون نکلنے لگا، بیوی نے فوراً اپنا دوپٹہ پھاڑا اور خاوند کے زخم پر پٹی باندھی اس کے بعد اس کو سہارا دیا، اور کہنے لگی

کہ چلو گھر واپس چلتے ہیں۔ میں آپ سے طلاق نہیں لیتی، وہ حیران مومنے کہ جب تم نے طلاق کا مطالبہ کیا تو نہ مجھے اس وقت سمجھ میں آیا اور اب کہتی ہو کہ طلاق نہیں چاہئے تو نہ اب مجھے سمجھ میں آسکا، کہنے لگی گھر تشریف لے چلیں، وہاں جا کر میں آپ کو بات بتا دوں گی۔ جب گھر جا کر بیٹھے تو کہنے لگے، کہ مجھے بتاؤ تو سہی کیا بات ہے کہنے لگی آپ نے چند دن پہلے نبی علیہ الصلوٰۃ والسلام کی حدیث سنائی تھی، کہ جس بندے سے اللہ رب العزت محبت کرتے ہیں اس بندے کے اوپر اس طرح پریشانیاں آتی ہیں، جس طرح پانی اونچائی، حلو ان کی طرف جایا کرتا ہے، میں نے نبی علیہ الصلوٰۃ والسلام کا فرمان سنا دل میں سوچتی رہی کہ میں نے آپ کے گھر میں کوئی پریشانی نہیں دیکھی کوئی غم نہیں دیکھا، کوئی مصیبت نہیں دیکھی، تو میرے دل میں خیال آیا کہ میرے خاوند کے اعمال میں فرق ہو، میرے خاوند سے اگر پروردگار کو محبت نہیں تو میں اس بندے کی کیا خدمت کروں گی، اس لیے جب آپ نے کہا کہ میں تمہاری بات پوری کروں گا تو میں نے کہا کہ میں اس بندے سے طلاق چاہتی ہوں جس سے میرے پروردگار کو محبت نہیں کرتے، پھر جب ہم حضور ﷺ کی خدمت میں علم حاصل کرنے کے لیے جا رہے تھے، یہ اللہ کا راستہ تھا، آپ گرے اور خون بہکا تو میں فوراً سمجھ گئی کہ آپ کو اللہ کے راستہ کا غم پہونچا، مصیبت پہونچی، تکلیف پہونچی، یقیناً اللہ تعالیٰ کو آپ سے پیار ہے اور اللہ تعالیٰ نے آپ کو اپنی ناراضگی کی وجہ سے خوشیاں نہیں دی ہوئیں بلکہ اللہ تعالیٰ کو آپ سے محبت ہے، اب مجھے طلاق لینے کی کوئی ضرورت نہیں اس لیے ساری زندگی آپ کی خادمہ بن کر آپ کی خدمت کیا کروں گی، سبحان اللہ۔

ذکر دنیا کر کے دیکھا فکر عقیقی کر کے دیکھ

سب کو اپنا کر کے دیکھا رب کو اپنا کر کے دیکھ

## حکومت تو لیلیٰ کو بھتی ہے

ایک دفعہ مجنون جہا تھا ان دنوں حضرت حسن رضی اللہ عنہ حضرت امیر معاویہ رضی اللہ عنہ کے حق میں بات برار دے گئے تھے، اور حکومت ان کے حوالے کر دی تھی، ملاقات

ہوئی سلام جواب ہوا، حضرت حسن رضی اللہ عنہ نے فرمایا کہ میں خلافت سے دست بردار ہو گیا ہوں۔ اور میں نے حکومت انہیں کو دے دی، جن کو بھتی تھی، جب اس نے سنا تو کہنے لگا کہ حضرت میرے خیال میں تو حکومت لیلیٰ کو بھتی ہے، حضرت نے فرمایا ”انت مجنون“ تو تو مجنون ہے تب سے اس کا نام قیس کہ جگہ مجنون پڑ گیا، دیوانہ تھا بچا رہ اپنے بس میں نہیں تھا۔ (تمنا دل ص ۳۵)

☆ ایک مرتبہ اس کے باپ نے کہا بیٹا بہت بدنامی ہو گئی، لہذا دعا مانگ کہ اے اللہ لیلیٰ کی محبت کو میرے دل سے نکال دیجئے ختم کر دیجئے، اس نے فوراً ہاتھ اٹھائے اور دعا مانگی کہ ”اللہم زدنی حب لیلیٰ“ اے اللہ لیلیٰ کی محبت کو اور بڑھا دیجئے۔ چنانچہ اس کے والد ایک مرتبہ پکڑ کر بیت اللہ لے گئے، کہنے لگے کہ بہت بدنامی ہو گئی آج میں تجھے نہیں چھوڑوں گا، جب تک کہ تو سچی توبہ نہ کرے، چل توبہ کر یہ توبہ کرنے لگا اور اس نے کہا۔

الہی تبت من کل المعاصی

ولکن حب لیلی لا اتوب

اللہ میں نے ہر گناہ سے توبہ کر لی

لیکن لیلیٰ کی محبت سے توبہ نہیں کرتا

اس کے والد نے ناراض ہو کر کہا کہ کیا کہہ رہا ہے؟ جب وہ بہت زیادہ ناراض ہوئے تو اس نے مجبور ہو کر ہاتھ اٹھائے اور والد کے سامنے دعا مانگنے لگا۔ (عشق الہی ص ۵۵)

الہی لا تسلبنی حبھا ابدا

ویرحم اللہ عبد اقبال آمینا

یا اللہ اس کی محبت میرے دل سے کبھی نہ نکالنا

اور اللہ اس بندے پر رحم کرے جو اس دعا پر آمین کہے

محبت میں دیوار اور کتے کی قدم بوسی

ایک مرتبہ مجنون کو کسی نے دیکھا کہ ایک کتے کے پاؤں چوم رہا ہے، اس نے پوچھا

کہ مجنون تم ایسا کیوں کر رہے ہو؟ مجنون نے کہا یہ کتابیلی کی گلی سے ہو کر آیا ہے میں اس لیے اس کے پاؤں چوم رہا ہوں۔ ایسے مغلوب الحال اور فاجر عقل انسان کو مجنون پاگل نہ کہا جائے تو کیا کہا جائے؟ کسی فارسی شاعر نے یہی بات شعر میں کہی ہے۔

پائے سگ بوسید مجنون خلق گفتہ اس چہ بود

گفت گا ہے اس سگے در کوئے لیلیٰ رفتہ بود

مجنون لیلیٰ کی گلی کا طواف کیا کرتا تھا اور یہ شعر پڑھا کرتا تھا۔

اطوف علی جدار دیار لیلیٰ

اقبل ذالجدار و ذالجدارا

و صاحب الدیار شغفن قلبی

ولکن حب من سکن الدیارا

(میں لیلیٰ کے گھر کے دیواروں کا طواف کرتا ہوں۔ کبھی یہ دیوار چومتا ہوں، کبھی وہ

دیوار چومتا ہوں، اور دراصل ان گھروں کی محبت میرے دل پر نہیں چھا گئی بلکہ اس کی محبت

جوان گھروں میں رہنے والی ہے)۔

☆ ایک مرتبہ حاکم شہر نے سوچا کہ لیلیٰ کو دیکھنا چاہئے کہ مجنون اور اس کی محبت کے

افسانے زبان زد عام ہیں، جب سپاہیوں نے لیلیٰ کو پیش کیا تو حاکم حیران رہ گیا کہ ایک

عام سی لڑکی تھی نہ شکل نہ رنگ نہ روپ تھا۔ اس نے لیلیٰ سے کہا:

ازدگر خواہاں تو افزوں نیستی

گفت خامش چوں تو مجنون نیستی

(تو دوسری حسیناؤں سے زیادہ بہتر نہیں ہے کہنے لگی خاموش رہ چونکہ تو مجنون نہیں

ہے)..... (مشق الہی ص ۵۵)

دیکھئے مگر مجنوں کی آنکھ سے

ایک بادشاہ نے لیلیٰ کے بارے میں سنا کہ مجنوں اس کی محبت میں دیوانہ بن چکا ہے،

اس کے دل میں خیال پیدا ہوا کہ میں لیلیٰ کو دیکھوں تو سہی چنانچہ جب اس نے دیکھا تو اس کا رنگ کالا تھا اور شکل بھدی تھی، وہ اتنی کالی تھی کہ اس کے ماں باپ نے لیلیٰ (رات) سے مشابہت کی وجہ سے اس کا (کالی) کا نام دیا، لیلیٰ کے بارے میں بادشاہ کا تصور یہ تھا کہ وہ بڑی نازنین اور پری چہرہ ہوگی مگر جب اس نے لیلیٰ کو دیکھا تو اسے کہا:

ازدگر خوباں تو افزوں نیستی!

دوسروں عورتوں سے تو زیادہ خوبصورت تو نہیں ہے..... جب بادشاہ نے یہ کہا لیلیٰ نے آگے سے جواب دیا..... ”گفت خامش تو چوں معجون نیستی“ کہ خاموش ہو جا تیرے پاس معجون کی آنکھ نہیں ہے، اگر معجون کی آنکھ ہوتی تو تجھے دنیا میں میرے جیسا خوبصورت کوئی نظر نہ آتا۔ اس طرح میرے دوستو! محبت الہی کی آنکھوں سے اس کائنات کو دیکھیں گے تو ہر جگہ جمال خداوندی نظر آئے گا۔ (خطبات ص ۲۳ ج ۱۱)

☆ مولانا رومی رحمۃ اللہ علیہ فرماتے ہیں کہ ایک مرتبہ اس کو کسی نے دیکھا کہ ریت کے ڈھیر پر بیٹھے کچھ لکھ رہا ہے اس پر انہوں نے کہا:

دید مجنون را یکے صحرا نورد  
در بیاباں غمش نشسته فرد  
ریگ کاغذ بود انگشتاں قلم  
می نمودے بہر کس نامہ رقم  
گفت اے مجنون شیدا چسیت این  
می نویسی نامہ بہر کیست این  
گفت مشق اسم لیلیٰ می کنم  
خاطر خود را تسلی می کنم

ایک صحرا نورد نے ایک بار مجنون کو دیکھا، غم کے بیابان میں اکیلا بیٹھا ہوا تھا، ریت کو اس نے کاغذ بنایا ہوا تھا، اور اپنی انگلیوں کو قلم، اور کسی کو خط لکھ رہا تھا، اس نے پوچھا، اے



مجنون شیدا تو کیا لکھ رہا ہے؟ تو کس کے نام یہ خط لکھ رہا ہے؟ مجنون نے کہا لیلیٰ کے نام کی مشق کر رہا ہوں، اس کے نام لکھ کر میں اپنے آپ کو تسلی دے رہا ہوں۔ اس سے معلوم ہوا کہ جب دنیا کے محبوب کا نام لکھنے اور بولنے سے سکون ملتا ہے تو محبوب حقیقی کے ذکر و نام لینے پر کس قدر سکون ملے گا۔ (تمنائے دل ص ۳۵)

### نمازی کو مجنون کی تنبیہ.....

ایک دفعہ ایک آدمی نماز پڑھ رہا تھا، مجنون لیلیٰ کی محبت میں غرق تھا۔ وہ اسی مدہوشی میں اس نمازی کے سامنے سے گزر گیا، اس نمازی نے نماز مکمل کرنے کے بعد مجنوں کو پکڑ لیا، کہنے لگا، تو نے میری نماز خراب کر دی کہ میرے سامنے سے گزر گیا، تجھے نظر نہیں آیا؟ اس نے کہا، خدا کے بندے! میں مخلوق کی محبت میں گرفتار ہوں، مگر وہ محبت اتنی غالب آئی کہ مجھے یہ پتہ نہ چلا کہ میں کسی کے سامنے سے گزر رہا ہوں، اور تو خالق کی محبت میں گرفتار ہے کہ نماز پڑھ رہا تھا تجھے اپنے سامنے سے جانے والوں کا پتہ چل رہا تھا (خطبات ص ۳۸-۳۹)

مجھ کو اپنا ہوش نہ دنیا کا ہوش ہے  
بیٹھا ہوں مست ہو کے تمہارے جمال میں

### محبت و توحید کا درس دیا بھی تو کس نے؟

حضرت جنید بغدادی رحمۃ اللہ علیہ فرماتے تھے کہ مجھے تو ایک عورت نے توحید سکھادی، کسی نے پوچھا کہ، حضرت! وہ کیسے؟ فرمانے لگے کہ میرے پاس ایک عورت آئی جو پردے میں تھی، کہنے لگی کہ میرا خاوند دوسری شادی کرنا چاہتا ہے۔ آپ یہ فتویٰ لکھ کر دیں کہ اس کو دوسری شادی کرنے کی اجازت نہیں ہے، انہوں نے سمجھایا کہ اللہ کی بندی! اگر وہ اپنی ضرورت کے تحت دوسری شادی کرنا چاہتا ہے تو شریعت نے چار کی اجازت دی ہے میں کیسے لکھ کے دے سکتا ہوں؟ فرماتے ہیں کہ جب میں نے یہ کہا تو اس عورت نے ٹھنڈی سانس لیا اور کہنے لگی کہ حضرت شریعت کا حکم راستہ میں رکاوٹ ہے ورنہ اگر اجازت ہوتی

اور میں آپ کے سامنے چہرہ کھول دیتی اور آپ میرے حسن و جمال کو دیکھتے تو آپ اس بات کو لکھنے پر مجبور ہو جاتے کہ جس کی بیوی اتنی خوبصورت ہو اس کو دوسری شادی کرنے کی اجازت نہیں، فرماتے ہیں کہ وہ تو یہ بات کہہ کر چلی گئی مگر میرے دل میں یہ بات آئی کہ اے اللہ! آپ نے عورت کو عارضی حسن و جمال عطا کیا اس کو اپنے حسن پر اتنا ناز ہے کہ وہ کہتی ہے کہ جس کی بیوی میں ہوں اب اس کو محبت کی نظر دوسرے کی طرف ڈالنے کی اجازت نہیں، تو اے پروردگار! تیرے اپنے حسن و جمال کا کیا عالم ہے.....!!! آپ کہاں پسند کریں گے کہ آپ کے ہوتے ہوئے کوئی بندہ محبت کی نظر کسی غیر کی طرف اٹھا سکے۔ (خطبات ص ۲۹۶-۵)

### ہر غم مجھے منظور مگر محبت میں شرکت.....

حضرت حسن بصری رحمۃ اللہ علیہ فرماتے تھے کہ مجھے ایک دھوبن نے توحید سکھائی، کسی نے پوچھا حضرت وہ کیسے؟ فرمانے لگے کہ میرے ہمسایہ میں ایک دھوبی رہتا تھا، میں ایک مرتبہ اپنے گھر کی چھت پر بیٹھا گرمی کی رات میں قرآن پاک کی تلاوت کر رہا تھا، ہمسایہ سے میں نے ذرا اونچا اونچا بولنے کی آواز سنی پوچھا، بھائی خیریت تو ہے کیوں اونچا بول رہے ہو؟ جب غور سے سنا تو مجھے پتہ چلا کہ بیوی اپنے میاں سے جھگڑ رہی تھی وہ اپنے خاوند کو کہہ رہی تھی کہ دیکھ تیری خاطر میں نے تلک غیس برداشت کی فاقے کاٹے، سادہ لباس پہنا، مشقتیں اٹھائیں، ہر دکھ سکھ تیری خاطر میں نے برداشت کیا اور میں تیری خاطر ہر دکھ برداشت کرنے کے لیے اب بھی تیار ہوں، لیکن اگر تو چاہے کہ میرے سوا کسی اور سے نکاح کر لے تو پھر میرا تیرا گزارا نہیں ہو سکتا، مگر تیرے ساتھ کبھی میں نہیں رہ سکتی، فرماتے ہیں کہ یہ بات سن کر میں نے قرآن پر نظر ڈالی تو قرآن مجید کی آیت سامنے آئی۔ "ان اللہ لا یغفر ان یشرک بہ و یغفر ما دون ذالک لمن یشاء" اللہ تعالیٰ فرماتے ہیں کہ اب بندے جو بھی گناہ لے کر آئے گا، میں چاہوں گا، سب معاف کر دوں گا، لیکن میری محبت میں کسی وشریک نہ لے گا تو پھر میرا تیرا گزارا نہیں ہو سکتا۔ (۲۸)

## شبلی جوش محبت میں نہ دکھلا.....

ایک مرتبہ حضرت شیخ شبلی رحمۃ اللہ علیہ وضو کر کے گھر سے نکلے، راستے میں ہی تھے کہ اللہ تعالیٰ کی طرف سے الہام ہوا شبلی! ایسا گستاخانہ وضو کر کے تو میرے گھر کی طرف جا رہا ہے، وہ سہم گئے، اور پیچھے ہٹنے لگے، جب وہ پیچھے ہٹنے لگے تو وہ دوبارہ الہام ہوا، شبلی! تو میرا گھر چھوڑ کر کہاں جائے گا؟ وہ پھر ڈر گئے اور زور سے ”اللہ“ کی ضرب لگائی، جب اللہ کا لفظ کہا تو الہام ہوا، شبلی! تو ہمیں اپنا جوش دکھاتا ہے، حضرت شبلی رحمۃ اللہ علیہ یہ سن کر دبک کر بیٹھ گئے، پھر تھوڑی دیر کے بعد الہام ہوا، شبلی! تو ہمیں اپنا صبر دکھاتا ہے۔ بالا آخر کہنے لگے، اے اللہ! میں تیرے ہی سامنے فریاد کرتا ہوں، اصل میں اللہ تعالیٰ اپنے پیارے کے ساتھ ذرا محبت کی باتیں کرنا چاہتے تھے..... (خطبات ص ۱۸۷-۷)

تیرے عشق کی انتہاء چاہتا ہوں  
میری سادگی تو دیکھ کیا چاہتا ہوں

## ناز کا معاملہ ہی الگ ہے

حضرت شبلی رحمۃ اللہ علیہ پر ایک مرتبہ عجیب کیفیت تھی اللہ تعالیٰ نے ان کے دل میں الہام فرمایا! شبلی! کیا تو یہ چاہتا ہے کہ میں تیرے عیب لوگوں پر کھول کر ظاہر کر دوں تاکہ تجھے دنیا میں کوئی منہ لگانے والا نہ رہے وہ بھی ذرا ناز کے موڈ میں تھے لہذا جب یہ الہام ہوا تو وہ اس وقت اللہ رب العزت کے حضور کہنے لگے، اللہ! کیا آپ چاہتے ہیں کہ میں آپ کی رحمت کھول کھول کر لوگوں پر ظاہر کر دوں تاکہ آپ کو دنیا میں سجدہ کرنے والا نہ رہے، جیسے ہی یہ بات کہی اوپر سے الہام ہوا، شبلی! نہ تو میری بات کہنا اور نہ میں تیری بات کہتا ہوں، سوچئے تو سہی کہ نسبت کہ وجہ سے اللہ تعالیٰ اپنے محبوب بندوں کے ساتھ کس طرح راز و نیاز اور محبت و شفقت کی باتیں کرتے ہیں..... (خطبات ص ۱۲۸-۷)

## محبت میں رابعہ بصریہ کا غلبہ حال

رابعہ بصریہ رحمہ اللہ ایک ہاتھ میں پانی لے کر دوسرے میں آگ لے کر ایک بار جارہی تھیں، اور کہہ رہی تھیں کہ آگ سے میں جنت کو جلاؤں گی اور پانی سے میں جہنم کو بجھاؤں گی تاکہ لوگ جنت اور جہنم کے لیے عبادت نہ کریں، یہ رابعہ بصریہ رحمہ اللہ کے غلبہ حال کا واقعہ ہے، حضرت مجدد الف ثانی رحمۃ اللہ علیہ فرماتے ہیں: کہ اگر رابعہ بیچاری بھید سے واقف ہوتی تو وہ ایسا کام نہ کرتی، اس لیے کہ اللہ تعالیٰ خود جنت کی طرف بلا رہے ہیں ”واللہ یدعوا الی دار السلام“ اور جس کی طرف اللہ بلائیں اس کی طرف جانا عین فائزہ خداوندی ہوتا ہے۔ اللہ والوں کی محبت الہی کے غلبہ میں ایسی باتیں کر جانا یہ محبت کی وجہ سے ہوتا ہے۔ (سکون دل ص ۲۱۶)

بندگی سے ہمیں تو مطلب ہے ☆ ہم ثواب و عذاب کیا جانیں

## نفسانی اور رحمانی محبت کا بدلہ

حضرت یوسف علیہ السلام ایک جگہ سے جارہے تھے آواز سنی کہ ویرانہ میں کوئی آواز دے رہا ہے (سبحان من جعل الملوک عیذا بالمعصیۃ وجعل العبد مملوکا بالطاعة) پاک ہے، وہ ذات جس نے بادشاہوں کو نافرمانی کی وجہ سے غلام بنادیا، اور غلاموں کو فرمانبرداری کی وجہ سے وقت کا بادشاہ بنادیا۔ سبحان اللہ واقعی اللہ تعالیٰ ایسی ہی ذات ہے جو اس کی اطاعت کرتا ہے اللہ تعالیٰ اس کو دنیا میں بھی عزتیں دیتے ہیں تو حضرت یوسف علیہ السلام نے پوچھا کہ اے بڑھیا تو کون ہے؟ کہنے لگی ”انالسی اشتربک بالجواهر والذهب والفضة“ میں ہی وہ ہوں جس نے تمہیں سونے، چاندی، ہیرے اور موتیوں کے بدلے خریدا تھا اللہ اکبر، زلیخا کو یوسف مایہ السلام سے محبت تھی ملکہ سے ہٹا کے بھکاری بنادیا، اور یوسف علیہ السلام کو اللہ تعالیٰ سے محبت تھی اللہ نے غلامی سے مال و دولت کا بدلہ دیا۔

یہی نفسانی اور روحانی محبت میں فرق ہوتا ہے، ہر دور ہر زمانہ میں جو یوسف علیہ السلام کے نقشے قدم پر چلے گا اللہ اسے فرش سے اٹھائیں گے اور عرش تک پہنچائیں گے اور جو زلیخا کے نقش قدم پر مخلوق کی محبت میں گرفتار ہوگا، اللہ تعالیٰ اسے ملکہ کے درجہ سے ہٹا کر اس کو بھکارن بنا کر کھڑا کر دیں گے، اس لیے اللہ کی محبت اصل ہے، ہمیں اللہ تعالیٰ سے اللہ کی محبت مانگنے کی ضرورت ہے اللہ تعالیٰ کی محبت جب دل میں ہو تو پھر غم غم نہیں رہتا۔

(تمنائے دل ص ۳۵)

کریم مجھ پر کرم کر بڑے عذاب میں ہوں

کہ تیرے سامنے بیٹھا ہوں اور حجاب میں ہوں

## محبت کی شمع کہاں جلتی ہے؟

حضرت ابراہیم بن ادہم رحمۃ اللہ علیہ نے ایک خواب دیکھا کہ ایک فرشتہ لکھ رہا تھا پوچھا کیا لکھ رہے ہو؟ کہنے لگے کہ اللہ کے عاشقوں کا نام لکھ رہا ہوں انہوں نے کہا کہ میرا نام بھی ہے فرشتہ نے کہا کہ تمہارا نام نہیں ہے تو کہنے لگے کہ ایسا کرو کہ اللہ کے عاشقوں سے محبت کرنے والوں میں میرا نام لکھو، وہ فرشتہ کہتا ہے بہت اچھا اور چلا گیا، پھر کچھ عرصہ کے بعد خواب دیکھا دیکھتے ہیں کہ فرشتہ لکھ رہا ہے پوچھا کیا لکھ رہے ہو کہنے لگا کہ ان لوگوں کے نام لکھ رہا ہوں جن سے اللہ تعالیٰ محبت کرتے ہیں، انہوں نے کہا کہ اچھا میرا نام بھی کہیں ہے تو اس نے دکھایا کہ جن سے اللہ محبت کرتے ہیں اس صفحہ کے سب سے اوپر ابراہیم بن ادہم کا نام لکھا ہوا تھا اللہ نے فرمایا کہ جو میرے عاشقوں سے محبت کرتے ہیں میں ان بندوں کے ساتھ محبت کیا کرتا ہوں اب لیے اللہ والوں سے محبت اللہ کی محبت ملنے کا ذریعہ بن جاتی ہے، جب اللہ سے محبت ہوتی ہے اللہ کے نام سے بھی محبت ہو جاتی ہے۔

(تمنائے دل ص ۳۷)

ایک دم بھی محبت چھپ نہ سکی

جب تیرا کسی نے نام لیا

## دیدارِ الہی کا یہ نسخہ بھی عجیب

ایک مرتبہ حاجی امداد اللہ مہاجر کی رحمۃ اللہ علیہ کے پاس ایک آدمی آیا، وہ کہنے لگا، حضرت! ذکر و اذکار اور عبادات میں زندگی گزر گئی ہے مگر میرا دل ایک تمنا کی وجہ سے جل رہا ہے، جی چاہا کہ آج آپ کے سامنے وہ تمنا ظاہر کر دوں، آپ نے پوچھا، کونسی تمنا ہے؟ کہنے لگا، حضرت امام احمد بن حنبل رحمۃ اللہ علیہ کو خواب میں سو مرتبہ اللہ کا دیدار ہوا تھا، میرا بھی جی چاہتا ہے کہ مجھے بھی اپنے خالق کا دیدار نصیب ہو جائے۔

حاجی صاحب رحمۃ اللہ علیہ بھی حاذق طبیعت تھے، فرمانے لگے، اچھا تم آج عشاء کی نماز پڑھنے سے پہلے سو جانا اس میں حکمت تھی مگر وہ بندہ سمجھ نہ سکا، وہ گھر آیا جب مغرب کے بعد کا وقت ہوا تو سوچنے لگا کہ حضرت نے فرمایا تھا کہ تم عشاء کی نماز پڑھے بغیر ویسے ہی سو جانا، لیکن فرض تو بالآخر فرض ہے چلو میں فرض پڑھ کر سنت چھوڑ کر سو جاؤں گا اور بعد میں پڑھ لوں گا، چنانچہ وہ فرض پڑھ کر سو گیا۔

رات کو خواب میں اسے نبی علیہ الصلوٰۃ والسلام کا دیدار نصیب ہوا، آپ ﷺ نے اسے فرمایا: ”تم نے فرض تو پڑھ لئے مگر سنتیں کیوں نہ پڑھی؟“ اس کے بعد اس کی آنکھ کھل گئی، صبح آکر اس نے حاجی صاحب کو بتایا، حاجی صاحب نے فرمایا: اواللہ کے بندے! تو نے اتنے سال نمازیں پڑھتے گزادے، بھلا اللہ تیری نماز قضا ہونے دیتے، کبھی ایسا نہ ہوتا بلکہ وہ تیرے عملوں کی حفاظت فرماتے، اگر تو مغرب کے بعد سو جاتا تو خواب میں اللہ تعالیٰ کا دیدار بھی ہوتا وہ تجھے جگا بھی دیتے اور تجھے عشاء کی توفیق بھی عطا فرما دیتے مگر تو راز کو نہ سمجھ سکا، تو نے فقط سنت چھوڑ دیں تو محبوب ﷺ کا دیدار ہوا اگر تو فرض چھوڑ دیتا تو تجھے اللہ تعالیٰ کا دیدار نصیب ہو جاتا۔ (خطبات فقیر ص ۱۲۹-۳)

## شریت دیدار سے روزہ کا افطار

مواہب لدنیہ میں واقعہ لکھا ہوا ہے کہ عبداللہ بن مخزومہ رضی اللہ عنہ ایک بزرگ تھے

انہوں نے دعا مانگی تھی کہ اے اللہ جنگ یمامہ کے لیے جا رہا ہوں اب اس جنگ میں میرے جسم کے ہر عضو کے اوپر زخم آئے، یہ دعا مانگی اور واقعی ایسا ہی ہوا کہ ان گھسان کے رن میں اس طرح گھر گئے کہ ان کے جسم کے ہر ہر عضو پر زخم آئے جب زخمی حالت میں تھے اور روح پرواز کرنے کے قریب تھی ایک مسلمان قریب ہوا تو اس مسلمان نے کہا آپ کو پانی پلاؤں آپ کے جسم کا ہر ہر عضو زخمی ہو چکا ہے تو عبد اللہ بن مخزومہ فرمانے لگے کہ نہیں میں اس وقت روزے کی حالت میں ہوں میں شربت دیدار سے اپنے روزے کا افطار کرنا چاہتا ہوں ایسی بھی محبت ہوتی ہے، اللہ اکبر.....

اللہ تعالیٰ اس محبت کا تھوڑا سا نشہ ہمیں بھی عطا فرمادے پھر ہمیں عبادات کے اندر سکون نصیب ہو جائے گا۔ اس لیے کہا کہ (العشق نار بحرق ماسوی اللہ) عشق ایک آگ ہے جو ماسوا اللہ کو جلا کر رکھ دیتی ہے اللہ کی محبت دل میں آتی ہے غیر سے انسان کی نگاہیں اٹھ جاتی ہیں (تمنائے دل ص ۵۵)

عشق کی آتش کا جب شعلہ اٹھا  
ماسوی معشوق سب کچھ جل گیا  
تج لا سے قتل غیر حق ہوا  
دیکھئے پھر بعد اس کے کیا بچا  
پھر بچا اللہ باقی سب فنا  
مرحبا اے عشق تجھ کو مرحبا

### محبت الہی کے کیسے اسیر ہو؟

حضرت حسن بصری رحمۃ اللہ علیہ فرماتے تھے کہ مجھے چار واقعات زندگی میں بڑے عجیب لگے، لوگوں نے کہا وہ کون سے؟ کہنے لگے کہ.....

(۱) ایک نوجوان کے ہاتھ میں چراغ تھا، تو میں نے نوجوان سے سوال کیا کہ بتاؤ یہ روشنی کہاں سے آئی تو جیسے ہی میں نے پوچھا کہ یہ روشنی کہاں سے آئی اس نے پھوٹک مار کے چراغ بجھایا اور کہنے لگا حضرت جہاں چلی گئی وہاں سے آئی تھی، فرماتے ہیں کہ میں اس

نوجوان کی حاضر جوابی کے اوپر آج تک حیران ہوں

(۲) ایک مرتبہ دس بارہ سال کی لڑکی آرہی تھی اس کی بات نے مجھے حیران کر دیا، بارش ہوئی تھی، میں مسجد جا رہا تھا اور وہ بازار سے کوئی چیز لے کر آرہی تھی، جب ذرا میرے قریب آئی تو میں نے کہا بچی ذرا سنبھل کر قدم اٹھانا، کہیں پھسل نہ جانا تو جب میں نے یہ کہا تو اس نے آگے سے یہ جواب دیا، حضرت میں پھسل گئی تو مجھے نقصان ہوگا، آپ ذرا سنبھل کر قدم اٹھانا، اگر آپ پھسل گئے تو پھر قوم کا کیا بنے گا؟ کہنے لگے کہ اس لڑکی کی بات مجھے آج تک یاد ہے اس لڑکی نے کہا تھا کہ آپ سنبھل کر قدم اٹھانا آپ پھسل گئے تو پھر قوم کا کیا بنے گا؟.....

(۳) ایک مرتبہ میں نے ایک منٹ کو دیکھا جب اسے پتہ چل گیا کہ اس نے مجھے پہچان لیا ہے تو مجھے کہنے لگا کہ میرا راز نہ کھولنا اللہ تعالیٰ قیامت کے دن تمہارے رازوں پر پردہ ڈالیں گے

(۴) ایک آدمی نماز پڑھ رہا تھا اس کے سامنے سے ایک عورت روٹی ہوئی کھلے چہرے کھلے سر کے ساتھ آگے سے گذری اس نے سلام پھیرا تو اس عورت پر بڑا ناراض ہوا، کہنے لگا کہ تجھے شرم نہیں آئی، دھیان نہیں ننگے سر کھلے چہرے کے ساتھ، میں نماز پڑھ رہا تھا تو میرے آگے سے گذری گئی، اس عورت نے پہلے تو معافی مانگی اور معافی مانگ کر کہنے لگی کہ دیکھو میرے میاں نے مجھے طلاق دیدی، اور میں اس وقت غزدہ مجھے پتہ ہی نہیں چلا کہ آپ نماز پڑھ رہے ہیں یا نہیں، میں اس حالت میں آپ کے سامنے سے گذر گئی، مگر حیران اس بات پر ہوں کہ میں خاوند کی محبت میں اتنی گرفتار کہ مجھے سامنے گذرنے کا پتہ نہ چلا اور تم اللہ کی محبت میں کیسے گرفتار ہو کہ کھڑے پروردگار کے سامنے ہو اور دیکھو میرا چہرہ رہے ہو،

حضرت حسن بصری رحمۃ اللہ علیہ فرماتے ہیں کہ اس عورت کی یہ بات مجھے آج تک یاد ہے۔ اور واقعی ہماری نماز کا یہی حال ہے۔ نیچے منزل پر اگر نماز پڑھ رہے ہوں اور اوپر کی منزل میں اگر کوئی ہمارا نام لے دے تو ہمیں نماز میں پتہ چل جاتا ہے کہ ہمارا نام پکارا گیا ہماری نماز کی توجہ کا عالم ہوتا یہ چاہئے تھا (تمنائے دل ۳۰)

اللہ وہ دل دے جو تیرے عشق کا گھر ہو  
دائمی رحمت کا تری اس پر نظر ہو



دل دے کہ تیرے عشق میں یہ حال ہو اس کا  
محشر کا اگر شور ہو تو بھی خبر نہ .....

## عشق و محبت کی دکان کدھر کو ہے؟.....

حضرت مولانا محمد علی مونگیری رحمۃ اللہ علیہ حضرت شاہ فضل الرحمن گنج مراد آبادی رحمۃ اللہ علیہ کی صحبت میں جانا شروع کر دیا، یہ ذرا عقل مند تھے ایک مرتبہ حضرت شاہ صاحب رحمۃ اللہ علیہ نے بڑے راز دارانہ لہجہ میں پوچھا کہ محمد علی! کیا تم نے کبھی عشق کی دکان دیکھی؟ انہوں نے تھوڑی دیر سوچا اور پھر کہنے لگے، جی حضرت! میں نے عشق کی دو دکانیں دیکھی ہیں، ایک شاہ آفاق کی اور دوسری شاہ عبداللہ کی، غلام علی دہلوی رحمۃ اللہ علیہ جو سلسلہ نقشبندیہ کے شیخ ہیں اور حضرت مجدد الف ثانی رحمۃ اللہ علیہ کی اولاد میں سے ہیں، دکانوں سے مراد خانقاہیں ہیں، کیونکہ محبت الہی کا سود اللہ والوں کی خانقاہوں سے ملتا ہے۔

(خطبات ص ۳۸۵)

نگاہ ولی میں وہ تاثیر دیکھی  
بدلتی ہزاروں کی تقدیر دیکھی

## محبت کی حقیقت ان سے پوچھو.....

امام مالک رحمۃ اللہ علیہ کے سامنے محبت کا لفظ آیا تو فرمایا کہ اگر اس کا لفظی معنی پوچھنا ہو تو ہم بھی بتا دیں گے، شش اقسام میں سے کونسا لفظ ہے ہفت اقسام میں کونسا ہے، باب اس کا کونسا ہے، یہ تو ہم بھی بتا دیں گے، لیکن اس کی حقیقت پوچھنی ہو تو تمہیں فلاں شیخ کے پاس جانا ہوگا، وہ تمہیں اس کی حقیقت سمجھائیں گے، اسی طرح امت کے علماء، وقت کے مشائخ کے ساتھ ایک رابطہ رکھتے۔ (دوائے دل ص ۲۳۹)

## جدھر مولیٰ ادھر شاہ دولہ.....

ایک بزرگ گذرے ہیں شاہ دولہ، ان کی بستی کے قریب ایک بند باندھا ہوا تھا،

سیلاب آتا بستی ڈوبنے کا خطرہ ہوتا، اس لیے لوگوں نے بندھ باندھ دیا، ایک دفعہ پانی بہت زیادہ آگیا، اور ایک جگہ ڈر ہوا کہ کہیں بند ٹوٹ نہ جائے، لہذا لوگ ان کے پاس گئے کہ جی دعا کریں کہ کہیں بند ٹوٹ نہ جائے، وہ اپنا کدال لے کر آئے اور اس جگہ کو دیکھا جہاں سے ٹوٹنے کا خطرہ تھا اس کو کھودنا شروع کر دیا، لوگ حیران کہ حضرت ہم تو آپ کو اس لیے لائے ہیں کہ بند ٹوٹے نا آپ الٹا کھود رہے ہیں، کہنے لگے: ”جدھر مولیٰ ادھر شاہ دولہ“

اگر میرے رب کو توڑنا منظور ہے تو میں خود ہی کیوں نہ توڑوں؟ ان کی یہ عاجزی اللہ کو پسند آگئی اور پانی گھٹنا شروع ہو گیا، سیلاب جہاں سے آیا تھا وہیں واپس ہو گیا، اللہ والے سراپا تسلیم و رضا ہوتے ہیں۔ (دوائے دل ص ۱۰۴)

تیرا غم بھی مجھ کو عزیز ہے

کہ وہ تیری دی ہوئی چیز ہے

گڑ کے بدلے سونے کی انگٹھی

شیخ سعدی رحمۃ اللہ علیہ نے ایک حکایت لکھی ہے، وہ فرماتے ہیں کہ جب میں چھوٹا سا تھا میرے والدہ نے مجھے سونے کی انگٹھی بنوا کر دی، میں انگٹھی پہن کر باہر نکلتا تو مجھے ایک ٹھگ مل گیا، اس کے پاس گڑ کی ڈلی تھی، اس نے مجھے بلایا اور کہا کہ یہ چکھو، میں نے گڑ کو چکھا بیٹھا لگا پھر وہ کہنے لگا کہ اب اپنی انگٹھی چکھو، جب میں نے اپنی انگٹھی کو چکھا تو کچھ لذت محسوس نہ ہوئی وہ مجھے کہنے لگا کہ یہ بے لذت چیز دید اور لذت والی چیز لے لو میں نے اس کی باتوں میں آکر اسے سونے کی انگٹھی دیدی اور گڑ کی ڈلی لے لی۔ اس طرح اگر محبت الہی کی قدر و قیمت ہمارے دل میں نہ ہو تو آدمی غفلت و معصیت کی وجہ سے اس کو ضائع کر دیتا ہے۔ (خطبات ص ۱۲۲-۸)

حسن فانی کی سجاوٹ پر نہ جا

یہ منقش سانپ ہے ڈس جائے گا

## محبوب ملا سب کچھ ملا

سجگین بادشاہ اپنی ایک بیوی سے بہت زیادہ محبت کرتا تھا، ایک مرتبہ دوسری بیویوں نے اس کہا کہ آپ فلاں بیوی سے زیادہ محبت رکھتے ہیں حالانکہ حسن میں ہم ان سے زیادہ ہیں، سمجھداری میں بھی ہم ان سے زیادہ ہیں آخر اس میں کوئی ایسی خاص بات ہے ہمیں تو اس کے اندر کچھ نظر نہیں آتا، مگر آپ کی محبت کی نگاہیں جو اس پر اٹھتی ہیں وہ کسی دوسری بیوی پر نہیں اٹھتیں، آخر اس کی کیا وجہ ہے؟ بادشاہ نے کہا، اچھا، میں کبھی اس بات کا جواب دے دوں گا، اس کے بعد اس کی بیویاں یہ بات بھول گئیں۔

ایک دن سجگین نے اپنے گھر کے صحن میں بیٹھ کر کہا کہ آج میں اچھے موڈ میں ہوں اس لیے آج میں چاہتا ہوں کہ میں تم سے ہر ایک کو اچھے اچھے انعام سے نواز دوں، یہ بات سن کر خوش ہو گئیں کہ آج ہمیں شاہی خزانے سے انعام ملے گا، صحن میں سونے چاندی اور جواہرات کے ڈھیرے لگا دیئے گئے۔ بادشاہ نے ان سب کو بلا کر کہا اس صحن میں جو چیزیں پڑی ہوئی ہیں ان میں سے جس چیز پر جو بیوی بھی ہاتھ رکھ لے گی اس کو وہ چیز انعام کے طور پر دے جائے گی، چنانچہ جس وقت میں اشارہ کروں تم دوڑ کر اپنی پسند کی چیز پر ہاتھ رکھ لینا، بیویاں تیار ہو گئیں اور انہوں نے اپنی اپنی پسند کی چیزوں پر نگاہ جمالیں، کسی نے یا قوت کے اوپر، کسی نے ہیرے کے اوپر کسی نے سونے کے اوپر، کسی نے چاندی کے اوپر، بادشاہ نے اشارہ کیا تو بیویوں نے دوڑ کر اپنی اپنی چیزوں پر ہاتھ رکھ لیے لیکن وہ بیوی جس پر اس کی محبت کی خاص نظر رہتی تھی۔ وہ اپنی جگہ کھڑی رہی، جب سب نے دیکھا کہ ہم نے قیمتی چیزوں پر ہاتھ رکھ لیے ہیں، مگر اس نے کسی چیز پر ہاتھ نہیں رکھا تو وہ ہنسنے لگیں اور بادشاہ سے کہنے لگیں، بادشاہ سلامت! ہم کہا کرتی تھیں کہ یہ بیوقوف ہے اور اس کے اندر عقل کی کمی ہے، اور آج اس کی عقل کی کمی کھل کر سامنے آگئی ہے یہ تو بس سوچتی رہی لہذا آج اس کے پلے کچھ نہیں آئے گا۔ بادشاہ نے اس سے پوچھا، اے اللہ کی بندی! تو نے کسی چیز پر ہاتھ کیوں نہ رکھا؟ وہ کہنے لگی، بادشاہ سلامت! میں پوچھنا چاہتی ہوں کہ آپ نے یہی کہا ہے

کہ آج جو جس چیز پر ہاتھ رکھے گی، وہ چیز اس کی ہو جائے گی، بادشاہ نے کہا، ہاں یہی تو میں نے کہا ہے اس نے یہ سنا تو آگے بڑھی اور بادشاہ کے کندھے پر ہاتھ رکھ دیا، اور کہنے لگی، بادشاہ سلامت! جب آپ میرے ہو گئے تو پھر سارا خزانہ میرا بن گیا۔ بادشاہ نے اس کی یہ بات سن کر اپنی دوسری بیویوں سے کہا کہ دیکھو، اس کی اس عقلمندی اور محبت کی وجہ سے، میں اس کے ساتھ زیادہ محبت کرتا ہوں۔ اس طرح جب انسان محبت الہی کو تھم لیتا ہے، تو کائنات کی چیزیں اس کے لیے مسخر ہو جاتی ہیں۔ (خطبات ص ۱۵۰-۷)

عشق کی دیوانگی طے کر گئی کتنے مقام  
عقل جس منزل پہ تھی اب تک اس منزل پہ ہے

### محبت الہی میں مولانا محمد علی جوہر سرشار

مولانا محمد علی جوہر قریب زمانہ میں ایک بزرگ گذرے ہیں، ہمارے نقشبندی بزرگوں کے سایہ رہے ان سے تربیت پائی اللہ تعالیٰ نے ان کے دل میں اپنی محبت بھردی۔ دل میں عہد کر لیا کہ مسلمانوں کو جب تک آزادی نہیں ملے گی میں اس وقت تک قلم کے ذریعہ سے جہاد کرتا رہوں گا۔ چنانچہ آپ انگلینڈ تشریف لے گئے، وہاں کے اخبارات میں اپنے مضامین لکھتے تھے کہ انگریزوں کو چاہئے کہ وہ مسلمانوں کو آزادی دے دیں قلمی جہاد کرتے رہے اور یہ نیت کر لی کہ جب تک آزادی نہیں مل جاتی واپس گھر نہیں جاؤں گا۔ اسی حالت میں کئی مرتبہ ان کو نکالیف بھی آئیں جیل میں ڈالے گئے۔ انہوں نے جیل میں چند اشعار لکھے، فرماتے ہیں: (خطبات ص ۱۱۳-۱۱۴)

تم یونہی سمجھنا کہ فنا میرے لیے ہے  
پرغیب میں سامان میرے لیے ہے  
توحید یہ ہے کہ خدا حشر میں کہدے  
یہ بندہ دو عالم سے خفا میرے لیے ہے

## مرنے سے پہلے ابا جی کی زیارت

حضرت مولانا محمد علی جوہر رحمۃ اللہ علیہ کی بیٹی بیمار ہوئی، ڈاکٹروں نے جواب دے دیا، جوان العمر بیٹی تھی ماں نے پوچھا کوئی آخری تمنا کوئی آخری خواہش؟ کہا ابا جی کی زیارت کو جی چاہتا ہے ماں نے خط لکھوا دیا، جوان العمر بیٹی کا خط پردیس میں ملا کہ میں اپنے عمر کی آخری گھڑیاں گن رہی ہوں، دل کی آخری تمنا ہے کہ ابا حضور تشریف لائیں تو میں آپ کا دیدار کر لوں کتنی بڑی بات تھی، حضرت کو وہ خط ملا حضرت مولانا محمد علی جوہر رحمۃ اللہ علیہ اس خط کے پشت پر دو شعر لکھ کر وہ خط واپس بھیج دیا، بیٹی کو اس حال میں کیا جواب لکھا، فرماتے ہیں:

میں تو مجبور ہوں اللہ تو مجبور نہیں  
تجھ سے میں دور ہوں وہ تو مگر دور نہیں  
تیری صحت ہمیں منظور ہے لیکن اس کو  
نہیں منظور تو پھر ہم کو بھی منظور نہیں

یہ کیفیت نصیب ہو جائے تو زندگی کا مزہ آجائے اللہ رب العزت ہمارے لیے اپنی یہ محبت آسان فرمادے۔ آمین۔ (خطبات ص ۱۱۵-۱)

## محبت الہی کی برکت سے ہو گئے سب اپنے

شیخ عبدالواحد رحمۃ اللہ علیہ فرماتے ہیں کہ ایک مرتبہ میں نے اللہ تعالیٰ سے دعا مانگی کہ اے اللہ آپ نے جس کو جنت میں میرا ساتھی بنانا ہے دنیا میں ہی میری اس سے ملاقات کر دیجئے۔ فرماتے ہیں کہ مجھے خواب میں بتایا گیا کہ حبشہ کی رہنے والی ایک عورت میمونہ ہے جو جنت میں تمہاری ساتھی بنے گی، چنانچہ میں اس بستی کی طرف چل پڑا، جا کر بستی والوں سے پوچھا تو انہوں نے کہا وہ تو بکریاں چراتی ہے اور اس وقت وہ باہر کہیں بکریاں چرا رہی ہوگی، فرماتے ہیں کہ میں اس کی طرف چل پڑا، جب میں بستی سے باہر نکل کر دیکھا تو حیران ہوا کہ بکریاں ایک ہی جگہ پر چر رہی ہیں اور ادھر ادھر بھاگتی نہیں ہیں، اور ایک

عورت درخت کے نیچے کھڑی نماز پڑھ رہی ہے۔ جب میں نے غور کیا تو میں نے دیکھا کہ جہاں بکریاں چر رہی تھیں اس چراگاہ کے کنارے پر مجھے کچھ بھیڑیے بیٹھے نظر آئے، ان بھیڑیوں کی وجہ سے وہ بکریاں کہیں باہر بھی نہیں بھاگ رہی تھیں، اور ایک ہی جگہ پر چر رہی تھیں۔ جب اس عورت نے سلام پھیرا اور مجھے دیکھا تو کہنے لگی! عبدالواحد! اللہ رب العزت نے ملاقات کی وعدہ گاہ تو جنت بنائی ہے۔ اس لیے تم دنیا میں کیسے آگئے! میں نے کہا میں نے دعا مانگی تھی جو اللہ رب العزت کے ہاں قبول ہوگئی، البتہ اب میں آپ سے ایک بات پوچھنا چاہتا ہوں کہ میں نے ایسا منظر تو کبھی نہیں دیکھا کہ آپ نماز پڑھ رہی تھیں، بکریاں چر رہی تھیں، اور بھیڑیے بیٹھے ہوئے تھے۔ اور وہ بکریوں کو کچھ بھی نہیں کہہ رہے تھے۔ مجھے اس کی راز سمجھ میں نہیں آرہی، وہ کہنے لگی، عبدالواحد!!! یہ بات سمجھنی آسان ہے کہ جس دن سے میں نے اپنے پروردگار سے صلح کر لی ہے اس دن بھیڑیوں نے میری بکریوں سے صلح کر لی ہے..... تو معلوم ہوا کہ ”فاذ کروانی اذکرکم“ کا ایک مطلب یہ بنا کہ اے بندو! تم مجھ سے صلح کر لو میں مخلوق کی تمہارے ساتھ صلح کر دوں گا۔ (خطبات ذوالفقار: ص ۴۵ ج ۷)

ساری چمک دمک تو انہی موتیوں سے ہے  
آنسو نہ ہو تو عشق میں کچھ آبرو نہیں

محبت میں باہر آنے نہیں دیتے

ایک آدمی نے مچھلی خریدی اور ایک مزدور سے کہا کہ گھر پہنچا دو تو اتنی مزدوری مل جائے گی۔ مزدور نے کہا بہت اچھا تاہم اگر راستے میں نماز کا وقت ہو گیا تو میں پہلے نماز پڑھوں گا پھر مچھلی پہنچاؤں گا۔ اس آدمی نے رضا مندی کا اظہار کیا۔ جب چلے تو کافی دور جا کر اذان ہوئی، مزدور نے کہا کہ حسب وعدہ میں تو نماز پڑھوں گا۔ آدمی نے کہا بہت اچھا میں مچھلی کے پاس کھڑا ہوتا ہوں تم جلدی سے نماز پڑھ کر آ جاؤ۔ مزدور مسجد میں داخل ہوا اور نماز پڑھنے میں مشغول ہو گیا۔ جب دوپہر کے لوگ نماز پڑھنے نکل آئے تو بھی یہ مزدور نماز

پڑھ رہا تھا۔

اس آدمی نے دیکھا کہ بہت دیر لگ گئی تو آواز دینے لگا۔ اے میاں اتنی دیر ہو گئی۔ تمہیں کون باہر آنے نہیں دیتا۔ اس مزدور نے جواب دیا کہ جناب جو آپ کو اندر نہیں آنے دیتا وہی مجھے باہر نہیں جانے دیتا۔ سبحان اللہ عشق و محبت والوں کا عجیب حال ہوتا ہے۔ وہ نماز میں یوں محسوس کرتے ہیں جیسے اپنے محبوب حقیقی سے راز و نیاز کی باتیں کر رہے ہوں۔ (عشق الہی ص ۴۴)

### اس کو محبت نہ ہوتی تو توفیق تہجد نہ دیتا.....

ایک شخص بازار جا رہا تھا اس نے دیکھا ایک باندی کا مالک اسے بیچ رہا ہے مگر خریدار کوئی نہیں۔ وہ باندھی دیکھنے میں بہت دہلی پتلی سی نظر آ رہی تھی۔ اس شخص نے اس باندی کو معمولی داموں میں خرید لیا۔ جب رات کو آنکھ کھلی تو اس نے دیکھا کہ وہ باندی تہجد کی نماز پڑھ کر دعا کر رہی ہے اور کہہ رہی ہے کہ اے اللہ! آپ کو مجھ سے محبت رکھنے کی قسم۔ اس شخص نے ٹوکا کہ یوں نہ کہو اے اللہ مجھے تجھ سے محبت رکھنے کی قسم۔ یہ سن کر وہ باندی بگڑ گئی اور کہنے لگی میرے آقا، اگر اللہ تعالیٰ کو مجھ سے محبت نہ ہوتی تو مجھے ساری رات مصلے پر نہ بیٹاتا اور آپ کو یوں بیٹھی نیند نہ سلاتا۔ یہ کہہ کر اس باندی نے رو رو کر دعا کی کہ اے اللہ! اب تک میرا معاملہ پوشیدہ تھا اب مخلوق کو پتہ چل گیا ہے تو مجھے اپنے پاس بلا لے چنانچہ وہیں مصلے پر بیٹھے بیٹھے اس کی روح پروزا کر گئی..... (عشق الہی ص ۴۴)

یہ بازی عشق کی بازی ہے جو چاہو لگا دو ڈر کیسا  
گر جیت گئے تو کیا کہنے گر ہار گئے تو مات نہیں

### حضرت معروف کرخی رحمۃ اللہ علیہ پر محبت الہی

کتا بوں میں لکھا ہے حضرت سری سقطی رحمۃ اللہ علیہ نے ایک مرتبہ خواب میں دیکھا اور انہیں قیامت کا منظر دکھایا گیا، انہوں نے دیکھا کہ قیامت کا دن ہے، لوگ اللہ رب العزت

کے حضور کھڑے ہیں اور ان میں ایک آدمی ہے جو اللہ کی محبت میں مست ہے اور دیوانہ ہے اور دیوانوں کی طرح اللہ رب العزت کی یاد میں لگا ہوا ہے، پوچھا گیا کہ یہ کون ہے؟ تو اللہ رب العزت نے فرمایا، اے اہل موقف! اے یہاں کھڑے ہونے والے لوگو! تم اس بندے کو حیران ہو کر دیکھ رہے ہو، یہ میرا بندہ معروف کرنی ہے، اس پر میری محبت کا جذبہ طاری ہے، اس کو اس وقت تک سکون نہیں ملے گا جب تک کہ میرا دیدار نہیں کر لے گا، لہذا اللہ رب العزت ان کو اپنا دیدار عطا فرمائیں گے تب ان کے جسم کو سکون پیدا ہوگا۔

(خطبات ذوالفقار ص ۳۰۰، ج ۵)

## اہلتے تیل میں کباب بننا

ایک مرتبہ دو تابعین رحمہم اللہ علیہم کسی جہاد میں دشمن کے ہاتھوں گرفتار ہوئے۔ فوجیوں نے انہیں اپنے بادشاہ کے سامنے پیش کیا۔ بادشاہ عیسائی مذہب سے تعلق رکھتا تھا جب اس نے ان دونوں حضرات کے چہروں کو دیکھا تو ان پر جو انمردی اور شجاعت کے نمایاں اثرات دیکھے۔ اس کا جی چاہا کہ ان دونوں کو قتل کرنے کے بجائے میں ان کو اپنے دین پر آمادہ کر لوں تو یہ میری فوج کے سپہ سالار بن سکتے ہیں۔ چنانچہ اس نے دونوں حضرات کو سبز باغ دکھائے کہ اگر تم ہمارے دین کو قبول کر لو تو تمہیں زندگی کی ہر آسائش اور سہولت مہیا کر دی جائے گی۔ جس خوبصورت لڑکی سے چاہیں گے شادی کر دی جائے گی۔ مزید برآں فوج میں اعلیٰ عہدہ پر تعینات کر دیا جائے گا۔ ان حضرات نے کہا یہ فانی دنیا کی چیزیں کوئی وقعت نہیں رکھتیں۔ ہم اپنے دین سے ہرگز ہرگز نہیں پھریں گے۔ بادشاہ نے جب دیکھا کہ اس طرح تو دال گلتی نظر نہیں آتی تو اس نے ڈراؤ دھمکاؤ کا بہانہ کیا اور کہا کہ اگر تم نے میری بات نہ مانی تو تمہیں اہلتے تیل میں ڈال کر بھون دیا جائے گا۔ ان حضرات نے فرمایا ”فاقض ما انت قاض“ (تو کر جو کر سکتا ہے) اس نے حکم دیا کہ ایک لوہے کے بڑے کڑاہ میں تیل کو گرم کیا جائے۔ تھوڑی دیر میں آگ بھڑکا کر تیل کو خوب ابال دیا گیا۔ بادشاہ نے دونوں سے آخری مرتبہ پوچھا کہ تم اپنا دین بدل لو تو تمہیں آزاد کر دیا جائے گا اگر نہیں تو



پھر اس تیل میں جل کر کباب بننا پڑے گا۔ انہوں نے واضح الفاظ میں انکار کیا تو بادشاہ کے اشارے پر ان دونوں میں ایک کو اٹھا کر ابلتے تیل میں ڈال دیا گیا۔ بس چشم زدن میں چند بخارات اٹھے وہ کباب بن گئے۔ بادشاہ نے دوسرے تابعی کی طرف دیکھا تو ان کی آنکھوں سے آنسو گر رہے تھے۔

بادشاہ سمجھا کہ یہ خوف زدہ ہو گیا ہے اب شاید اپنا دین بدل لے۔ چنانچہ اس نے بڑے ہمدردانہ لہجے میں کہا کہ تمہارے ساتھی نے میری بات نہیں مانی تو دیکھو اس کا انجام کیا ہوا۔ اب تم اگر میری بات مان لو تو تمہیں تیل میں نہیں ڈالا جائے گا۔ وہ تابعی فرمانے لگے اوبد بخت کیا تو سمجھتا ہے کہ میں موت سے گھبرار ہا ہوں، ہرگز ہرگز ایسا نہیں۔ بادشاہ نے پوچھا کہ پھر تم روئے کیوں۔ تابعی نے جواب دیا کہ مجھے یہ خیال آیا تھا کہ میری ایک جان ہے تم مجھے تیل میں ڈال دو گے تو یہ ختم ہو جائے گی۔ اے کاش کہ میرے بدن پر جتنے بال ہیں میری اتنی جانیں ہوتیں تو مجھے اتنی بار تیل میں ڈلواتا اور میں اتنی جانوں کا نذرانہ اپنے اللہ کے سپرد کر دیتا۔

وہ یار ہم نے قدم قدم تمہیں داستاں بنا دیا  
جور کے تو وہ کوہ گراں تھے ہم جو چلے تو جاں سے گذر گئے

### حضرت شبلی رحمۃ اللہ علیہ کے محبت الہی پر واقعات

واقعہ نمبر ۱۔ ایک مرتبہ آپ تنہائی میں بیٹھے ذکر الہی میں مشغول تھے کہ ایک سالک نے آکر کہا کہ مجھے اللہ تعالیٰ سے واصل کر دیجئے۔ آپ نے فرمایا، اللہ سے؟ آپ کی زبان سے اللہ کا لفظ اتنی محبت سے نکلا کہ نوجوان کے دل کو چیر کر رکھ دیا اور اس نے وہیں گر کر جان دے دی۔ آپ پر قتل کا مقدمہ درج کر دیا گیا، گرفتار ہو گئے۔ قاضی کی عدالت میں پہنچے تو قاضی نے پوچھا شبلی! تم نے ایک نوجوان کو قتل کیا ہے۔ فرمایا ہرگز نہیں۔ اس نوجوان نے کہا تھا کہ مجھے اللہ سے واصل کر دیجئے میں نے فقط کہا ”اللہ سے“ اور وہ اس لفظ کی تاب نہ لاسکا۔ جب قاضی صاحب نے آپ کی زبان سے اللہ کا لفظ سنا تو اس نے اپنے دل پر عجیب تاثیر

محسوس کی۔ پس اس نے مقدمے سے باعزت بری کر دیا۔

واقعہ نمبر ۲۔ آپ کی عادت مبارکہ تھی کہ جو شخص آپ کے سامنے اللہ تعالیٰ کا نام لیتا آپ اس کے منہ میں شیرینی ڈالتے۔ ایک شخص نے وجہ دریافت کی تو فرمایا کہ جو شخص میرے محبوب کا نام لے میں اس منہ کو شیرینی سے نہ بھر دوں تو اور کیا کروں۔ سبحان اللہ۔

واقعہ نمبر ۳۔ ایک دن لوگوں نے دیکھا حضرت شبلی رحمۃ اللہ علیہ ہاتھ میں تلواریں لئے غصے میں بھرے ہوئے ایک جگہ کھڑے ہیں۔ پوچھا کہ شبلی رحمۃ اللہ علیہ کیا بات ہے فرمایا کہ جو شخص میرے سامنے اللہ کا نام لے گا میں اسے قتل کر دوں گا۔ پوچھا کہ کیوں؟ فرمایا مجھے اب معلوم ہوا ہے کہ لوگ میرے محبوب کا نام غفلت سے لیتے ہیں اور میرے نزدیک محبوب حقیقی کا نام غفلت سے لینا کفر ہے۔

واقعہ نمبر ۴۔ ایک دن آپ کہیں جا رہے تھے کہ بچے آپ کے پیچھے لگ گئے اور آپ کو مجنون سمجھ کر تنگ کرنے لگے۔ آپ ان کی طرف توجہ دیئے بغیر چلے جا رہے تھے۔ ایک لڑکے نے کنکراٹھا کر آپ کی طرف پھینکا جو آپ کی پنڈلی پر لگا حتیٰ کہ خون نکلنے لگا۔ ایک شخص نے یہ منظر دیکھا تو بچوں کو ڈانٹ ڈپٹ کر بھگا دیا اور آپ کے قریب ہوا کہ زخم کو صاف کر دے مگر یہ دیکھ کر حیران ہوا کہ آپ کے جسم سے خون کا قطرہ زمین پر گرنا تھا اس سے اللہ کا لفظ بن جاتا تھا سبحان اللہ۔ اس جسم میں محبت الہی کتنی کوٹ کوٹ کر بھری ہوگی کہ جس سے خون کا قطرہ زمین پر گرتے ہی اللہ کا لفظ بن جاتا تھا۔

واقعہ نمبر ۵۔ ایک مرتبہ آپ وضو کر کے نماز پڑھنے کے لئے مسجد جا رہے تھے کہ آپ کے دل میں الہام ہوا۔ شبلی! تو ایسا گستاخانہ وضو کر کے ہمارے گھر کی طرف جا رہا ہے۔ آپ اس وقت واپس مڑے کہ دوبارہ وضو کروں، الہام ہوا کہ ”شبلی ہمارا در چھوڑ کر کدھر جائے گا“ آپ نے وجد میں آکر زور سے کہا اللہ۔ الہام ہوا کہ ”شبلی! تو ہمیں اپنا جوش دکھاتا ہے“ آپ خاموش ہو گئے، الہام ہوا کہ شبلی! ”تو ہمیں اپنا صبر دکھاتا ہے“ آپ نے دعا کے لئے ہاتھ اٹھائے اور رونا شروع کر دیا۔ درحقیقت اللہ تعالیٰ آپ رحمۃ اللہ علیہ کو عاجزی کرتے

ہوئے دیکھنا چاہتے تھے۔

واقعہ نمبر ۶۔ ایک مرتبہ آپ کے دل میں الہام ہوا کہ ”شبلی! تو چاہتا ہے کہ میں تیرے عیب لوگوں کے سامنے ظاہر کر دوں تاکہ تمہیں کوئی منہ لگانے والا نہ رہے“ آپ بھی ناز کی کیفیت میں تھے، عرض کیا اے اللہ! کیا آپ چاہتے ہیں کہ میں آپ کی رحمت کھول کر لوگوں پر ظاہر کر دوں تو آپ کو دنیا میں کوئی سجدہ کرنے والا نہ رہے۔ فوراً الہام ہوا ”شبلی تو میری بات کرنا نہ میں تیری بات کروں گا“

ان واقعات سے اندازہ لگایا جاسکتا ہے کہ جن لوگوں نے ریاضیت کی بھٹی میں اپنے نفس کو ڈال کر کندن بنالیا ہوا ان کے دلوں میں اللہ تعالیٰ سے کتنی محبت ہوتی ہے۔

## ایک معصومانہ سوال

ایک مرتبہ سیدنا حسین رضی اللہ عنہ نے اپنے بچپن میں حضرت علی رضی اللہ عنہ سے سوال کیا کہ آپ کو اللہ تعالیٰ سے محبت ہے۔ فرمایا ہاں۔ پوچھا کہ میرے نانا جی سے محبت ہے؟ فرمایا ہاں۔ پوچھا کہ میری امی سے محبت ہے؟ فرمایا ہاں۔ پوچھا کہ مجھ سے محبت ہے؟ فرمایا ہاں۔ سیدنا حسین رضی اللہ عنہ نے بڑی معصومیت سے کہا ابو! آپ کا دل تو گودام ہوا۔ دل میں تو ایک کی محبت ہونی چاہئے آپ نے اتنی محبتیں جمع کر رکھی ہیں۔ حضرت علی رضی اللہ عنہ نے سمجھایا کہ بیٹے تمہارا سوال بہت اچھا ہے مگر تمہارے نانا جی، تمہاری والدہ اور تم سے اس لئے محبت ہے کہ اللہ تعالیٰ نے ایسی محبت کرنے کا حکم دیا ہے پس یہ سب محبتیں درحقیقت محبت الہی کی ہی شاخیں ہیں۔ یہ سن کر سیدنا حضرت حسین رضی اللہ عنہ مسکرائے کہ اب بات سمجھ میں آگئی ہے۔

## سمنون محبت کا حال

حضرت سمنون محبت بڑے خوبصورت نوجوان تھے عشق الہی میں ہر وقت سرشار رہتے تھے۔ ایک مرتبہ لوگوں نے دعائے نصیحت کی درخواست کی، آپ نے محبت الہی کی اہمیت پر

بیان کرنا شروع کر دیا۔ اتنے میں ایک چڑیا آ کر آپ کے کندھے پر بیٹھ گئی پھر تھوڑی دیر بعد آپ کی گود میں بیٹھ گئی۔ آپ محبت الہی کی باتیں کرتے رہے تو وہ چڑیا پھڑکتی رہی حتیٰ کہ اس نے گود ہی میں جان جان آفرین کے سپرد کردی۔ لوگوں نے آپ کا نام سمنون محبت رکھ دیا۔

## دو سال تک نام یاد نہ ہوا

حضرت مولانا اصغر حسین کاندھلوی رحمۃ اللہ علیہ کے نانا شیخ احمد حسن رحمۃ اللہ علیہ بڑے باخدا لوگوں میں سے تھے۔ جب دارالعلوم دیوبند کا سنگ بنیاد رکھنے کا وقت آیا تو حضرت نانوتوی رحمۃ اللہ علیہ نے اعلان کیا کہ دارالعلوم کا سنگ بنیاد میں ایسی ہستی سے رکھواؤں گا جس نے ساری زندگی کبیرہ گناہ تو کیا گناہ کرنے کا ارادہ بھی نہیں کیا۔ لوگ یہ سن کر حیران ہو گئے۔ پھر حضرت نانوتوی رحمۃ اللہ علیہ نے شیخ احمد حسن رحمۃ اللہ علیہ سے درخواست کی کہ وہ دارالعلوم کا سنگ بنیاد رکھیں۔ حضرت شیخ احمد رحمۃ اللہ علیہ کثرت ذکر کی وجہ سے اکثر اوقات عالم جذب میں ہوتے تھے۔ آپ کے ایک داماد کا نام تھا اللہ کا بندہ۔ وہ آپ کی خدمت میں دو سال تک رہا اور آپ کو اس کا نام یاد نہ ہوا۔ جب کبھی وہ سامنے سے گزرتا تو آپ پوچھتے ارے میاں! تم کون ہو؟ وہ عرض کرتا کہ اللہ کا بندہ ہوں، آپ فرماتے کہ ارے میاں! سبھی اللہ کے بندے ہیں تم کون ہو؟ وہ عرض کرتا کہ حضرت! میں آپ کا داماد اللہ کا بندہ ہوں۔ فرماتے اچھا اچھا۔ دو سال تک یہی سوال و جواب ہوتے رہے مگر اللہ تعالیٰ کا نام دل پر اتنا چھپا چکا تھا کہ اب کسی کا نام یاد نہ ہوتا تھا۔

## جگر مراد آبادی کی سچی توبہ

استاد جگر مراد آبادی اپنے وقت کے مشہور و معروف شاعر گزرے ہیں۔ ابتداء میں سے نوش ہی نہیں بلا نوش تھے۔ اپنے تخیلات کی دنیا میں مست رہتے تھے۔ اشعار کی بندش ایسی ہوتی تھی کہ گویا مضامین کے ستارے آسمان سے توڑ کر لائے ہیں۔ ایک مرتبہ عبدالرب نشتر سے ملنے ان کے دفتر گئے تو چہڑا اسی نے معمولی لباس دیکھ کر انہیں دفتر میں داخل ہونے

سے منع کر دیا۔ استاد جگر نے انہیں سمجھانے کی کوشش کی کہ میرا گورنر صاحب سے دوستانہ تعلق ہے۔ مگر چڑا اسی ماننے کے لئے تیار نہ ہوا۔ چنانچہ استاد جگر نے ایک چھوٹی سی پرچی پر لکھا۔

نشر کو ملنے آیا ہوں میرا جگر تو دیکھ

اور چڑا اسی سے کہا یہ صاحب کو صرف دکھا دو۔ جب عبدالرب نے پرچی دیکھی تو سمجھ گئے کہ نشر اور جگر کو اتنے پیارے طریقے سے ایک مصرعے میں جمع کرنا عام بندے کا کام نہیں، ہونہ ہو یہ استاد جگر ہوں گے۔ چنانچہ وہ ملنے کے لئے خود دفتر سے باہر تشریف لائے۔ چڑا اسی ہکا بکارہ گیا۔

ایک مرتبہ استاد جگر کی ملاقات ایک مشاعرے میں حضرت خواجہ مجذوب الحسن رحمۃ اللہ علیہ سے ہوئی۔ حضرت مجذوب کا کلام سن کر جگر صاحب بہت متاثر ہوئے کہ انگریزی تعلیم، اونچا عہدہ مگر دل میں محبت الہی کوٹ کوٹ کر بھری ہوئی ہے۔ حضرت مجذوب رحمۃ اللہ علیہ سے پوچھا کہ جناب آپ کی ترکیسے مس ہوئی (مسٹر کی ٹرس ہو گئی)۔ حضرت مجذوب رحمۃ اللہ علیہ نے فرمایا کہ حضرت اقدس تھانوی رحمۃ اللہ علیہ کی نظر کی میا اثر کی وجہ سے۔ استاد جگر نے کہا کہ اچھا۔ حضرت مجذوب رحمۃ اللہ علیہ نے فرمایا کہ آپ اگر ملنا چاہیں تو میں ملاقات کا بندوبست کر دیتا ہوں۔ استاد جگر نے کہا میں ملنے کے لئے چلوں گا تو سہی مگر وہاں جا کر بھی پیوں گا۔ حضرت مجذوب رحمۃ اللہ علیہ نے حضرت اقدس تھانوی رحمۃ اللہ علیہ سے پوچھا آپ نے فرمایا کہ خانقاہ تو ایک عوامی جگہ ہے وہاں مے نوشی کی اجازت کا سوال ہی پیدا نہیں ہوتا البتہ میں جگر صاحب کو اپنے ذاتی مکان میں مہمان کی حیثیت سے ٹھہراؤں گا وہاں پر تنہائی میں وہ جو چاہیں کریں۔ حضرت مجذوب رحمۃ اللہ علیہ استاد جگر کو ایک دن لے گئے، ولی کامل کی تھوڑی دیر کی صحبت نے دل کی دنیا بدل دی استاد جگر نے حضرت تھانوی رحمۃ اللہ علیہ سے تین دعائیں کروائیں۔ پہلی دعایہ کہ میں شراب نوشی ترک کر دوں، دوسری دعایہ کہ میں سنت رسول اللہ ﷺ کو چہرے پر سجالوں، تیسری یہ کہ میں حج کر لوں۔ جب واپس

آئے تو شراب نوشی ترک کر دی اور سنت رسول اللہ ﷺ چہرے پر سجالی۔ لوگ ان کی زندگی میں اتنی بڑی تبدیلی آ جانے پر حیران ہوتے اور ملنے کے لئے آتے۔ استاد جگر نے اپنے بارے میں خود ہی ایک شعر بنا دیا۔

چلو دیکھ آئیں تماشا جگر کا

سنا ہے کہ وہ کافر مسلمان ہوا ہے

شراب نوشی یک دم ترک کر دینے سے استاد جگر کی طبیعت کافی خراب ہو گئی۔ استاد جگر کو ڈاکٹروں نے کہا کہ آپ آہستہ آہستہ یہ عادت چھوڑتے تو اچھا تھا۔ انہوں نے کہا کہ جب چھوڑنے کی نیت کر لی تو یک دم چھوڑنا اچھا ہے اب اگر موت بھی آگئی تو انشاء اللہ تو بہ قبول ہو جائے گی۔ آخرت اچھی ہو جائے گی۔ استاد جگر پر محبت الہی کا غلبہ ہونا شروع ہو گیا۔ یہ مشائخ کے ساتھ قلبی رابطے کی تاثیر تھی حتیٰ کہ یہ محبت کا اثر ان کے کلام سے بھی ظاہر ہونے لگا۔ بعض اشعار تو بڑے غضب کے ہیں۔ مثلاً

میرا کمال عشق میں اتنا ہے اے جگر

وہ مجھ پر چھا گئے میں زمانے پر چھا گیا

یہ موج و دریا یہ ریگ و صحرا یہ غنچہ و گل یہ ماہ و انجم

ذرا جو وہ مسکرا دیئے ہیں یہ سب کے سب مسکرا رہے ہیں

### شب بھر کا مراقبہ

حضرت مولانا حسین علی واں بھجراں والے حضرت خواجہ سراج الدین رحمۃ اللہ علیہ کے خلیفہ مجاز تھے۔ ان کی خانقاہ میں یہ معمول ہوتا تھا کہ عشاء کی نماز سے فارغ ہو کر حضرت ساری رات جماعت کو مراقبہ کرواتے۔ جماعت کے لوگوں کو اجازت تھی کہ جو تھک جائے وہ اٹھ کر چلا جائے۔ چنانچہ جب لوگ تھک جاتے تو ایک ایک کر کے جاتے رہتے حتیٰ کہ جب وہ آدھی رات گزر چکی ہوتی تو آپ مراقبہ سے سر اٹھاتے دیکھتے کہ سامنے تو کوئی دوسرا نہیں ہے تو آپ اٹھ کر تہجد کی نیت باندھ لیتے۔ پوری رات یاد الہی میں بسر ہو جاتی۔

جی ڈھونڈتا ہے پھر وہی فرصت کہ رات دن  
بیٹھے رہیں تصور جاں کئے ہوئے

## موت کے وقت محبت رکھنے والوں کی حالت

عاشق صادق کی ساری زندگی موت کی تیاری کرنے میں گزرتی ہے کیونکہ موت ایک  
پل ہے جس پر گزر کر وصال یار ہوتا ہے پس جب موت کا وقت قریب آتا ہے تو اس پر خوشی  
کی کیفیت طاری ہو جاتی ہے

شکر اللہ کہ نمر دیم و رسیدیم بدوست  
آفریں باد بریں ہمت مردانہ ما  
(اللہ تعالیٰ کا شکر ہے کہ میں مرا نہیں بلکہ دوست تک پہنچ گیا، میرے مردانہ ہمت کو  
شباباش دو)

اسے جب خیال آتا ہے کہ آج امتحان کی گھڑیاں ختم ہوں گی اور موت ایک پل کی مانند  
ہے جو ایک دوست سے ملا دیتی ہے تو اس کی خوشی کی انتہا نہیں رہتی۔  
ہیں سرور وصل سے لبریز مشتاقوں کے دل  
کر رہی ہیں آرزوئیں سجدہ شکرانہ آج

عاشق صادق کی موت کا وقت قریب آتا ہے تو دوست احباب طبیب کو بلاتے ہیں  
تاکہ اس کو بیماری سے شفا کے لئے دوا دی جاسکے۔ جب کہ مرنے والے کی کیفیت یہ ہوتی  
ہے کہ آج موت سے زیادہ اکسیر دوا کوئی نہیں ہے۔

از سر بالیں من بر خیز اے ناداں طبیب  
درد مند عشق را دارد بجز دیدار نیست  
(اے نادان طبیب میرے سر ہانے سے اٹھ جا، عشق کے درد مند کے لئے دیدار کے  
سوا اور کوئی علاج نہیں)

موت کے قریب عاشق کی بعض اوقات ایسی کیفیت ہوتی ہے جیسا کہ وہ ایک تھکا ماندہ

سائل ہے جو نخی کے دروازے تک آپہنچا اور اب وہ دروازہ کھلے گا تو محبوب اس کے دامن کو گوہر مراد سے بھر دے گا۔

مفلسا نیم آمدہ در کوئے تو  
شینا لہ از جمال روئے تو  
دست بکشا جانب زنبیل ما  
آفریں بردست و بر بازوئے تو

(ہم مفلس ہیں تمہاری گلی میں آئے ہیں، اللہ کے واسطے اپنے حسن سے کچھ عطا کیجئے۔  
اپنے ہاتھ کو ہمارے کشکول کی طرف بڑھائیں تمہارے ہاتھوں اور بازوؤں پر آفریں ہو)  
عاشق صادق کی آخری تمنا یہی ہوتی ہے کہ اسے نماز کے سجدے میں موت آجائے یا  
مدینہ طیبہ میں موت آئے تاکہ اس کی بے قراری کو ہمیشہ کے لئے قرار آجائے۔

جان ہی دے دی جگر نے آج پائے یار پر  
عمر بھر کی بے قراری کو قرار آ ہی گیا

موت کے وقت عشاق کی کیفیت درج ذیل واقعات سے واضح ہو سکتی ہے۔

۱۔ حضرت شیخ نجم الدین کبری رحمۃ اللہ علیہ کے سامنے پڑھا گیا۔ جان بدہ، جان بدہ، جان  
بدہ، (جان دے دو، جان دے دو، جان دے دو) اور یہ کہہ کر فوت ہو گئے۔

۲۔ ایک عاشق صادق طواف کعبہ کے لئے اپنے گھر سے روانہ ہوئے۔ جب اس کی نظر  
بیت اللہ شریف پر پڑی تو عجیب کیفیت میں یہ شعر پڑھ کر فوت ہو گئے۔

چو رسی بکوئے دلبر بسیار جان مضطر

کہ مبادا بار دیگر نرسی بدیں تمنا

(جب محبوب کے کوچے میں پہنچ جائے تو بے قرار جان کو سپرد کر دے۔ ایسا نہ ہو کہ

دوبارہ اس تمنا کو نہ پہنچ سکے)

۳۔ محدث ابوذر رحمۃ اللہ علیہ کو ایک لاکھ احادیث اس طرح یاد تھیں۔ جس طرح عام



لوگوں کو سورۃ اخلاص یاد ہوتی ہے۔ ایک مرتبہ طلباء کو حدیث پڑھا رہے تھے کہ من کان اخر کلامہ لا الہ الا اللہ (جس کا آخری کلمہ لا الہ الا اللہ ہو) یہ کہا اور فوت ہو گئے گو یاد دخل الجنة کی عملی تصویر بن گئے۔

۴۔ حضرت خواجہ فرید الدین عطار رحمۃ اللہ علیہ ایک مرتبہ اپنی دکان پر بیٹھے ہوئے تھے ایک فقیر بے نوا داخل ہو اور چاروں طرف دیوار کے ساتھ پڑی شیشیوں کو غور سے دیکھتا رہا۔ آپ نے پوچھا کیا بات ہے تو اس نے کہا کہ آپ کی جان اتنی شیشیوں میں انکی ہوئی ہے یہ کیسے نکلے گی؟ آپ نے فرمایا میاں جیسے تمہاری جان نکلے گی ویسی ہی ہماری جان نکلے گی۔ اس فقیر نے یہ سنا تو وہیں فرش پر لیٹ کر کپڑا اپنے اوپر اوڑھ کر کہا میاں ہماری جان تو ایسے نکلے گی۔ لا الہ الا اللہ محمد رسول اللہ جب آپ نے قریب پہنچ کر اسے ہلایا جلایا تو دیکھا کہ وہ اپنی جان جان آفریں کے سپرد کر چکا ہے۔ آپ کے دل پر اس واقعہ کا بڑا گہرا اثر ہوا آپ کی زندگی کا رخ بدلا۔ حتیٰ کہ آپ خواجہ فرید الدین عطار رحمۃ اللہ علیہ بنے اور آپ نے تذکرۃ الاولیاء کتاب لکھی۔

(۵) حضرت سری سقطی رحمۃ اللہ علیہ ایک مرتبہ چند فقراء کے ہمراہ ذکر و شغل میں مشغول تھے کہ ایک عاشق صادق آیا اور پوچھنے لگا کہ یہاں کوئی ایسی جگہ ہے جہاں پر انسان مر سکے۔ آپ یہ سن کر حیران ہوئے اور قریبی کنوئیں اور مسجد کی طرف اشارہ کیا کہ ہاں وہ جگہ ہے۔ وہ شخص وہاں گیا کنوئیں کے پانی سے وضو کیا مسجد میں دو رکعت نماز پڑھی اور لیٹ گیا۔ جب اگلی نماز کا وقت آیا تو لوگ مسجد میں داخل ہوئے تو کسی نے ان کو جگانا چاہا کہ نماز کا وقت قریب ہے، دیکھا کہ وہ اللہ تعالیٰ کو پیارے ہو چکے تھے۔

(۶) ممشاد دینوری رحمۃ اللہ علیہ کی وفات کا وقت قریب آیا تو کسی نے دعا دی، اے اللہ! ممشاد کو جنت کی نعمتیں عطا فرما۔ آپ نے حیران ہو کر اس کی طرف دیکھا اور کہا گزشتہ بیس سال سے جنت خوب مزین کر کے میرے سامنے پیش کی جاتی رہی مگر میں نے ایک لمحہ کے لئے بھی اللہ تعالیٰ سے نظر ہٹا کر اس کی طرف نہیں دیکھا۔

(۷) حضرت ابن فارض رحمۃ اللہ علیہ کی وفات کا وقت قریب آیا تو ان کے سامنے جنت کو پیش کیا گیا تو وہ طالب دیدار مولیٰ تھے۔ انہوں نے شعر پڑھا۔

ان كان منزلتي في الحب عندكم

ما قد رايت فقد ضيعت ايامي

(اگر محبت میں میرا مرتبہ آپ کے ہاں یہ ہے جو میں نے دیکھا تو پھر میری زندگی

ضائع ہو گئی)

(۸) ایک بزرگ اپنے مرض الموت میں گرفتار تھے والدہ بھی پاس بیٹھی ہوئیں تھیں۔ ان کی چھوٹی بیٹی ان کے پاس آئی اور چاہتی تھی کہ ابو مجھ سے کھیلیں اور باتیں کریں وہ خاموش آنکھیں بند کئے لیٹے محو ذکر و فکر رہے۔ بیٹی ان سے روٹھ گئی اور اپنی دادی سے کہنے لگی کہ اب میں ابو سے نہیں بولوں گی۔ چنانچہ دادی نے ان بزرگوں سے کہا دیکھو یہ چھوٹی بیٹی آپ سے ناراض ہو گئی ہے آپ اسے منالیں۔ انہوں نے آنکھیں کھول کر دیکھا اور کہا کون بیٹی، کیسی بیٹی، ہم نے تو اپنے یار کو منالیا۔ لا الہ الا اللہ محمد رسول اللہ یہ کہہ کر فوت ہو گئے۔

(۹) ایک صحابی رضی اللہ عنہ کو میدان جنگ میں تلوار کا وار لگا تو فرمایا فزت ورب الکعبہ (رب کعبہ کی قسم میں کامیاب ہو گیا) یہ کہہ کر شہید ہو گئے۔

جان دی دی ہوئی اسی کی تھی

حق تو یہ ہے کہ حق ادا نہ ہوا

(10) ایک نوجوان مراقبہ میں مشغول تھے کہ اسی حال میں موت آ گئی۔

ایک بزرگ نے موت کے وقت کہا:

يا ليت قومي يعلمون بما غفر لي ربي و جعلني من المكرمين

(کاش کہ میری قوم کو پتہ چلتا کہ بخش دیا مجھے پروردگار نے اور مجھے عزت والوں

میں سے بنادیا)

ایک اور بزرگ نے موت کے وقت کہا:

لمثل هذا فليعمل العاملون

(اس جیسے کے لئے عمل کرنے والے عمل کریں)

(۱۱) حضرت خواجہ معین الدین چشتی اجمیری رحمۃ اللہ علیہ کی وفات ہوئی تو لوگوں نے پیشانی پر لکھا ہوا دیکھا۔

هذا حبيب الله مات في حب الله

(یہ اللہ تعالیٰ کا دوست ہے یہ اللہ ہی کی محبت میں مرا ہے)

قبر میں محبت رکھنے والوں کی حالت

جن عشاق کو موت کے وقت عنایات الہی کا ثمر نصیب ہوتا ہے ان کی قبر کے

حالات بھی عجیب و غریب ہوتے ہیں۔

لحد میں محبت الہی کا داغ لے کے چلے

اندھیری رات سنی تھی چراغ لے کے چلے

چند واقعات درج ذیل ہیں۔

☆ حضرت یحییٰ بن معاذ رازی رحمۃ اللہ علیہ سے قبر میں فرشتوں نے پوچھا کہ کیا لائے ہو؟ جواب دیا کہ میرے آقا کا فرمان عظیم الشان تھا۔ الدنيا سبحة المومن (دنیا مومن کے لئے قید خانہ ہے) اب مجھے بتاؤ کہ قید خانے سے کوئی کیا لاسکتا ہے؟ فرشتے یہ جواب سن کر چلے گئے اور قبر کو باغ بنا دیا گیا۔

☆ حضرت بایزید بسطامی رحمۃ اللہ علیہ ایک شخص کو خواب میں نظر آئے اس نے پوچھا کہ قبر میں کیا معاملہ ہوا؟ فرمایا کہ فرشتے پوچھنے لگے کہ ابو بڑھے! کیا لائے ہو؟ میں نے جواب دیا کہ جب کوئی بادشاہ کے در پر آتا ہے تو یہ نہیں پوچھتے کہ کیا لائے ہو بلکہ یہ پوچھتے ہیں کہ کیا لینے آئے ہو؟ فرشتے یہ جواب سن کر خوش ہوئے۔

☆ رابعہ بصریہ رحمۃ اللہ علیہ اپنی وفات کے بعد کسی کو خواب میں نظر آئیں اس نے

پوچھا کہ کیا بنا؟

فرمایا کہ فرشتے آئے تھے پوچھنے لگے، من ربک میں نے کہا کہ اللہ تعالیٰ سے جا کر کہہ دو کہ یا اللہ! تیری اتنی ساری مخلوق ہے اور ان میں سے تو مجھے ایک بوڑھی عورت کو نہیں بھولا، میرا تو تیرے سوا ہے ہی کوئی نہیں۔ بھلا میں تجھے کیسے بھول سکتی ہوں؟

☆ حضرت جنید بغدادی رحمۃ اللہ علیہ سے قبر میں فرشتوں نے سوال کیا کہ من ربک آپ نے فرمایا کہ میرا رب وہی ہے جس نے فرشتوں کو حکم دیا تھا کہ آدم علیہ السلام کو سجدہ کرو۔ فرشتے یہ جواب سن کر حیران ہوئے اور چلے گئے۔

☆ حضرت شیخ عبدالقادر جیلانی رحمۃ اللہ علیہ اپنی وفات کے بعد کسی شخص کو خواب میں نظر آئے، اس نے پوچھا کہ حضرت! آگے کیا بنا؟ فرمایا کہ فرشتوں نے آکر پوچھا کہ من ربک، میں نے جواب دیا تم سدرۃ المنتہی سے نیچے اتر کر (کھرب ہا کھرب میل کا فاصلہ طے کر کے) آئے اور اللہ تعالیٰ کو نہیں بھولے تو کیا میں سطح زمین سے چار فٹ نیچے آکر سب کچھ بھول جاؤں گا۔ پس میرے اوپر رحمت الہی کا دروازہ کھول کر میری قبر کو جنت بنا دیا گیا۔

حدیث پاک میں آیا ہے کہ جب مومن کو قبر میں دفن کر دیا جاتا ہے تو اللہ رب العزت فرشتوں سے فرماتے ہیں کہ یہ میرا بندہ دنیا سے تھکا ماندہ آیا ہے۔ اسے کہہ دو کہ نسیم کنومۃ العروس (دلہن کی نیند سو جا) یہاں محدثین نے ایک نکتہ لکھا ہے کہ یہ نہیں فرمایا کہ تو میٹھی نیند سو جا بلکہ یہ فرمایا گیا ہے کہ تو دلہن کی نیند سو جا اس میں راز یہ ہے کہ جب دلہن سوتی ہے تو اس کو وہی جگاتا ہے جو اس کا محبوب (خاوند) ہوتا ہے یہ بندہ قبر میں دلہن کی نیند سو رہا ہے اس کو روز محشر وہ جگائے گا جو اس کا محبوب (اللہ تعالیٰ) ہوگا۔ دلہن جاگے تو خاوند کا مسکراتا چہرہ دیکھتی ہے، یہ عاشق صادق روز محشر جب جاگے گا تو اللہ تعالیٰ کو مسکراتا دیکھے گا۔

## روز محشر محبت رکھنے والوں کی حالت

حدیث پاک میں آیا ہے کہ بعض لوگ روز محشر اس حال میں کھڑے ہوں گے کہ وہ اللہ تعالیٰ کی طرف دیکھ کر مسکرائیں گے اور اللہ تعالیٰ ان کی طرف دیکھ کر مسکرائیں گے۔ آواز

آئے گی۔

یا ایہا النفس المطمئنة ارجعی الی ربک راضیة مرضیة فادخلی فی عبادی وادخلی جنتی

(اے نفس مطمئنہ اپنے رب کی طرف لوٹ جا وہ تجھ سے راضی تو اس سے راضی پھر تو میرے بندوں

میں داخل ہو جا اور میری جنت میں چلا جا)

اللہ تعالیٰ سے محبت کرنے والوں کو بلکہ اللہ تعالیٰ کی وجہ سے آپس میں محبت کرنے والوں کو عرش کا سایہ عطا کیا جائے گا۔ یہ وہ دن ہوگا جس دن عرش کے سائے کے سوا دوسرا کوئی سایہ نہ ہوگا۔ عام لوگوں کے لئے قیامت کا دن ستر ہزار سال کے برابر ہوگا۔ جبکہ عشاق کے لئے وہ دن فجر کی دو رکعت سنتیں پڑھنے کے بقدر بنا دیا جائے گا ان کے لئے مشک و زبرجد کے ٹیلے ہوں گے جن پر وہ سیر کریں گے اور اپنے محبوب حقیقی کے جمال کا مشاہدہ کرتے رہیں گے۔

عاشقاں را با قیامت روز محشر کار نیست

عاشقاں را جز تماشائے جمال یار نیست

(عاشقوں کو قیامت کے ساتھ محشر کے دن کوئی کام نہیں عاشقوں کے لئے سوائے

محبوب کے حسن کے مشاہدہ کے کوئی کام نہیں)

بعض عشاق کا تو یہ حال ہوگا کہ جنت کے دروازے پر پہنچ کر رضوان سے کہیں گے کہ ہم دنیا میں سنا کرتے تھے کہ جنت میں ہمیں دیدار ہوگا۔ رضوان داروغہ جنت اللہ تعالیٰ سے پوچھے گا رب کریم ابھی میزان عدل قائم نہیں ہوا اور یہ لوگ جنت میں داخلہ چاہتے ہیں۔ اللہ تعالیٰ پوچھیں گے کہ اے میرے بندو! تم نے حساب کتاب تو دیا نہیں اور جنت میں جانے کے متمنی ہو۔ عشاق عرض کریں گے اے رب کریم! آپ جانتے ہیں کہ ہم نے دنیا سے رخ موڑا اور آپ سے رشتہ جوڑا تھا، ہمیں دنیاوی ناز و نعمت سے کوئی دلچسپی نہ تھی، ہم نے دنیا میں قناعت کی آپ سے محبت کرتے رہے، راتوں کو آپ کے حضور سر بسجود رہتے،

مناجات میں راز و نیاز کی باتیں کرتے غمزدوں کی طرح راتیں بسر کرتے اور آپ کی رضا جوئی کے لئے تڑپتے رہتے، جب ہماری موت آئی تو ہمارے پاس آپ کی محبت کے سوا کچھ باقی نہیں تھا۔

حضور یار ہوئی دفتر جنوں کی طلب

گرہ میں لے کے گریبان کا تار تار چلے

اب ہمارے کندھے پر تیرے در کی چٹائی کے سوا کچھ نہیں ہے۔ اللہ تعالیٰ اپنے فرشتے رضوان سے فرمائیں گے۔ رضوان! یہ لوگ میرے عشاق ہیں ان سے کیا حساب کتاب لینا، جنت کے دروازے کھول دو اور ان کو بغیر حساب کتاب کے اندر جانے دو۔ ایک روایت کا مفہوم ہے کہ وہ عشاق جو دنیا میں زہد و ریاضت اور فقر و فاقہ کی زندگی گزاریں گے قیامت کے دن اللہ تعالیٰ ان سے معذرت فرمائیں گے جیسے ایک دوست کوئی چیز نہ دینے کی وجہ سے دوسرے دوست سے معذرت کرتا ہے۔

روز محشر عشاق کا مجمع حوض کوثر کے قریب لگے گا اللہ تعالیٰ کے محبوب شفیع المذنبین رحمۃ اللعالمین ﷺ انہیں حوض کوثر سے جام بھر بھر کر پلائیں گے۔ اپنے ہر ہر امتی کو وضو، نماز کے نشانات اور اعضاء کی نورانیت سے پہچانیں گے۔ فرشتے بھی امت محمدیہ ﷺ کے ان لوگوں کو دیکھ دیکھ کر نہال ہوں گے۔

جو پہنچا حشر میں ثاقب فرشتے سب پکار اٹھے

محمد کے غلاموں کے غلاموں کا غلام آیا

روز محشر کی سختیاں کفار مشرکین، منافقین اور فاسقین کے لئے ہوں گے۔ عشاق بل صراط سے ہوا کی تیزی سے گزریں گے۔ جب جہنم کے اوپر سے گزرنے لگیں گے تو جہنم کی گرمی ان کے نور ایمان کی وجہ سے ٹھنڈک میں بدلنے لگے گی۔ جہنم پکارے گی جلدی گزر جاؤ۔

روز محشر عشاق کو اللہ تعالیٰ شفاعت کا اختیار دیں گے۔ وہ اپنے ساتھ کئی گناہ گاروں

کو لے کر جنت میں جائیں گے۔ محشر کی تختیوں سے وہ خود بھی بچیں گے اور دوسروں کے بچنے کا سبب بھی بنیں گے۔ ان کے سامنے ایک نور ہوگا جس کی روشنی میں ان کو جنت کے دروازے تک پہنچائیں گے۔

وسيق الذين اتقوا ربهم الى الجنة زمرا

(اور لے جایا جائے گا ان لوگوں کو جو اپنے رب سے ڈرے جنت کی طرف گروہ گروہ)

دنیا میں جو اپنے دلوں میں محبت الہی کو پیدا کریں گے روز محشر ان کے دلوں پر اللہ تعالیٰ خصوصی عنایت کی نظر ہوگی اس دن مال و اولاد کام نہ آئے گی۔

يوم لا ينفع مال ولا بنون الا من الى الله بقلب سليم

(جس دن نہ مال کام آئے گا اور نہ اولاد نیز نہ مگر جو اللہ کے پاس قلب سلیم کے ساتھ آئے گا)

یہ دنیا میں غربت و مسکنت کی زندگی گزارنے والے قیامت کے دن کے معزز مہمان ہوں گے۔ حدیث پاک میں آیا ہے کہ نبی ﷺ دعا مانگتے تھے۔

اللهم احيني مسكينا وامتنى مسكينا واحشرني في زمرة المساكين

(اے اللہ مجھے مسکین ہی زندہ رکھنا اور مسکین ہی وفات دینا اور مجھے مساکین کی جماعت کے ساتھ اٹھانا)

اللہ وہ دل دے جو ترے عشق کا گھر ہو

داغی رحمت کی تری اس پر نظر ہو

دل دے کہ ترے عشق میں یہ حال ہو اس کا

محشر کا اگر شور ہو تو بھی نہ خبر ہو

## محفل دیدار

چنانچہ قیامت کے دن مومن اللہ تعالیٰ کا دیدار کرے گا۔ اتنا مزہ آئے گا اتنا مزہ آئے گا کہ مومن وہاں سے جنت میں جانا ہی نہیں چاہیں گے، چنانچہ فرشتوں کو حکم ہوگا کہ ان کو جنت میں لے جاؤ۔ یہ ایسا ہی ہوگا کہ پیر صاحب کہہ بھی دیتے ہیں کہ بھئی! اب آپ یہاں سے چلے جائیں! تو عاشق لوگ ایسے ہوتے ہیں کہ وہاں سے ہلتے ہی نہیں۔ کہتے ہیں

جی پتہ نہیں کیا مقناطیسیت ہے! زمین سے ملنے کو دل ہی نہیں چاہتا۔ تو وہ کہہ بھی دیتے ہیں کہ بھی آپ اب یہاں سے چلے جائیں! محفل برخواست ہو گئی ہے، تو محبت والے وہیں بیٹھے رہتے ہیں پھر ان کو کہہ کر لے جانا پڑتا ہے اور انتظامیہ والے ان کی منتیں کر کے لے جا رہے ہوتے ہیں اور ان کی کمر پر ہاتھ پھیر کر تھپکیاں دیتے ہیں اچھا بھی! پھر آ جانا، ابھی تشریف لے جائیں تو ان کو بھیجنا پڑتا ہے۔ بالکل اسی طرح قیامت کے دن مومنوں کو کہہ دیا جائے گا کہ جنت میں چلے جاؤ! فرشتے ان کی منتیں کریں گے، مومن وہیں اللہ کے دیدار میں مست کھڑے رہیں گے۔ حدیث پاک میں آتا ہے کہ تعجب کرتا ہوں ان لوگوں پر جن کو قیامت کے دن فرشتے نور کی زنجیروں سے باندھ کر جنت میں کھینچ کر لے جائیں گے، ان کی طبیعت جانے کو نہیں کرے گی، اللہ کے دیدار میں اتنے مستغرق ہوں گے، یہ محبت ہوتی ہے۔ پھر انسان کو نماز کا مزہ، تلاوت کا مزہ اور پھر انسان کو زندگی کا مزہ آتا ہے۔

### اللہ سے اللہ کو مانگئے

عشق الہی والی نعمت جس کے حصول کے لئے ہمیں پوری زندگی عطا کی گئی۔ اس لئے اگر انسان اللہ رب العزت سے مانگے تو اللہ رب العزت کو ہی مانگے، اس کی محبت مانگے، اس کا عشق مانگے۔ آج اللہ تعالیٰ سے مال مانگنے والے بہت ہیں، کاروبار مانگنے والے بہت ہیں، گھربار مانگنے والے بہت ہیں لیکن اللہ سے اللہ کو مانگنے والے بہت تھوڑے ہیں۔ بہت تھوڑے ہیں جو اس لئے ہاتھ اٹھاتے ہوں کہ میں تجھ سے تیری رضا چاہتا ہوں، میں تیری محبت مانگتا ہوں۔ میرے دوستو! کسی نے گھربار مانگا، کاروبار مانگا، بیوی بچے مانگے یا پوری دنیا مانگ لی تو یقین کیجئے کہ اس نے کچھ نہ مانگا اور اگر اللہ کا عشق مانگا تو سب کچھ مانگ لیا۔ کیونکہ یہ سب کچھ محبت الہی کے سامنے ہیج ہے۔ اس لئے اس کو تمنا بنا کر مانگئے کہ رب کریم! ہم تیرا ایسا عشق چاہتے ہیں کہ جس کی وجہ سے ہماری رگ رگ اور ریشہ ریشہ سے گناہوں کا کھوٹ نکل جائے۔



لینک تحلووا والحویة مريرة

ولینک ترضی والانام غضاب

ولیت الذی بینی وبینک عامر

وینی و بین العالمین خراب

اے کاش! تو میٹھا ہو جائے اگرچہ ساری دنیا میرے ساتھ تلخ ہو جائے اور میرے  
اور تیرے درمیان جو رشتہ ہے کاش کہ وہ آباد ہو جائے اور میرے اور مخلوق کے درمیان جو  
رشتہ ہے وہ بے شک خراب ہو جائے۔

### رابعہ بصریہ رحمہ اللہ کی اللہ تعالیٰ سے محبت

رابعہ بصریہ رحمہ اللہ کے بارے میں آیا ہے کہ ایک دفعہ تہجد کے بعد یہ دعا مانگی۔  
اے اللہ! سورج غروب ہو چکا، رات آگئی، آسمان پر ستارے چمکنے لگ گئے، دنیا کے  
بادشاہوں نے اپنے دروازے بند کر لئے، تیرا دروازہ اب بھی کھلا ہے اس لئے تیرے  
سامنے دامن پھیلاتی ہوں۔ سچ ہے کہ اللہ تعالیٰ سے مانگنے کا مزہ بھی وہی لوگ جانتے تھے۔

### جھوٹی محبت والے

اللہ تعالیٰ نے حضرت داؤد علیہ السلام سے فرمایا، میرے ان بندوں سے کہہ دو کہ  
جھوٹا ہے وہ شخص جو مجھ سے محبت کا دعویٰ کرے اور رات آجائے تو سو جائے۔ کیا ہر عاشق  
اپنے محبوب کے ساتھ تنہائی نہیں چاہتا۔ یہ جو میری محبت کے دعوے کرتے ہیں انہیں چاہئے  
تھا کہ میرے سامنے سر بسجود ہوتے اور راز و نیاز کی باتیں کرتے۔

### شاہ فضل الرحمن گنج مراد آبادی رحمۃ اللہ علیہ کی محبت

حضرت شاہ فضل الرحمن گنج مراد آبادی رحمۃ اللہ علیہ ایک بہت بڑے شیخ تھے۔ ایک  
مرتبہ حضرت اقدس تھانوی رحمۃ اللہ علیہ تشریف لے گئے۔ حضرت نے فرمایا، اشرف علی!

جب سجدہ کرتا ہوں تو مجھے یوں لگتا ہے جیسے اللہ تعالیٰ نے میرا پیار لے لیا ہو۔ اور اشرف علی! جب قرآن پڑھتا ہوں تو یوں لگتا ہے جیسے پروردگار سے ہمکلامی کر رہا ہوں اور مجھے اتنا مزہ آتا ہے کہ جنت میں اگر کچھ حوریں میرے پاس آئیں تو میں ان سے کہوں گا، بی بی! مجھے تھوڑا سا قرآن سنا دو۔ سبحان اللہ، ان لوگوں کو کتنا مزہ آتا ہوگا!!! وہ سلسلہ نقشبندیہ کے شیخ تھے اور مراقبہ کو ”پریم پیالہ“ کہتے تھے۔ مراقبہ میں اتنا مزہ آتا تھا کہ مراقبہ کے لئے بیٹھتے تو مریدین سے فرماتے کہ آؤ! پریم پیالہ پیئیں۔

## محبت الہی کی لذتیں

امام رازی رحمۃ اللہ علیہ عجیب بات ارشاد فرمایا کرتے تھے کہ یا اللہ! دن اچھا نہیں لگتا مگر تیری یاد کے ساتھ اور رات اچھی نہیں لگتی مگر تجھ سے راز و نیاز کے ساتھ۔ سبحان اللہ۔ جی ہاں! عشق الہی والے حضرات رات کے اندھیرے کے ایسے ہی منتظر ہوتے ہیں جیسے دلہا اپنی دلہن سے ملاقات کا منتظر ہوا کرتا ہے۔ کیوں؟ اس لئے کہ ان کو لذت ملتی ہے۔ دیکھیں ایک لذت انسان کو زبان سے ملتی ہے۔ کھانے پینے سے انسان کو ایسی لذت ملتی ہے کہ کبھی مسٹر بڈگر کی طرف جارہا ہوتا ہے، کبھی چائینز سوپ کی طرف جارہا ہوتا ہے اور کبھی کسی اور چیز کی طرف۔ لہذا کچھ لذتیں انسان کی زبان کے ساتھ وابستہ ہیں۔ کچھ لذتیں انسان کی آنکھ کے ساتھ وابستہ ہیں۔ یہی وجہ ہے کہ جب کسی خوبصورت چیز یا خوبصورت منظر کو دیکھتا ہے تو لطف اندوز ہوتا ہے۔ کچھ لذتیں انسان کے کان کے ساتھ وابستہ ہیں۔ جب اچھی آواز سے تلاوت ہو رہی ہو قاری عبدالباسط، عبدالصمد پڑھ رہے ہوں تو بڑا لطف آتا ہے۔ جی چاہتا ہے کہ سنتے ہی رہیں۔ اسی طرح کچھ لذتیں انسان کے قلب کے ساتھ وابستہ ہیں۔ وہ محبت اور عشق کی لذتیں ہیں۔

جب یہ قلب تمام اعضاء کا سردار ہے تو اس سے وابستہ لذتیں بھی سب اعضاء کی لذتوں پر فائق ہوں گی۔ ہم ان لذتوں کو کیا جانیں۔ ”جہاں انیاں نہ لاڈٹھیاں اکھیاں رنگ بھریاں“ وہ کیا جانیں؟ جن کو محبت الہی کی لذتیں نصیب ہو جائیں وہ تو پھر یوں کہا

کرتے ہیں:

اللہ اللہ ایں چہ شیریں است نام  
شیر و شکر می شود جانم تمام  
اللہ اللہ یہ کتنا میٹھا نام ہے کہ جس کو لینے سے میرے بدن میں یوں مٹھاس آگئی  
جیسے چینی کو ڈالنے سے دودھ میٹھا ہو جاتا ہے۔

### نبی کریم ﷺ کی اللہ تعالیٰ سے محبت

نبی اکرم ﷺ کو اللہ رب العزت سے کیسی شدید محبت تھی! سیدہ عائشہ رضی اللہ عنہا فرماتی ہیں کہ جب اذان کی اللہ اکبر ہوتی تو نبی کریم ﷺ مجھے پہچانا چھوڑ دیتے تھے۔ میں کئی مرتبہ سامنے آتی تو آپ ﷺ پوچھتے، تم کون ہو؟ میں کہتی، عائشہ۔ پوچھتے، عائشہ کون؟ میں کہتی، حضرت ابوبکر رضی اللہ عنہ کی بیٹی ہوں۔ پوچھتے، ابوبکر کون؟ میں اس وقت پہچان لیتی کہ اب ایک نام دل میں اتنا غالب آچکا ہے کہ دنیا میں کسی اور کو یہ نہیں پہچانیں گے۔

### حضرت آسیہ رضی اللہ عنہا کے عشق و محبت کی داستان

اب آپ کو ایک ملکہ کا واقعہ بتاتا ہوں کہ اس کو اللہ تعالیٰ کے ساتھ کس قدر محبت تھی۔ اس کا نام حضرت آسیہ رضی اللہ عنہا تھا۔ وقت کے بادشاہ فرعون کی بیوی تھی۔ اللہ رب العزت نے ان کو حسن و جمال کا پیکر بنا دیا تھا، پری چہرہ بنا دیا تھا، نازک اندام بنا دیا تھا۔ اس لئے فرعون ان سے عشق کرتا تھا اور ان کے نخرے اٹھاتا تھا۔ ہر قسم کی سبوت اور آسائش موجود تھی۔ جو چاہتی کپڑے پہنتی، جیسے چاہتی گھر کو سجاتی، جیسے چاہتی آسائش کا کھانا کھاتی۔ بیسیوں نوکرانیاں ان کی خدمت کے لئے ہر وقت موجود رہتی تھیں، جب وہ آنکھ اٹھ کر دیکھتی تو نوکرانیاں بھاگ پڑتیں۔ کوئی کام نہیں کرتی تھیں، سارا دن شاہی نش میں حکم چلاتی رہتی تھیں، غرض ہر لحاظ سے آسودگی کی زندگی گزار رہی تھیں۔

اتنے میں پتہ چلا کہ اللہ نے ایک نیک بندے کو اپنا پیغمبر بنا کر بھیجا ہے۔ انہوں نے

بندوں کو ایک اللہ کی طرف بلایا۔ ان کی یہ توحید والی بات ان کے کانوں تک بھی پہنچی اور دل میں اترتی چلی گئی۔ ان کے دل نے گواہی دی کہ باتیں تو حضرت موسیٰ علیہ السلام سچی کرتے ہیں مگر میرا خاوند فرعون تو خود خدائی کا دعویٰ کرتا ہے۔ کئی دن اسی سوچ بچار میں گزر گئے کہ اب میں کیا کروں۔ دل نے گواہی دی کہ پروردگار تو اللہ ہے۔ پروردگار تو وہی ہے جو زندگی بھی دیتا ہے اور موت بھی، جبکہ میرا خاوند تو میری منت سماجت میں لگا رہتا ہے اور میری خوشنودی چاہتا ہے، بھلا یہ کیسے خدا ہو سکتا ہے۔ مگر چونکہ عورت تھیں اس لئے دوسری طرف خوف بھی آتا تھا کہ اگر میں نے کوئی بات کی تو میری یہ سب سہولتیں چھن جائیں گی اور مجھ پر مصیبتیں پڑ جائیں گی۔ لیکن دل نے گواہی دی، آسہ! یہ دنیا کی آسائشیں تھوڑی ہیں، یہ سب عارضی باتیں ہیں، آخرت کی آسائشیں اصل چیز ہے۔ حضرت موسیٰ علیہ السلام جو پیغام لے کر آئے ہیں وہی باتیں سچی ہیں۔ چنانچہ چوری چھپے اللہ رب العزت پر ایمان لے آئیں اور حضرت موسیٰ علیہ السلام کو بھی اپنے ایمان کے بارے میں بتا دیا۔

اب دل میں اللہ کی محبت آگئی سوچ کا انداز بدل گیا۔ اب رہتی تو فرعون کے پاس تھیں مگر دل فرعون سے دور ہو گیا۔ فرعون سے نفرت ہونے لگ گئی۔ محل میں رہتی تھیں مگر دل میں ایمان رچ بس چکا تھا۔ فرعون کو شروع میں تو پتہ نہ چلا۔ بالآخر ایک ایسا وقت آیا کہ فرعون کو ان کی باتوں کے انداز سے پتہ چل گیا۔ کیونکہ جب فرعون حضرت موسیٰ علیہ السلام کی باتیں کرتا تھا تو یہ بڑے غور سے سنتی تھیں۔ جب وہ اللہ تعالیٰ کی باتیں کرتا تھا اس وقت ان کے تاثرات بدل جاتے تھے۔

اک دم بھی محبت چھپ نہ سکی جب تیرا کسی نے نام لیا

جب فرعون ان کے سامنے اللہ کا نام لیتا تھا تو وہ پھڑک اٹھتیں اور اللہ تعالیٰ کی محبت کا سمندر دل میں ٹھاٹھیں مارنے لگتا۔ چنانچہ فرعون پر بات کھل گئی کہ میری بیوی تو حضرت موسیٰ علیہ السلام پر ایمان لاجچکی ہے۔ اس نے بڑا سمجھایا کہ تو ایسا نہ کر، میں تجھ سے پیار کرتا ہوں اور تجھے ہر قسم کی سہولت حاصل ہے۔ کہنے لگی کہ نہیں حقیقت تو وہی جو میرے دل میں

اتر چکی ہے۔ میں اس کو بالکل نہیں چھوڑ سکتی۔ چنانچہ باتیں ہوتی رہیں اور وقت گزرتا گیا۔ ایک دن جب فرعون بڑی محبت کا اظہار کر رہا تھا تو انہوں نے اپنے خاوند کو سمجھایا کہ جب آپ مجھ سے اتنی محبت کرتے ہیں تو میری بات مان لیں کہ آپ بھی حضرت موسیٰ علیہ السلام پر ایمان لے آئیں۔ فرعون کا دل اس وقت موم ہو گیا۔ کہنے لگا، میں جاتا ہوں ان کے پاس اور ایمان لے آتا ہوں۔ چنانچہ وعدہ کر کے چل پڑا۔ ابھی راستے ہی میں تھا کہ اسے ہامان مل گیا۔ وہ اس کا وزیر تھا، بڑا مشیر تھا۔ فرعون نے کہا کہ میں نے دل میں ارادہ کر لیا ہے کہ میں حضرت موسیٰ علیہ السلام کے پروردگار پر ایمان لے آؤں۔ ہامان یہ سن کر کہنے لگا، تو بہ تو بہ، غلام کا خادم بننے سے تو زیادہ بہتر ہے کہ آدمی آگے جا کر جہنم کے عذاب میں جل مرے۔ فرعون پر اس کی بات اثر کر گئی۔ لہذا فرعون وہیں سے واپس لوٹ گیا۔ کہنے لگا، ہاں میں غلام کا غلام نہیں بن سکتا۔ چنانچہ ایمان لانے سے انکار کر دیا۔ جب وہ منکر بن گیا تو حضرت آسیہ رضی اللہ عنہ نے اس کو لعن طعن کی کہ تو اپنے وعدے سے پھر گیا۔ جب دونوں میاں بیوی میں باتیں ہوئیں تو فرعون غصہ میں آ کر کہنے لگا کہ میں تجھے مزہ چکھا دوں گا۔ وہ کہنے لگیں پھر تو جو کر سکتا ہے کر لے۔ چنانچہ سہولتوں اور آسائشوں پہ لات ماردی اور ساری نعمتوں کو پیچھے پھینک دیا۔ کہنے لگیں، تو مجھے اپنے محل سے تو نکال سکتا ہے مگر میرے دل سے ایمان نہیں نکال سکتا۔

فرعون نے پہلے تو ڈرایا دھمکایا۔ بعد میں پھر اس کے لئے بھی ناک کا مسئلہ بن گیا۔ کہنے لگا، میں تجھے عذاب دوں گا۔ کہنے لگیں، تو جو کر سکتا ہے کر لے میں تیرا عذاب سہنے کے لئے تیار ہوں۔ چنانچہ اس نے لوگوں کو بوا یا۔ وقت کی مکہ، پری چہرہ اور نازک بدن کو تحسیٹ کر فرش کے اوپر لٹا دیا گیا۔ کہاں گئیں وہ نعمتیں، کہاں گئے وہ محلات، کہاں گئے وہ نرم بستر، کہاں گئیں وہ ہزاروں باندیاں جو ان کے اشارے کے پیچھے بھاگتی پھرتی تھیں۔ آج یہ ایسی اللہ کی بندی فرش کے اوپر تھسیٹی جا رہی ہے، بال پکڑے ہوئے ہیں، کان سے پکڑ کر تھسیٹی جا رہی ہے۔ جسم زخموں سے چور ہو چکا تھا مگر پھر بھی اپنی بات پر ڈٹی رہیں۔

جب فرعون نے دیکھا کہ چھوٹی موٹی سزا سے یہ نہیں بدلی تو اس نے کہا کہ میں تمہیں زمین پر لٹا کر تمہارے ہاتھ اور پاؤں میں میخیں ٹھونک دوں گا۔ کہنے لگیں، تو جو کر سکتا ہے کر لے۔ چنانچہ ان کو لٹا دیا گیا اور ان کے ہاتھ کو زمین کے اوپر رکھ کر درمیان میں لوہے کی ایک بڑی میخ ٹھونک دی گئی۔ تکلیف ہو رہی تھی مگر جانتی تھیں کہ یہ تکلیف اللہ کی خاطر ہے۔ پھر دوسرے ہاتھ کو اسی طرح زمین پر رکھ کر میخ ٹھونکی گئی۔ پھر پاؤں میں بھی اسی طرح زمین پر رکھ کر میخیں ٹھونکی گئیں۔ فرعون نے کہا، تمہارے جسم کے کپڑے اتار لوں گا اور پھر تمہاری کھال کو اتار دوں گا۔ کہنے لگیں تم جو کر سکتے ہو کر لو مگر میں اپنے ایمان سے باز نہیں آؤں گی۔ چنانچہ جیتے جاگتے ان کے جسم سے کھال اتارنا شروع کر دی۔ ذرا سوچئے تو سہی آج بکرے کی کھال اتاری جا رہی ہو تو نرم دل کا آدمی اس کو بھی دیکھ کر پریشان ہو رہا ہوتا ہے۔ وہ تو عورت ذات تھیں۔ زمین پر لیٹی ہوئی تھیں، ہاتھ پاؤں ہلا نہیں سکتی تھیں، سر ایک جگہ پڑا ہوا تھا اور ان کے جسم سے چاقوؤں اور ریزر کے ذریعے ان کی کھال کو جدا کیا جا رہا تھا۔ زخم لگائے جا رہے تھے، تکلیفوں پہ تکلیفیں اٹھا رہی تھیں مگر سمجھتی تھیں کہ یہ سب کچھ میرے پروردگار کی طرف سے ہے۔

اس پریشانی کے عالم میں انہوں نے اپنے پروردگار کو پکارا۔ دنیا کا تو جو ساتھی تھا وہ اب دشمن بن چکا تھا۔ اب تو اصل سہارا باقی رہ گیا تھا۔ اسی ذات کو ندادی کہ رب ابن لے عندک بیتافی الجنة اے اللہ! مجھے محل سے نکالا جا رہا ہے لیکن تو مجھے اپنے پاس محل عطا فرمادے۔ اے اللہ! یہاں فرعون نے تو اپنے سے دور کر دیا ہے مگر میں تو تیرا ساتھ چاہتی ہوں، مجھے فرعون کا ساتھ نہیں چاہئے۔ اس لئے جب بات کرنے لگیں تو یہ نہ کہا کہ اے اللہ! مجھے محل عطا کر دے بلکہ جنت سے پہلے بیتا کا لفظ کہا۔ مفسرین نے لکھا ہے کہ وہ محل تو چاہتی تھیں مگر اللہ کے پاس چاہتی تھیں۔ اپنے دلدار کے پاس چاہتی تھیں، اپنے محبوب حقیقی کے پاس چاہتی تھیں۔ اور پھر کہا ہے و نجنی من فرعون و عملہ اور مجھے فرعون سے اور اس کے عملوں سے نجات عطا فرما۔ کتنی ذہین تھیں کہ یہ نہ کہا کہ اے اللہ! مجھے فرعون سے نجات

دینا۔ کیونکہ اگر فرعون سے نجات مل بھی جاتی تو کسی اور کے پاس چلی جاتیں اور وہ بھی فرعون کی مانند ہوتا۔ اس لئے دودعا میں مانگیں۔ سبحان اللہ کیسی کامل دعا مانگی۔

## سلف صالحین کا محبت الہی میں استغراق

یہ شدید محبت انسان کی عبادات میں رنگ بھر دیتی ہے، یہ شدید محبت اس کو تنہائیوں کی لذت عطا کر دیتی ہے، یہ شدید محبت اس کو چپ کا مزہ دے دیا کرتی ہے۔ ہم چپ کا مزہ کیا جانیں؟ ہم تو ہر وقت ٹر ٹر کرنے والے ہیں، محفلوں میں ہنسنے کھیلنے والے ہیں۔ ہمیں کیا پتہ کہ رات کی تنہائیوں کا مزہ کیا ہوتا ہے، ہمیں کیا پتہ کہ خالق سے جب انسان تار جوڑ کر بیٹھتا ہے تو اس وقت کی کیفیت کی لذتیں کیا ہوتی ہیں۔ ذرا ان سے پوچھئے جن کی تار جڑ جاتی ہے۔ ان کے دل و دماغ سے غیر کا خیال بھی نکل جاتا ہے۔

ایک بزرگ کے بارے میں لکھا ہے کہ دو سال تک ان کا خادم ان کے پاس رہا لیکن حضرت کو اس کا نام ہی یاد نہ ہوا۔ جب وہ سامنے سے گزرتا تو پوچھتے، ارے میاں! تم کون ہو؟ وہ کہتے۔ حضرت! میں آپ کا فلاں خادم ہوں۔ فرماتے اچھا اچھا۔ پھر کچھ دیر بعد سامنے سے گزرتا تو پھر پوچھتے، ارے میاں تم کون ہو؟ وہ کہتے حضرت میں! آپ کا فلاں خادم ہوں پھر فرماتے، اچھا اچھا۔ سبحان اللہ۔ ایک نام دل میں ایسا اتر چکا تھا کہ دو سال تک اپنے خادم کا نام پوچھتے رہے مگر اس کا نام دل میں نہ ساسکا۔

ما ہرچہ خواندہ ایم فراموش کردہ ایم

الا حدیث یار کہ تکرار می کنیم

بعض سلف صالحین جب اذان دینے کے لئے مینارہ پر چڑھتے، اللہ اکبر کہتے اور اللہ کی جلالت شان سے مرعوب ہو کر اسی وقت گرتے اور اپنی جان جان آفرین کے سپرد کر دیتے تھے۔ آج اللہ اکبر کی آواز ہم بھی سنتے ہیں لیکن ہمارے دلوں پر اس کا اثر نہیں ہوتا۔ کیوں؟ اس لئے کہ محبت کا وہ جذبہ بیدار نہیں ہے، وہ آگ اندر ابھی لگی نہیں ہے۔ کاش! وہ آگ لگ جائے۔

## خانقاہ فعلیہ میں عاشقوں کا مجمع

ہمارے حضرت رحمۃ اللہ علیہ فرمایا کرتے تھے۔ خانقاہ فعلیہ مسکین پور شریف میں رات کو سب سالکین ایک جگہ پر سو جایا کرتے تھے۔ جب سو جاتے اور کچھ دیر گزرتی تو ان میں سے کسی ایک پر جذب طاری ہو جاتا اور وہ اونچی آواز سے اللہ اللہ کہنا شروع کر دیتا۔ اس کی آواز سن کر سب کی آنکھ کھل جاتی۔ تھوڑی دیر بعد جب اس کی طبیعت ذرا بحال ہوتی تو سو جاتے۔ ابھی سوتے ہی تھے کہ کسی اور کو جذب ہو جاتا اور وہ اللہ اللہ کہنا شروع کر دیتا، ساری رات یوں ہی سوتے جاگتے گزر جاتی۔ یہ عاشقوں کا مجمع تھا۔

## حضرت شبلی رحمۃ اللہ علیہ پر محبت الہی کا رنگ

حضرت شبلی رحمۃ اللہ علیہ کے بارے میں سنا ہے کہ جب آپ کے سامنے کوئی اللہ کا نام لیتا تھا آپ اپنی جیب میں ہاتھ ڈالتے، شیرینی نکالتے اور اس بندے کے منہ میں ڈالتے اور فرماتے کہ جس منہ سے میرے محبوب کا نام نکلے میں اس منہ کو شیرینی سے کیوں نہ بھر دوں۔

## محبت الہی میں سرمست نوجوان کے اشعار

جن میں یہ کیفیت پیدا ہو جاتی ہے وہ اللہ رب العزت سے راز و نیاز کی عجیب باتیں کرتے ہیں۔ حضرت علی ہجویری رحمۃ اللہ علیہ کشف المحجوب میں فرماتے ہیں کہ ایک آدمی عجیب عجیب اشعار پڑھتا ہوا جا رہا تھا۔

والله ما طلعت الشمس ولا غربت

الا وانت في قلبي ووسواسي

ولا جلست الى قوم احد ثم

الا وانت في حديثي بين جلاسي



ولا ذکر تک محزوناً ولا طرباً  
الا وحبک مقرون بانفاسی  
ولا هممت بشرب الماء من عطش  
الارایت خیالاً منک فی الکاس  
ولو قدرت علی الاتیان زرتکم  
سحبا علی الوجه او مشیا علی راس

ان کا ترجمہ یہ بنے گا کہ اللہ کی قسم! کبھی سورج طلوع نہیں ہوا اور کبھی غروب نہیں ہوا مگر یہ کہ تو میرے دل میں اور میرے خیال میں ہوتا ہے۔ اور میں کبھی کسی مجلس میں نہیں بیٹھا مگر یہ کہ اس مجلس میں تیرا ہی تو ذکر ہو رہا ہوتا ہے۔ اور میں نے کبھی تیرا ذکر نہیں کیا خوشی اور غم کی حالت میں مگر یہ کہ تیری محبت میرے سانسوں میں لپٹی ہوئی ہوتی ہے۔ اور میں نے کبھی پانی نہیں پیا مگر اس حال میں کہ پانی کے پیالے میں بھی تیرا ہی تصور کر رہا ہوتا ہوں۔ اور اے محبوب! اگر مجھے اجازت ہوتی تیری زیارت کو آؤں تو میں اپنے رخسار اور سر کے بل چلتا ہوا تیری ملاقات کو پہنچ جاتا۔

## محبت الہی کا عجیب اظہار

کہتے ہیں کہ مجنوں نے ہر چیز کا نام الٰہی رکھ دیا تھا اور زلیخا نے ہر چیز کا نام یوسف رکھ دیا تھا۔ اسی طرح جن کے دلوں میں محبت الہی کا جذبہ ہوتا وہ بھی ہر بات کے سامنے اللہ رب العزت کا نام لیتے ہیں۔

## خواجہ غلام فرید رحمۃ اللہ علیہ کے اشعار محبت

حضرت خواجہ غلام فرید رحمۃ اللہ علیہ کوٹ مٹھن والے محبت الہی میں پنجابی میں کچھ اشعار کہتے ہیں۔ فرماتے ہیں:

میڈا عشق دی توں میڈا یار وی توں  
 میڈا دین وی توں ایمان وی توں  
 میڈا جسم وی توں میڈی روح وی توں  
 میڈا قلب وی توں جند جان وی توں  
 میڈا کعبہ قبلہ مسجد منبر  
 مصحف تے قرآن وی توں  
 میڈے فرض فریضے حج زکوٰۃ  
 میڈی صوم صلوٰۃ اذان وی توں  
 میڈا زہد عبادت طاعت تقویٰ  
 عم وی توں عرفان وی توں  
 میڈا ذکر وی توں میڈا فکر وی توں  
 میڈا ذوق وی توں وجدان وی توں  
 میڈی آس امید تے کھٹیا وٹیا  
 میڈا تکیہ مان تران وی توں  
 میڈا دھرم وی توں میڈا بھرم وی توں  
 میڈا شرم وی توں میڈی شان وی توں  
 میڈی خوشیاں دا اسبات وی توں  
 میڈے سولان دا سامان وی توں  
 میڈی مہندی کجھل مساک وی توں  
 میڈی سرخی بیڑا پان وی توں  
 میڈا حسن تے بھاگ سہاگ وی توں  
 میڈا بخت تے نام نشان وی توں

جے یار فرید قبول کرے  
سرکار وی توں سلطان وی توں  
میڈا عشق وی توں میڈا یار وی توں  
میڈا دین وی توں ایمان وی توں

ایک جگہ ارشاد فرماتے ہیں:

الف کہو ہم بس دے میاں جی  
بے تے دی میکیوں لوڑ نہ کائی  
الف کیتم بے دس دے میاں جی  
دل وچ چاہت ہو نہ کائی  
الف لیم دل نکھس دے میاں جی  
ایں شاہت ساہت دے میاں جی  
جیندیاں مردیاں یار دی رہساں  
دسری ہور ہوں دے میاں جی  
رانجھن میڈا تے میں رانجھن دی  
روز ازل دی حق دے میاں جی  
عشقوں مول فرید نہ پھرسوں  
روز نویں ہم چس دے میاں جی

سبحان اللہ! یہ بات کون کر سکتا ہے؟ جس کا دل محبت الہی سے بھرا ہوا ہو۔ یہ بے  
اختیاری کی باتیں ہوتی ہیں۔ یہ عقل کی باتیں نہیں بلکہ عشق کی باتیں ہوتی ہیں۔ انہوں نے  
اپنے دل کو کھول کر کاغذ پر رکھ دیا تھا۔

حضرت چلاسی رحمۃ اللہ علیہ کے اشعار محبت

حضرت چلاسی رحمۃ اللہ علیہ نے تو یہاں تک کہہ دیا:

مرا طعنہ دہد واعظ بعثت  
تو ہم یک بار سوئے او نظر کن  
ورا مانند ما دیوانہ گرداں  
تکبر از دماغ او بدر کن  
چلاسی خواب در ہجراں حرام است  
شب ہجراں بفریادے سحر کن

کہ اے اللہ! ہم تیرے عشق کے طالب ہیں اور واعظ مجھے تیرے عشق کا طعنہ دیتا ہے۔ تو ذرا اس واعظ کے دل پر بھی نظر ڈال دے۔ اسے بھی میری طرح دیوانہ بنا دے اور اس کے دماغ سے تکبر کو دور کر دے۔ چلاسی! جدائی میں سو جانا حرام ہے لہذا جدائی کی یہ رات تو اس کی یاد میں روتے ہوئے گزار دے۔ سبحان اللہ۔

## محبت الہی سے ہاتھ میں تاثیر

اسی طرح کا ایک اور واقعہ کتابوں میں لکھا ہے کہ ایک بزرگ کہیں جا رہے تھے۔ راستہ میں ایک آدمی ملا۔ پوچھا کون ہو؟ کہنے لگا، میں آتش پرست (آگ پوجنے والا) ہوں۔ دونوں نے مل کر سفر شروع کر دیا۔ راستہ میں بات چیت ہونے لگی۔ اس بزرگ نے اس کو سمجھایا کہ آپ خواہ مخواہ آگ کی پوجا کرتے ہیں۔ آگ تو خدا نہیں، خدا تو وہ ہے جس نے آگ کو بھی پیدا کیا ہے۔ وہ نہ مانا۔ بالآخر ان بزرگوں کو بھی جلال آگیا۔ انہوں نے فرمایا، اچھا اب ایسا کرتے ہیں کہ آگ جلاتے ہیں اور دونوں اپنے اپنے ہاتھ اس آگ میں ڈالتے ہیں۔ جو سچا ہوگا آگ کا اس پر کچھ اثر نہیں ہوگا اور جو جھوٹا ہوگا آگ اس کے ہاتھ کو جلا دے گی۔ وہ بھی تیار ہو گیا۔ چنانچہ اس جنگل میں انہوں نے خوب آگ جلائی۔ آگ جلانے کے بعد مجوسی گھبرانے لگا۔ جب ان بزرگوں نے دیکھا کہ اب پیچھے ہٹ رہا ہے تو انہوں نے اس کا بازو پکڑ لیا اور اپنے ہاتھ میں اس کا ہاتھ لے کر آگ میں ڈال دیا۔ ان بزرگوں کے دل میں تو پکا یقین تھا کہ میں مسلمان ہوں، اور اللہ تعالیٰ میری حقانیت کو ضرور

ظاہر فرمائیں گے، دین اسلام کی شان و شوکت واضح فرمائیں گے۔ لیکن اللہ کی شان، نہ ان بزرگوں کا ہاتھ جلا اور نہ اس آتش پرست کا ہاتھ جلا۔ وہ آتش پرست بڑا خوش ہوا اور یہ بزرگ دل ہی دل میں بڑے رنجیدہ ہوئے کہ یہ کیا معاملہ ہوا۔ اللہ تعالیٰ کی طرف متوجہ ہوئے کہ اے اللہ! میں سچے دین پر تھا، آپ نے مجھ پر تو رحمت فرمادی کہ میرے ہاتھ کو محفوظ فرمالیا، یہ آتش پرست تو جھوٹا تھا، آگ اس کے ہاتھ کو جلا دیتی۔ جب انہوں نے یہ بات کہی تو اللہ تعالیٰ نے ان کے دل میں یہ بات القا فرمائی کہ میرے پیارے! ہم اس کے ہاتھ کو کیسے جلاتے جبکہ اس کے ہاتھ کو آپ نے پکڑا ہوا تھا۔ سبحان اللہ، اللہ والوں کے ہاتھوں میں ایسے برکت آ جاتی ہے۔ اسی لئے فرمایا کہ ہم رجال لا یشفی کہ وہ ایسے بندے ہوتے ہیں کہ ان کے پاس بیٹھنے والا بد بخت نہیں ہوا کرتا۔ وہ جس کام میں ہاتھ ڈالیں اللہ تعالیٰ اس کام کو آسان فرمادیتے ہیں۔ ان کے ہاتھوں میں درختوں کی ٹہنیاں ہوں اور دشمن تلواریں لے کر آئے تو وہ ٹہنیاں بھی تلواریں بن جایا کرتی ہیں۔

کافر ہے تو شمشیر پہ کرتا ہے بھروسہ  
مومن ہے تو بے تیغ بھی لڑتا ہے سپاہی

## محبت الہی کا دھن

ارشاد فرمایا: جس کام کی لگن اور دھن سوار ہو جائے اور ہر وقت اسی کی طرف دھیان لگا رہے وہ کام آسان ہو جاتا ہے، اللہ تعالیٰ کی رحمت اور محبت حاصل کرنے کے لئے بھی ضروری ہے کہ ہر وقت ہر لمحہ ہر پل اسی سوچ اور دھیان میں رہیں کہ اللہ تعالیٰ کی رحمت آرہی ہے میرے دل میں سارہی ہے اور میرا دل کہہ رہا ہے اللہ، اللہ، اللہ، انشاء اللہ دل کی کیفیت بدلے گی اور دل آہستہ آہستہ محبت الہی میں گرفتار ہو جائے گا پھر تو یہ حالت ہو جائے گی۔

شوق میری لے میں ہے شوق میری نے میں ہے  
نغمہ اللہ ہو میرے رگ و پے میں ہے

## اللہ کی محبت کیسے حاصل ہوگی

اگر محبت الہی کی تڑپ ہو، عشق ہو تو پھر معمولات بوجھ محسوس نہیں ہوتے بلکہ مزہ آتا ہے، یہ چیزیں شیخ کی صحبت میں ادب اور طلب کے ساتھ بیٹھنے سے حاصل ہوتی ہیں، شیخ تو ہر مرید پر تو جہات ڈالتا ہی رہتا ہے مگر مرید کی طلب اور محبت کی کمی بیشی سے فرق پڑ جاتا ہے

مالی داکم پانی دینا تے بھر بھر مشکاں پاوے  
مالک داکم پھل پھل لانا لاوے یا نہ لاوے

## محبت الہی آخر تو سنبھال لیتی ہے

امریکہ میں ایک نوجوان کلمہ گو مسلمان تھ دفتر میں کام کرتا تھا، دفتر میں کام کرنے والی ایک امریکن لڑکی سے اس کا تعلق بن گیا، اور اس کی محبت کا یہ تعلق اتنا بڑھا کہ اس نے یہ محسوس کیا کہ اب میں اس کے بغیر نہیں رہ سکتا، چنانچہ اس نے اس کے والدین کو پیغام بھیجا کہ میں اس سے شادی کرنا چاہتا ہوں، اس کے والدین نے کہا کہ ہماری کنڈیشن ہے کہ ہمیں عیسائی بننا پڑے گا، والدین سے قطع تعلق کرنا پڑے گا، آپ اپنے ملک واپس نہیں جایا کریں گے، جس معاشرے میں آپ رہتے ہیں اس سے بالکل آپ ملا ہی نہیں کریں گے، اگر آپ یہ شرائط پوری کر سکتے ہیں تو ہم اپنی بیٹی کی شادی کر دیں گے۔ یہ جذبات میں اس قدر مغلوب الحال تھا کہ اللہ کے اس بندے نے یہ تمام شرائط قبول کر لی، ماں باپ سے رشتہ ختم، عزیز واقارب سے رشتہ ختم، ملک سے رشتہ ختم اور جس کمیونٹی میں یہ رہتا تھا، ان سب سے رشتہ ختم، حتیٰ کہ یہ عیسائی بن کر عیسائیوں کے ماحول میں زندگی گزارنے لگ گیا، اور اس نے شادی کر لی، مسلمان بڑے پریشان کبھی کبھی وہ اس کو تلاش کرنے کی کوشش کرتے مگر یہ ان سے ملنے سے بھی گھبرایا کرتا تھا کبھی کہیں کسی کو دیکھ لیتا تھا تو دور کتر اجاتا تھا لوگ بالآخر تھک گئے، کسی نے کہا کہ اس کے دل پر مہر لگ گئی، کسی نے کہا کہ اس نے بڑا مہنگا سودا خریدا۔ ہر ایک کی اپنی اپنی باتیں تھیں۔

تین چار سال اسی حال میں گذر گئے، یہاں تک کہ دوست احباب سب کی یادداشت سے بھی نکلنے لگ گیا، بھولی بسری چیز بننا چلا گیا، ایک دن امام صاحب نے فجر کی نماز کے لئے دروازہ کھولا تو دیکھا کہ یہ نوجوان آیا اس نے وضو کیا اور مسجد میں نماز کی صف میں بیٹھ گیا، امام صاحب بڑے حیران، ان کے لئے تو یہ چیز بالکل عجیب تھی نماز پڑھائی اور اس کے بعد اس سے سلام کیا پھر اس کو لے کر اپنے حجرے میں گئے اور محبت پیار سے ذرا پوچھا کہا آج بڑی مدت کے بعد زیارت نصیب ہوئی، اس وقت اس نے اپنی حالت بتائی کہ میں نے اس لڑکی کی محبت میں اپنا سب کچھ قربان کر دیا، سب کچھ اپنا ضائع کر دیا، لیکن جس گھر میں رہتا تھا میرے اس گھر میں اللہ کا قرآن رکھا ہوتا تھا، میں جب کبھی آتا جاتا، اس پر میری نظر پڑتی، تو میں اپنے دل میں سوچتا کہ یہ میرے مولیٰ کا کلام ہے، یہ میرے اللہ کا قرآن ہے اور میرے گھر میں موجود ہے میں اپنے نفس کو ملامت کرتا۔

اعمال تو میرے برے تھے، لیکن دل مجھے کہا کرتا تھا کہ نہیں جس کا کلمہ پڑھا میں اس سے محبت ضرور کرتا ہوں اس کی نشانی میں نے اپنے گھر میں رکھی ضرور ہے، اس طرح کئی سال گذر گئے، ایک دن میں آیا اور حسب معمول میں نے گذرتے ہوئے اس جگہ پر نظر ڈالی مجھے قرآن نظر نہ آیا، میں نے بیوی سے پوچھا کہ یہاں ایک کتاب ہوا کرتی تھی وہ کہاں ہے؟

اس نے کہا کہ میں نے گھر کی صفائی کی تھی اس میں غیر ضروری چیزوں کو میں نے پھینک دیا ہے، اس نے پوچھا اس کتاب کو بھی؟ اس نے کہا ہاں، یہ وہاں سے واپس گیا اور کوڑے پھینکنے کی جگہ سے اس کتاب کو اٹھا کر لے آیا، جب لڑکی نے دیکھا کہ یہ بہت زیادہ اس کتاب کا احساس کر رہا ہے تو وہ بھی احساس کرنے لگی کہ آخر وجہ کیا ہے؟ اس نے کہا کہ بس میں اس کتاب کو رکھنا چاہتا ہوں، اس لڑکی نے جب دیکھا کہ یہ تو عربی میں ہے تو اس نے کہا کہ ہاں کوئی نہ کوئی اس کا تعلق اسلام سے ہے تو اس نے کہا کہ دیکھو یا تو اس گھر میں یہ کتاب رہے گی یا پھر میں رہوں گی، تمہیں اس میں سے کسی ایک کے بارے میں فیصلہ کرنا

ہوگا وہ کہنے لگا کہ جب اس لڑکی نے یہ کہا تو میرے لئے یہ زندگی کا عجیب وقت تھا میں نے اپنے دل سے پوچھا کہ تو نے اپنی خواہشات کی تکمیل کے لئے وہ کچھ کر لیا جو تجھے نہیں کرنا چاہیے تھا۔

آج تیرا رشتہ پروردگار سے ہمیشہ کے لئے ٹوٹ جائے گا۔ اب تو فیصلہ کر لے اب تو اس کے ساتھ رہنا چاہتا ہے، جب میں نے دل میں یہ سوچا تو دل نے یہ آواز دی کہ نہیں میں اپنے مولیٰ سے کبھی بھی نہیں کٹنا چاہتا میں نے لڑکی کو طلاق دی اور میں نے دوبارہ کلمہ پڑھا اور اب میں ہمیشہ کے لئے پکا مسلمان بن چکا ہوں۔ سوچئے اتنے غافل مسلمان کے دل میں بھی اللہ رب اعزت کی محبت کا بیج موجود ہوتا ہے۔

### محبت کی حقیقت ان سے پوچھو

اھم مانک رحمۃ اللہ علیہ کے سامنے محبت کا لفظ آیا تو فرمایا کہ اُس اس کے لفظی معنی پوچھنا ہو تو ہم بھی بتا دیں گے، شش اقسام میں یہ کونسا لفظ ہے ہفت اقسام میں کونسا ہے، باب اس کا کونسا ہے، یہ تو ہم بھی بتا دیں گے، لیکن اس کی حقیقت پوچھنی ہو تو تمہیں فلاں شیخ کے پاس جانا ہوگا، وہ تمہیں اس کی حقیقت سمجھائیں گے، اسی طرح امت کے علماء، وقت کے مشائخ کے ساتھ ایک رابطہ رکھتے۔

### حضرت شبلی رحمۃ اللہ علیہ گورنری سے فقیری تک

عباسی دور خلافت میں اسلامی حکومت کی وسعتیں لاکھوں مربع میل کے علاقے تک پھیل چکی تھیں مختلف علاقوں کے گورنر اپنے اپنے وسائل کو بروئے کار لاتے ہوئے حکومتی نظم و نسق چلا رہے تھے۔ اکثر اطراف و جوانب سے عدل و انصاف کی خبریں مل رہی تھیں، تاہم چند علاقوں کے حالات مزید بہتر بنانے کی ضرورت محسوس ہو رہی تھی، خلیفہ وقت نے سوچا کہ تمام گورنر حضرات کو مرکز میں طلب کیا جائے اور انھیں کارکردگی دکھانے والوں کو انعام و اکرام سے نوازا جائے تاکہ دوسروں کو بھی اصلاح احوال کی ترغیب ہو، چنانچہ فرمان



شاہی چند دنوں میں ہر علاقے میں پہنچ گیا کہ فلاں دن سب گورنر حضرات مراکز میں آ ہوں۔ بالآخر وہ دن آپہنچا، جس کے لئے گورنر حضرات ہزاروں میل کا سفر طے کر کے آئے تھے۔ خلیفہ وقت نے ایک خصوصی نشست میں سب کو جمع کیا۔ بعض اچھی کارکردگی دکھانے والوں کو خصوصی لطف و اکرام سے نوازا اور بقیہ حضرات کو نصیحتیں کیں۔ محفل کے اختتام پر خلیفہ نے سب حضرات کو اپنی طرف سے خلعت عطا کیا اور اگلے دن خصوصی دعوت کا اہتمام کیا۔ سب حضرات اپنی اپنی خصوصی پوشاک پہن کر اگلے دن دعوت میں آئے۔ پر تکلف کھانوں اور لذیذ پھلوں کی ضیافت سے لطف اندوز ہوئے۔ کھانے کے بعد تبادلہ خیالات اور گزارش احوال واقعی کی محفل گرم ہوئی۔ سب لوگ انتہائی خوش تھے۔ خلیفہ وقت کی خوشی بھی اس کے چہرے سے عیاں تھی۔ عین اسی وقت ایک گورنر کو چھینک آرہی تھی وہ اسے اپنی قوت سے دبا رہا تھا۔ تھوڑی دیر کی کشمکش کے بعد گورنر کو دو تین چھینکیں آئیں تھوڑی دیر کے لئے محفل کا ماحول تبدیل ہوا۔ سب لوگوں نے اس کی طرف دیکھا۔ چھینک آنا ایک طبعی امر ہے۔ مگر جس گورنر کو چھینک آئی وہ سب کی محسوس کر رہا تھا کیونکہ اس کی ناک سے کچھ مواد نکل آیا تھا جب سب لوگ خلیفہ کی طرف متوجہ ہوئے تو اس گورنر نے موقع غنیمت جانتے ہوئے اپنی خلعت کے ایک کونے سے ناک کو صاف کر لیا۔ اللہ تعالیٰ کی شان کہ عین اس لمحے خلیفہ وقت اس گورنر کی طرف دیکھ رہا تھا۔ جب اس نے دیکھا کہ اس کی عطا کردہ خلعت کے ساتھ ناک سے نکلے ہوئے مواد کو صاف کیا گیا ہے۔ تو اس غصے کی انتہا نہ رہی۔ خلیفہ نے گورنر کو سخت سرزنش کی کہ تم نے خلعت شاہی کی بے قدری کی اور سب لوگوں کے سامنے اس سے خلعت واپس لے لی اسے دربار سے باہر نکلوا دیا۔ مجلس کی خوشیاں خاک میں مل گئیں اور سب گورنر حضرات پریشان ہو گئے کہ کہیں ان کا حشر بھی اس جیسا نہ ہو۔

وزیر یا تدبیر نے حالات کی نزاکت کا خیال کرتے ہوئے خلیفہ وقت سے کہا کہ آپ محفل برخواست کر دیں، چنانچہ محفل ختم ہونے کا اعلان کر دیا گیا۔ سب گورنر حضرات اپنی رہائش گاہوں کی طرف لوٹ گئے۔ دربار میں خلیفہ اور وزیر باقی رہ گئے۔ تھوڑی دیر

دونوں حضرات خاموش رہے اور اس ناپسندیدہ واقعے پر متأسف تھے۔ .... تھوڑی دیر بعد دربان نے آکر اطلاع دی کہ نہاوند کے علاقے کا گورنر شرف باریابی چاہتا ہے خلیفہ نے اندر آنے کی اجازت دی۔ گورنر نے اندر آکر سلام کیا اور پوچھا کہ چھینک آنا اختیاری امر ہے یا غیر اختیاری امر ہے؟ خلیفہ نے سوال کی نزاکت کو بھانپ لیا اور کہا کہ تمہیں ایسا پوچھنے کی کیا ضرورت ہے جاؤ اپنا کام کرو۔ گورنر نے دوسرا سوال پوچھا کہ جس آدمی نے خلعت سے ناک صاف کی اس کی سزا یہی لازمی تھی کہ بھرے دربار میں ذلیل کر دیا جائے یا اس سے کم سزا بھی دی جاسکتی تھی؟

یہ سوال سن کر خلیفہ نے کہا تمہارے سوال سے محاسبے کی بو آتی ہے میں تمہیں تنبیہ کرتا ہوں کہ ایسی بات مت کرنا ورنہ پچھتاؤ گے۔ گورنر نے کہا بادشاہ سلامت مجھے ایک بات سمجھ میں آئی ہے کہ آپ نے ایک شخص کو خلعت پہنائی اور اس نے خلعت کی ناقدری کی تو آپ نے سردر بار اس کو ذلیل و رسوا کر دیا مجھے خیال آیا کہ رب کریم نے بھی مجھے انسانیت کی خلعت انسانی کی قدر کروں تاکہ محشر کی ذلت سے بچ سکوں۔ گورنر یہ کہہ کر اور گورنری کو لات مار کر دربار سے باہر نکل گیا۔

باہر نکل کر سوچا کہ کیا کروں تو دل میں خیال آیا کہ جنید بغدادی رحمۃ اللہ علیہ کی خدمت میں جا کر باطنی نعمت کا حاصل کرنا چاہیے۔

## شیخ شبلی رحمۃ اللہ علیہ محبت و معرفت کی دکان میں

حضرت جنید بغدادی رحمۃ اللہ علیہ کی خدمت میں پہنچے تو کہا کہ حضرت آپ کے پاس باطنی نعمت ہے۔ آپ یہ نعمت عطا کریں چاہے اس کو مفت دے دیں یا چاہیں تو قیمت طلب کریں۔ حضرت نے فرمایا کہ قیمت مانگیں تو تم دے نہیں سکو گے اور اگر مفت دیں تو تمہیں اس کی قدر نہیں ہوگی۔ گورنر نے کہا پھر آپ جو فرمائیں میں وہی کرنے کے لئے تیار ہوں۔ حضرت جنید بغدادی رحمۃ اللہ علیہ نے فرمایا کہ یہاں کچھ عرصہ رہو۔ جب ہم دل آئینے کو صاف پائیں گے تو یہ نعمت الق و عطا کر دیں گے۔ کئی مہینے کے بعد حضرت نے پوچھا

کہ تم کیا کرتے ہو۔ عرض کیا فلاں علاقے کا گورنر رہا ہوں۔ فرمایا اچھا جاؤ بغداد شہر میں گندھک کی دکان بناؤ گورنر صاحب نے شہر میں گندھک کی دکان بنائی۔ ایک تو گندھک کی بدبو اور دوسرے خریدنے والے عامۃ الناس کی بحث و تکرار سے گورنر صاحب کی طبیعت بہت بیزار ہوتی۔ چار روٹا چار ایک سال گزرا تو حضرت کی خدمت میں عرض کیا حضرت ایک سال کی مدت پوری ہو گئی ہے۔ حضرت جنید بغدادی رحمۃ اللہ علیہ نے فرمایا اچھا تم دن گنتے رہے ہو جاؤ ایک سال دکان اور چلاؤ۔ اب دماغ ایسا صاف ہوا کہ دکان کرتے کرتے سال سے زیادہ عرصہ گزر گیا مگر وقت کا حساب نہ رکھا۔ ایک دن حضرت نے فرمایا گورنر صاحب آپ کا دوسرا سال مکمل ہو گیا۔ عرض کیا پتہ نہیں۔ حضرت نے کشتول ہاتھ میں دے کر فرمایا جاؤ بغداد شہر میں بھیک مانگو۔ گورنر صاحب حیران رہ گئے۔ حضرت فرمایا اگر نعمت کے طلب گار ہو تو حکم کی تعمیل کرو ورنہ جس راستے سے آئے ہو ادھر سے واپس چلے جاؤ۔ گورنر صاحب نے فوراً کشتول ہاتھ میں پکڑا اور بغداد شہر میں چلے گئے۔ چند لوگوں کو ایک جگہ دیکھا اور ہاتھ آگے بڑھایا کہ اللہ کے نام پر کچھ دے دو، انہوں نے چہرہ دیکھا تو فقیر کا چہرہ لگتا ہی نہیں تھا۔ لہذا انہوں نے کیا کام چور شرم نہیں آتی مانگتے ہوئے۔ جاؤ محنت مزدوری کر کے کھاؤ۔ گورنر صاحب نے جلی کئی سن کر غصے کا گھونٹ پیا اور قہر درویش برجان درویش والا معاملہ۔ عجیب بات تو یہ تھی کہ پورا سال در یوزہ گری کرتے رہے کسی نے کچھ نہ دیا ہر ایک نے جھڑکیاں دیں۔ یہ باطنی اصلاح کا طریقہ تھا۔ حضرت جنید بغدادی رحمۃ اللہ علیہ گورنر صاحب کے دل سے عجب اور تکبر نکالنا چاہتے تھے۔ چنانچہ ایک سال مخلوق کے سامنے ہاتھ پھیلا کر گورنر صاحب کے دل میں یہ بات اتر گئی کہ میری کوئی وقعت نہیں اور مانگنا ہو تو مخلوق ہو تو مخلوق کے بجائے خالق سے مانگنا چاہیے۔ پورا سال اسی کام میں گذر گیا

ایک دن حضرت جنید بغدادی رحمۃ اللہ علیہ نے بلا کر کہا کہ گورنر صاحب آپ کا نام کیا ہے؟ عرض کیا شبلی، فرمایا: اچھا اب آپ جو محفل میں بیٹھا کریں۔ گویا تین سال کے

مجاہدے کے بعد اپنی مجلس میں بیٹھنے کی اجازت دی مگر شبلی رحمۃ اللہ علیہ کے دل کا برتن پہلے ہی صاف ہو چکا تھا۔ اب حضرت ایک ایک بات سے سینے میں نور بھرتا گیا اور آنکھیں بصیرت سے مالا مال ہوتی گئیں۔ چند ماہ کے اندر اندر احوال و کیفیات میں ایسی تبدیلی آئی کہ دل محبت الہی سے لبریز ہو گیا۔ بالآخر حضرت جنید بغدادی رحمۃ اللہ علیہ نے ایک دن بلایا اور فرمایا: کہ شبلی رحمۃ اللہ علیہ آپ نہاوند کے علاقے کے گورنر رہے ہیں آپ نے کسی پر زیادتی کی ہوگی، کسی کا حق دبا یا ہوگا۔

آپ ایک فہرست مرتب کریں کہ کسی کا حق آپ نے پامال کیا۔ آپ نے فہرست بنانا شروع کی۔ حضرت کی توجہات تھیں چنانچہ تین دن میں کئی صفحات پر مشتمل طویل فہرست تیار ہو گئی۔ حضرت جنید بغدادی رحمۃ اللہ علیہ نے فرمایا کہ باطن کی نسبت اس وقت تک نصیب نہیں ہو سکتی جب تک کہ معاملات میں صفائی نہ ہو۔ جاؤ ان لوگوں سے حق معاف کروا کے آؤ۔ چنانچہ آپ نہاوند تشریف لے گئے اور ایک ایک آدمی سے معافی مانگی۔ بعض نے تو جلد معاف کر دیا۔ بعض نے کہا کہ تم نے ہمیں بہت ذلیل کیا تھا ہم اس وقت معاف نہیں کریں گے۔ جب تک تم اتنی دیر دھوپ میں کھڑے نہ رہو۔ بعض نے کہا ہم اس وقت تک معاف نہ کریں گے جبکہ ہمارے مکان کی تعمیر میں مزدور بن کر کام نہ کرو، آپ ہر آدمی کی خواہش کے مطابق اس کی شرط پوری کرتے۔ ان سے حق بخشواتے رہے حتیٰ کہ دو سال کے بعد واپس بغداد پہنچے۔ اب آپ کو خانقاہ میں آئے ہوئے پانچ سال کا عرصہ گزر گیا تھا۔ مجاہدے اور ریاضت کی چکی میں پس پس کر نفس مرچکا تھا۔ ”میں“ نکل گئی تھی باطن میں تو ہی تو کے نعرے تھے۔ پس رحمت الہی نے جوش مارا اور ایک دن حضرت جنید بغدادی رحمۃ اللہ علیہ نے انہیں باطنی نسبت سے مالا مال کر دیا۔ بس پھر کیا تھا، آنکھ کا دیکھنا بدل گیا، پاؤں کا چلنا بدل گیا، دل و دماغ کی سوچ بدل گئی، غفلت کے تار و پور بکھر گئے۔ معرفت الہی سے سینہ پر نور ہو کر خزینہ بن گیا اور آپ عارف اللہ بن گئے۔

جو دنیا کی صورت پر ہوتے ہیں شیدا  
ہمیشہ وہ رنج و الم دیکھتے ہیں

## محبت کیلئے ہاں تو کہہ دیں

ایک بندے کی جھونپڑی تھی سرکنڈے کی بنی ہوئی، ایک ہاتھی والا کہیں سے آگیا ہاتھی والے نے اس جھونپڑی والے سے کہا کہ میں آپ سے دوستی کرنا چاہتا ہوں، اس نے کہا کہ جی میں تو نہیں کر سکتا، کیوں؟ اس نے کہا کہ آپ تو ہاتھی والے ہیں ہاتھی لے کر آئیں گے اور میری جھونپڑی میں تو ہاتھی آ نہیں سکتا، تو ہاتھی والا مسکرایا اور کہنے لگا کہ بس ہاتھی والا محبت کے اقرار کرنے پر اس کی جھونپڑی کو محل بنا سکتا ہے۔  
بالکل یہی معاملہ پروردگار نے قرآن پاک میں فرمادیا۔

اللہ ولی الذین امنوا، اللہ تعالیٰ دوست ہے ایمان والوں کی مثال ہاتھی والے کی طرح ہے اور مومن کی مثال جھونپڑی والے کی، اب اگر مومن ہاں کہہ دے، اللہ تعالیٰ آپ سے دوستی کرنا چاہتے ہیں ہم اس کی دوستی پر لبیک کہنا چاہتے ہیں تو آپ پروردگار ہماری جھونپڑیوں کو محل بنادیں گے اور محبت کے آداب خود سکھا کر ہمیں اپنی محبت کی نعمت خود عطا فرمادیں گے تو بڑے کی طرف سے محبت کا اشارہ ہے۔ اللہ ولی الذین امنوا، تو جب اشارہ ہے تو ہم اس کے لئے حاضر ہیں اے محبوب ہم آپ سے محبت کے لئے تیار ہیں آپ ہمیں اپنی محبت میں شامل فرما لیجئے۔

دنیا کی محفلوں سے اکتایا گیا ہوں یا رب  
کیا لطف انجم کا جب دل ہی بجھ گیا

## مجھے میرا محبوب بچائے گا

ایک مرتبہ نبی علیہ الصلوٰۃ والسلام ایک درخت کے نیچے آرام فرما رہے ہیں ایک کافر نے دیکھا کہ تلوار لٹک رہی ہے اور آپ ﷺ آرام فرما رہے ہیں، اس نے سوچا کہ اچھا

موقع، کچھ کام کر دکھاؤں، اس نے آگے بڑھ کا تلوار کو ہاتھ میں لے لیا، اسی دوران نبی علیہ السلام بیدار ہو گئے تو وہ پوچھتا ہے ”من یمنعک منی یا محمد“ (اے محمد! اب آپ کو مجھ سے کون بچائیگا؟)

نبی علیہ الصلوٰۃ والسلام نے فرمایا اللہ، اس اللہ کے لفظ میں کوئی ایسی تاثیر تھی کہ اس کافر کے دل پر ایک ہیبت طاری ہوئی، اتنا کانپا کہ اس کے ہاتھ سے تلوار گر گئی، آپ ﷺ نے تلوار لی، فرمایا: ”من یمنعک منی“ اب تجھے مجھ سے کون بچائے گا؟

وہ کافر متیس کرنے لگا کہ آپ تو کریم ہیں، آپ تو بڑے اچھے ہیں، فلاں ہیں، فلاں ہیں، آپ مجھے معاف فرما دیجئے، آپ ﷺ نے اپنے رحمۃ اللعالمین ہونے کا ثبوت دیا کہ اچھا تو ایسے نخی سے معافی مانگ رہا ہے جسے رحمۃ اللعالمین کہا گیا، فرمایا، جا تجھے میں نے معاف کر دیا، کہنے لگا حضور ﷺ آپ نے مجھے معاف فرما دیا اور ذرا کلمہ پڑھا دیجئے تاکہ مجھے اللہ تعالیٰ بھی معاف فرما دیں، میں آج سے آپ کے غلاموں میں شامل ہوتا ہوں۔

## محبوب کی حفاظت دشمن کی گود میں

حضرت موسیٰ علیہ السلام کی والدہ کے ساتھ اللہ تعالیٰ نے وعدہ فرمایا، اور انہوں نے اللہ تعالیٰ کے وعدے پر بھروسہ کر لیا، نتیجہ کیا ہوا؟ ذرا یہ واقعہ مختصر سانس لیجئے اللہ تعالیٰ ارشاد فرماتے ہیں: ”واوحینا الی امہ موسیٰ ان ارضعہ، فاذا خفت علیہ فالقیہ فی الیم“ (ہم نے وحی کی موسیٰ) کی والدہ کو کہ آپ اس بچے کو دودھ پلائیے اور اگر اس کے بارے میں ڈر لگ جائے (فرعون کے سپاہی کہیں پکڑ کے نہ لے جائیں اور زنج نہ کر دیں) تو اس کو پھر پانی میں ڈال دینا) اور ارشاد فرمایا: ”فالقیہ الیم بالساحل فاخذہ عدولہ“ (پھر اس کا وہ تابوت ساحل پر آگے اس کو وہ پکڑے گا جو میرا دشمن بھی اس کا دشمن ہے۔

اب بتائیے کہ عقل سے پوچھیں عقل چیخے گی، چلائے گی، اور کہے گی پروردگار آپ نے حفاظت بھی کرنی ہے تو یہ بچہ ان سپاہیوں کو نظر ہی نہ آئے، وہ سپاہی ادھر آ ہی نہ سکیں، مجھے فرمادیں میں کہیں غار میں چھپا آتی ہوں، چھت پر لن دیتی ہوں، رب کریم یہ کیا بات

ہے کہ اس کو دریا میں ڈالیں، بچہ ہے تابوت بنا کے ڈالنا پڑے گا۔ تابوت میں ڈالیں تو پانی بھرنے کا اندیشہ اور اگر پانی سے بچانے کے لئے واٹر ٹائٹ بنائیں تو ہوا بھی بند ہو جائے گی، ہوا بند ہونے سے مرے گا۔ سمجھ میں نہیں آتی کہ کیا کریں؟ ہوا کیلئے سوراخ رکھیں تو اپنی جانے خطرہ اور پانی سے بچانے کی کوشش کریں تو ہوا بند ہونے کا خطرہ، عقل کہتی ہے کہ یہ بچہ بچتا نہیں ہے، مگر رب کریم فرماتے ہیں۔ ”ولا تخافس ولا تحزنس اننا رادوہ الیک و جماعلوہ من المرسلین“ (تم نے خوف بھی نہیں کھایا اور تم نے ڈرنا بھی نہیں ہے، ہم اسے لوٹائیں گے تمہارے پاس اور ہم نے تو اسے رسولوں میں بنانا ہے۔)

حضرت موسیٰ علیہ السلام کی والدہ نے اس بات پر یقین کر لیا چنانچہ بیٹے کو دریا میں ڈال دیا، اس کو فرعون کے کارندوں نے پکڑ لیا، اب جب کھول کے دیکھا تو اس میں بچہ تھا اللہ تعالیٰ فرماتے ہیں: ”والقیٰ علیک محبة منی“ (ہم آپ پر محبت ڈال دی) مفسرین نے لکھا ہے کہ حضرت موسیٰ علیہ السلام کی آنکھیں اتنی دل کش تھیں، حاذب تھیں کہ جیسے ہی فرعون اور اس کی بیوی نے دیکھا تو وہ اپنا دل دے بیٹھے، فرعون کی بیوی کہنے لگی:

”لا تقتلوہ عسیٰ ان ینفعنا و نتخذہ“ (تم نے اسے قتل نہیں کرنا، ہم اس کو اپنا بیٹا بنائیں گے، ہمیں نفع ہوگا۔)

فرعون کہنے لگا، ٹھیک ہے۔ لہذا شاہی فرمان جاری ہوئے کہ ہم نے اسے بیٹا بنا لیا، ہزاروں بچوں کو ذبح کروانے والا اپنا دل دے بیٹھا ہے کہتا ہے ٹھیک ہے، اسے قتل نہیں کرنا ہے۔ اللہ تعالیٰ فرماتے ہیں۔

”حرمنّا علیہ المراضع من قبل“ (ہم نے ان پر باقی عورتوں کے دودھ کو حرام کر دیا،)

اب حضرت موسیٰ علیہ السلام دودھ نہیں پیتے تو فرعون خود پریشان ہوتا ہے کہ بچہ دودھ نہیں پیتا، کیا بنے گا؟ چنانچہ عورتوں کا بلوایا، جو عورت آتی ہے بچہ دودھ نہیں پیتا، اسی

حال میں رات گزر گئی۔ ادھر موسیٰ علیہ السلام کی والدہ کی حالت بھی عجیب تھی اللہ تعالیٰ فرماتے ہیں۔

”ان کادت لتبدی بہ لولا ان ربطنا علی قلبہا“

(وہ تو اپنی بات کا اظہار کر ہی بیٹھتی اگر ہم نے اس کے دل پر گرہ نہ ڈال دی ہوتی) بیچاری رو بیٹھی، آخر ماں تھی، رات گزر گئی سوچتی تھی کہ کیا پتہ میرا بیٹا کس حال میں ہے؟ رو رہا ہے یا خوش ہے، جاگ رہا ہے یا سویا ہوا ہے، کس کے ہاتھ میں ہے، کس کے ہاتھ میں نہیں، ماں تھی، ان کے خیالات نے بہت پریشان کیا ہوا تھا، چنانچہ مضطرب ہو کر اپنی بیٹی سے کہا جاؤ ذرا بھائی کی خبر لاؤ، وہ بھاگی گئی، جا کر منظر دیکھتی ہے کہ بہت ساری عورتیں دودھ پلانے آرہی ہیں مگر وہ بچہ کسی کا دودھ نہیں پیتا، وہ آگے بڑھی اور فرعون سے کہا

هل اذکم علی اهل البیت یکفلونہ لکم و ہم له ناصحون

(میں تمہیں بتاؤں ایسے گھر والوں کے بارے میں جو اسے دودھ بھی پلائیں گے اور

اس کے بڑے خیر خواہ ہوں گے)

مفسرین لکھا ہے کہ فرعون کو بات کھٹکی کہنے لگا کون ہے جو اس کے بڑے خیر خواہ ہوں گے، وہ بھی نبی کی بہن تھی کہنے لگی، ہم آپ کی رعایا ہیں، اگر ہم آپ کی رعایا ہیں، اگر ہم آپ کی خیر خواہی نہیں کریں تو کون کرے گا، فرعون کہنے لگے، بات سمجھ میں آگئی اچھا آؤ، چنانچہ بہن آئی اور والدہ کو لے گئی، انہوں نے دودھ پلایا، جب بچے نے دودھ پی لیا تو فرعون بہت خوش ہوا، کہنے لگا، بی بی اس بچے کو اپنے گھر لے جاؤ وہاں جا کر اسے دودھ پلانا اور دودھ پلانے کی تنخواہ ہم اپنے خزانے سے بھیج دیا کریں گے، کریم فرماتے ہیں۔

فرددناہ الی امہ کی تقرعینہا ولا تحزن ولتعلم ان وعد اللہ حق

ولکن اکثر الناس لا یعلمون

(اس کی آنکھیں ٹھنڈی ہوں اور وہ غم زدہ نہ ہو اور وہ جان لے کہ اللہ کے وعدے

سچے ہیں۔ لیکن اکثر لوگ جانتے ہیں، لیکن اکثر نہیں جانتے)۔



دیکھا اللہ رب العزت کے وعدے کیسے سچے ہیں۔ اس لئے فرمایا: ”وَمَنْ  
اصْدَقُ اللَّهِ قَلِيلًا“ (اور کون ہے اللہ سے زیادہ سچی بات کرنے والا) سبحان اللہ۔ اللہ  
اس طرح اپنے نیک بندوں کی حفاظت کرتے ہیں۔

## راہ عشق و وفا میں دھوکا بھی گوارا

حضرت عبداللہ بن عمر رضی اللہ عنہ کے بارے میں آتا ہے کہ جب وہ اپنے غلاموں  
میں سے کسی کو اچھے انداز سے نماز پڑھتے دیکھتے تو وہ اس غلام کو آزاد کر دیا کرتے تھے۔  
جب آہستہ آہستہ غلاموں کو پتہ چلا تو ہر غلام نے یہی وطیرہ اپنایا۔ غلام اچھی طرح نماز پڑھ  
کر دکھا دیتے اور وہ انہیں آزاد کر دیتے، کسی نے کہا حضرت! آپ کے غلام ریاکاری کرتے  
ہیں وہ تو آپ کے سامنے بنا سنوار کر نماز پڑھ کر دکھا دیتے ہیں اور آپ ان کو آزاد کر دیتے  
ہیں، وہ تو آپ کو اس طرح دھوکا دیتے ہیں اس پر عبداللہ بن عمر رضی اللہ عنہ نے فرمایا:  
”میں اللہ کی محبت میں سچا کیسے ہو سکتا ہوں، جب تک کہ اس کی محبت میں دھوکا نہ  
کھاؤں۔“

## عشق الہی کے تین امتحان

عشق الہی کے میدان میں سیدنا ابراہیم علیہ السلام نے راسخ قدم رکھا۔ اللہ تعالیٰ  
نے جب ان کو آزمایا تو وہ اس آزمائش میں کامیاب ہو گئے۔ اسی حقیقت کو قرآن مجید میں  
یوں بیان کیا گیا۔

”وَإِذَا بَتُلَىٰ اِبْرٰهٖمَ رَبِّهٖ بِكَلِمَتٍ فَاْتَمٰهِنَ“ (سورۃ البقرہ ۱۲۴)

(اور یاد کر اس وقت کو جب آزمایا ابراہیم علیہ السلام کو اس کے رب نے فرمایا چند  
باتوں میں اور وہ اس میں کامیاب ہوا۔ ہمارے حضرت مرشد عالم رحمۃ اللہ علیہ فرمایا کرتے  
تھے کہ فاتمہن کا مطلب یہ ہے کہ وہ اس میں cent per cen (سو فیصد) کامیاب  
ہوئے۔ اب آپ کی خدمت میں ان چند باتوں کی تفصیل کرتا ہوں۔

## (۱) بے خطر کو دپڑا آتش نمرود میں عشق

کتابوں میں لکھا ہے:

اوہی اللہ تعالیٰ الی نبیہ ابراہیم علیہ الصلوٰۃ والسلام یا ابراہیم  
انک لی خلیل فاحذر ان اطلع علی قلبک فاجد مشعولا بغیری فیقطع  
حبک منی فانی انما اختار لحبی من لواحرقتہ لم یلتفت قلبہ عنی  
(اللہ رب العزت نے اپنے نبی ابراہیم علیہ السلام کی طرف وحی نازل فرمائی کہ  
اے ابراہیم! آپ میرے خلیل ہیں، اس بات سے پرہیز کرنا کہ میں آپ کے قلب کو کسی  
غیر کے ساتھ مشغول پاؤں، اس لئے کہ جس کو میں اپنی محبت کے لئے چن لیتا ہوں تو وہ ایسا  
ہوتا ہے کہ اگر اس کو آگ بجی جلا دے تو بھی اس قلب میری طرف سے دوسری طرف متوجہ  
نہیں ہوتا) چنانچہ زندگی میں وہ وقت بھی آیا جب نمرود نے آپ کو آگ میں ڈال دینے کا حکم  
دیا۔ تقاسیر میں اس آگ کی تفصیل بیان کی گئی ہے۔ ان لکڑیوں کو ایک ہی وقت میں آگ  
لگائی گئی۔ جب ساری لکڑیاں جلنے لگیں تو نمرود اس سوچ میں پڑ گیا کہ حضرت ابراہیم علیہ  
السلام کو آگ میں کیسے ڈالا جائے۔ بالآخر شیطان نمرود کے پاس آیا اور اس نے سمجھایا کہ  
ایک جھولا بنا لیجئے اور اس میں بٹھا کر ان کو آگ میں پھینک دیجئے، اس طرح یہ آگ کے  
وسط میں جا کر گریں گے، چنانچہ اس نے جھولا بنوالیا اور آپ کو اس میں بٹھا کر آگ میں  
پھینک دیا گیا۔

ابھی حضرت ابراہیم علیہ السلام کا جھولا ہوا میں ہی تھا کہ فرشتے تعجب سے کہنے لگے،  
اے اللہ ابراہیم کے دل میں آپ کی کتنی محبت ہے۔ آپ کی محبت کی وجہ سے آگ میں  
ڈالے جا رہے ہیں، انہوں نے اسباب کی پرواہ نہیں کی۔ اے اللہ ان کی مدد فرما دیجئے، مگر  
اللہ تعالیٰ نے فرشتوں کو فرمایا، تم لوگ ان کے پاس چلے جاؤ اور اپنی مدد پیش کرلو، پھر میرا  
خلیل قبول کر لے تو تم مدد کر دینا، ورنہ خلیل جانے اور خلیل کا رب جلیل جانے، کیونکہ یہ میرا  
اور میرے خلیل کا معاملہ ہے۔

چنانچہ فرشتوں نے ابراہیم علیہ السلام کے پاس آکر مدد کی پیش کش کی مگر آپ علیہ الصلوٰۃ والسلام نے ان کی بات سن کر فرمایا ”لا حاجة لى اليكم“ (مجھے تمہاری کوئی حاجت نہیں)

پھر حضرت جبرائیل علیہ السلام حاضر ہوئے اور امداد پیش کی، حضرت ابراہیم علیہ السلام نے پوچھا، اے جبرائیل! کیا آپ اپنی مرضی سے آئے ہیں یا رب العزت نے بھیجا ہے؟ جبرائیل نے عرض کیا کہ میں تو آیا ہوں اللہ کی مرضی سے ہوں مگر اللہ تعالیٰ نے مجھے فرمایا ہے کہ اگر مدد قبول کریں تو مدد کر دینا۔ حضرت ابراہیم علیہ السلام نے فرمایا: نہیں جب میرے اللہ کو پتہ ہے تو پھر مجھے یہی کافی ہے کہ پروردگار جانتا ہے کہ ابراہیم کس حال میں ہے۔ میرا ملک اور محبوب جانتا ہے۔ مجھے ان کے پاس آگ لگے۔ اور بار بار ہے بدلتا جا رہا ہے پسند کروں گا۔

جب فرشتے واپس چلے گئے تو اللہ رب العزت نے آگ سے مخاطب ہو کر ارشاد فرمایا (بنار کونى بردأ وسلماعلى ابراهيم) (انبیاء: ۶۹)۔ (اے آگ! میرے ابراہیم پر سلامتی والی ٹھنڈک والی بن جا) اس طرح اللہ تعالیٰ نے ان کے لئے آگ کو گلزار بنا دیا۔

## (۲) بے آب و گیاہ وادی میں

جب حضرت اسماعیل علیہ السلام کی پیدائش ہو گئی تو اللہ رب العزت نے حضرت ابراہیم علیہ السلام کو فرمایا: ”اے میرے پیارے خلیل آپ اپنی بیوی کو بے برگ و گیاہ وادی کے اندر چھوڑ آئیے“ چنانچہ آپ اپنی بیوی حضرت ہاجرہ رضی اللہ عنہا اور بچے حضرت اسماعیل علیہ السلام کو بیت اللہ کے قریب جہاں پانی اور سبزہ کا نام و نشان بھی نہیں تھا، چھوڑ دیتے ہیں۔ کوئی بات بھی نہیں کرتے اور پھر واپس ملک شام جانے کے لئے کھڑے ہو جاتے ہیں۔ یہ کوئی آسان کام نہیں تھا، ذرا تصور کر کے دیکھئے کہ اپنی بیوی کو اکیلے مکان میں چھوڑ کر آنے کے لئے بندے کا دل آمادہ نہیں ہوتا حالانکہ شہر کے اندر ہوتا ہے۔ پھر اپنی

بیوی اور بچے کو ایسے دیرانہ میں چھوڑ دینا جہاں بیٹے کو پانی بھی نہ ملے اور ہر طرف پتھر ہی پتھر نظر آئیں، کتنی بڑی آزمائش ہے۔۔۔ جب اللہ کے حکم سے ان کو چھوڑ کر واپس آنے لگے تو بیوی نے پوچھا، آپ ہمیں یہاں کیوں چھوڑ کر جا رہے ہیں؟ مگر پھر بھی آپ علیہ السلام نے کوئی جواب نہ دیا وہ بھی آخر نبی کی صحبت یافتہ تھیں چنانچہ تیسری بار پوچھنے لگیں، کیا آپ ہمیں اللہ کے حکم سے یہاں چھوڑ کر جا رہے ہیں، آپ نے جواب دینے کی بجائے سر ہلادیا کہ ہاں میں اللہ کے حکم سے آپ کو یہاں چھوڑ کر جا رہا ہوں۔ جب اس نیک بیوی نے یہ سنا تو کہنے لگیں، اگر آپ ہمیں اللہ کے حکم سے چھوڑ کر جا رہے ہیں تو اللہ تعالیٰ کبھی نہ ان کے غم میں فرمائیں گے۔ پھر آپ سایہ السلام اپنی بیوی کو چھوڑ کر وہاں سے واپس شام پہنچ گئے۔

(۳) سکھائے کس نے حضرت اسماعیل علیہ السلام کو آداب فرزندگی

اپنی جان دینا آسان ہوتا ہے لیکن اپنے سامنے بچے کو مرتے دیکھنا اس سے بھی زیادہ مشکل کام ہے۔ اسی لئے تو بچے کو بچانے کے لئے ماں باپ آجاتے ہیں اور کہتے ہیں کہ پہلے ہمیں مارو پھر بچے کو ہاتھ لگانا۔ تو معلوم ہوا کہ حضرت ابراہیم علیہ السلام کا آگ میں ڈالے جانے والا امتحان ایک درجہ پیچھے تھا اور اولاد کو اپنے ہاتھوں سے ذبح کرنا اس سے بھی ایک درجہ آگے تھا۔۔۔۔۔ حضرت ابراہیم علیہ السلام اپنی بیوی اور بچے کو ملنے کے لئے ملک شام سے مکہ مکرمہ آئے، آپ علیہ السلام نے آٹھ ذوالحجہ کی رات کو خواب دیکھا کہ میں اپنے بیٹے کو اللہ کے نام پر ذبح کر رہا ہوں۔ آپ صبح اٹھے تو نوچنے لگے کہ شاید قربانی مطلوب ہے۔ چنانچہ آپ نے ستر اونٹ اللہ کے راستے میں قربان کر دیئے۔ پھر نویں کی شب کو پھر وہی خواب دیکھا۔ چنانچہ دوسرے دن بھی ستر اونٹ قربان کر دیئے۔ لیکن دسویں کی رات کو پھر وہی خواب دیکھا کہ میں اپنے بیٹے کو اللہ کے نام پر قربان کر رہا ہوں جب تیسری بار یہی خواب دیکھا تو واضح طور پر سمجھ گئے کہ اللہ تعالیٰ کو میرے بیٹے کی قربانی مطلوب ہے۔ چنانچہ آپ علیہ السلام نے مصمم ارادہ کر لیا کہ اب میں نے اپنے سات سالہ بیٹے حضرت اسماعیل علیہ السلام کو اللہ کی راہ میں قربان کرنا ہے۔

چنانچہ جب صبح ہوئی حضرت ابراہیم علیہ السلام نے اپنے بچے کو پیار کیا اور کہا بیٹا! میرے ساتھ چلو۔ بیوی نے پوچھا، کہاں؟ آپ علیہ السلام نے فرمایا: کسی بڑے کی ملاقات کرنی ہے۔۔۔ نام نہ بتایا کیونکہ وہ بالآخر مان ہے، ممکن ہے کہ قربانی کا نام سن کر اس کا دل پیسج جائے اور طس کی آنکھوں سے آنسو آجائیں اور صبر و ضبط میں کچھ فرق پڑ جائے، چنانچہ موٹی سے بات کر دی کہ کسی بڑے کی ملاقات کے لئے جانا ہے۔ بی بی ہاجرہ رضی اللہ سے نے حضرت اسماعیل علیہ السلام کو نہلا دیا، سر پر تیل بھی لگایا اور کنگھی بھی کر دی۔ لیکن ان کو معلوم نہیں تھا کہ آج میرا بیٹا کس آزمائش میں جا رہا ہے۔ البتہ روانہ ہوتے وقت ابراہیم علیہ السلام نے بیٹے کو کہہ دیا، بیٹا! ایک رسی اور چھری بھی لے لو۔ اس نے پوچھا، ابا جان! رسی اور چھری کس لئے لینی ہے؟ فرمایا: بیٹا! جب بڑے سے ملاقات ہوتی ہے تو پھر قربانیاں بھی دینی پڑتی ہیں، بیٹا سمجھا کہ شاید کسی جانور کو قربان کریں گے۔ یوں حضرت ابراہیم علیہ السلام اپنے لخت جگر کو قربان کرنے کے لئے گھر سے چل پڑے۔

جب وہ اپنے گھر سے چلے گئے تو پیچھے ملعون بی بی ہاجرہ رضی اللہ سے کے پاس آیا اور کہنے لگا، تجھے پتہ بھی ہے کہ آج تیرے بیٹے کے ساتھ کیا ہونے والا ہے؟ انہوں نے پوچھا کیا؟ وہ کہنے لگا تیرا خاوند تیرے بیٹے کو ذبح کر دے گا۔ انہوں نے کہا بوڑھے! تیری عقل چلی گئی کبھی باپ بھی اپنے بیٹے کو ذبح کرتا ہے۔؟ وہ کہنے لگا ہاں، ان کو اللہ کا حکم ہوا ہے، جب اس نے یہ کہا کہ ہاں ان کو اللہ کے حکم ہوا ہے تو بی بی ہاجرہ رضی اللہ سے کہنے لگیں، اگر اللہ کا حکم ہوا ہے تو میرے بیٹے کو قربان ہونے دو کیونکہ میرے بارے میں اللہ کا حکم ہوتا تو میں بھی اس کے رستے میں قربان ہونے کو تیار ہو جاتی۔

جب شیطان کا بی بی ہاجرہ رضی اللہ سے کے سامنے کوئی بس نہ چلا تو وہ راستے میں حضرت اسماعیل علیہ السلام کے پاس آیا اور ان سے پوچھا، سناؤ! تم کہاں جا رہے ہو؟ آپ نے فرمایا، کس بڑے کی ملاقات کے لئے جا رہا ہوں، وہ کہنے لگا ہرگز نہیں، تجھے ذبح کر دیا جائے گا، انہوں نے کہا یہ کیسے ہو سکتا ہے، کوئی باپ بھی اپنے بیٹے کو ذبح کرتا ہے کہنے لگا کہ

ہاں اللہ کا حکم ہے۔ حضرت اسماعیل علیہ السلام کہنے لگے اگر اللہ کا حکم ہے تو میں حاضر ہوں، چنانچہ شیطان پھر ناکام ہوا۔

پھر راستے میں حضرت ابراہیم علیہ السلام کے پاس آیا اور کہنے لگا بیٹے کو کیوں ذبح کر رہے ہو، کبھی خواب کے پیچھے بھی کوئی اپنی اولاد ذبح کرتا ہے، دیکھئے قاتیل نے ہاتیل کو قتل کیا تھا لیکن آج تک اس کا نام رسوائے زمانہ مشہور ہے، اگر آپ بھی اپنے بیٹے کو ذبح کر دیں گے، تو کہیں آپ کا نام بھی ایسے ہی بُرا نہ مشہور ہو جائے، لہذا ایسا کام ہرگز نہ کرنا۔ حضرت ابراہیم علیہ السلام نے فرمایا، ارے بد بخت! معلوم ہوتا ہے کہ تو شیطان ہے، قاتیل نے تو اپنی نفسانی خواہش کی وجہ سے بندے کو مارا تھا اور میں تو رحمانی خواب کو پورا کرنے کے لئے اپنے بیٹے کو قربان کرنا چاہتا ہوں۔ میرے خواب کا اس کے عمل کے ساتھ کوئی تعلق اور واسطہ نہیں ہے۔ قاتیل تو عورت کا وصل چاہتا تھا، اور میں پاک پروردگار کا وصل چاہتا ہوں، لہذا میں آج اپنے بیٹے کی قربانی دے کے دکھاؤں گا۔ اس کے بعد حضرت ابراہیم علیہ السلام آگے بڑھے تو شیطان آکر راستے میں کھڑا ہو گیا اور کہنے لگا، میں نہیں جانے دیتا۔ اس وقت انہوں نے سات کنکریاں اٹھا کر شیطان کو ماریں اور اللہ تعالیٰ نے وہاں سے شیطان کو بھگا دیا۔ جہاں سے حضرت ابراہیم علیہ السلام نے کنکریاں ماریں اس جگہ نام جمرہ اولیٰ پڑ گیا۔ پھر دوسری جگہ پر جا کر راستہ روکا اور حضرت ابراہیم علیہ السلام نے وہاں بھی اس کی رمی جاری کی۔ شیطان پھر بھاگ گیا۔ اس جگہ کا نام جمرہ وسطیٰ پڑ گیا۔ پھر تیسری جگہ بھی اس کو کنکریاں ماری اور اس جگہ کا نام عقبہ پڑ گیا۔ جمرہ عقبہ سے آگے حضرت اسماعیل علیہ السلام نے حضرت ابراہیم علیہ السلام سے پوچھا، ابا جان آپ نے فرمایا کہ بڑے کے ملاقات کے لئے جانا ہے بتائیے کہ اس بڑے کی ملاقات کب ہوگی۔ اب حضرت ابراہیم علیہ السلام نے اپنے بیٹے کو ساری بات ہوئی۔ (بنی انسی ارئ فی المنام انی اذبحک فانظر ما ذاتری)

(اے میرے بیٹے میں نے خواب دیکھا ہے کہ میں تمہیں ذبح کر رہا ہوں، بتاتیری

کیا رائے ہے؟) (الطفت: ۱۰۲)

بیٹا بھی جدا الانبیاء کے گھر کا چشم و چراغ تھا اور بعد میں منصب رسالت پر فائز ہونے والا تھا، اس لئے کم سنی کے باوجود سر تسلیم خم کرتے ہوئے نہایت ادب سے عرض کرنے لگے۔

”یابن افعل ماتو مر ستجدنی ان شاء اللہ من الصبرین“

(اے ابا جان! کر گزریئے جس بات کا آپ کو حکم ہوا ہے، آپ مجھے صبر کرنے والا

پائیں گے) (الطفت)

سبحان اللہ۔ جب باپ کے دل میں محبت الہی کا جذبہ موجزن ہوتا ہے تو پھر گھر کے دوسرے افراد کے اندر بھی اس کے نمونے نظر آتے ہیں۔ جب بیٹے نے یہ جواب دیا تو حضرت ابراہیم علیہ السلام ان کو ذبح کرنے کے لئے تیار ہو گئے، یہ دیکھ کر وہ کہنے لگے۔

”ابا جان میں آپ سے چار باتیں عرض کرنا چاہتا ہوں۔“ حضرت ابراہیم علیہ السلام نے فرمایا میرے بیٹے تم مجھے بتاؤ کہ تم اس وقت مجھے کیا کہنا چاہتے ہو؟ عرض کیا ابا جان! پہلی بات تو یہ کہنا چاہتا ہوں کہ آپ چھری کو اچھی طرح تیز کر لیجئے، ایسا نہ ہو کہ چھری کند ہو اور مجھے ذبح کرنے میں زیادہ وقت لگ جائے۔ میں نے جب اللہ کے نام پر ہی جان دینی ہے۔ تو چھری تیز ہونے کی وجہ سے میری جان نکلے گی اور میں اللہ سے واصل ہو جاؤں گا۔

یہ سن کر حضرت ابراہیم علیہ السلام نے چھری اور تیز کر لی اور پوچھا بیٹا! دوسری بات کونسی ہے بیٹے نے عرض کیا ابا جان میں چھوٹا ہوں، آپ مجھے رسی سے باندھ دیجئے۔“

چنانچہ حضرت ابراہیم علیہ السلام نے ان کو رسی سے باندھ دیا اور پوچھا بیٹا تیسری بات کون سی ہے؟ بیٹے نے عرض کیا: ”ابا جان جب آپ مجھے ذبح کریں گے تو آپ میرا چہرہ اوپر آسمان کی طرف نہ کرنا کیونکہ میں چاہتا ہوں کہ مجھے سجدے کی حالت میں موت آئے ویسے بھی جب آپ کی طرف پٹینہ ہوگی تو آپ کے دل میں محبت پدری بھی جوش نہیں

مارے گی۔

حضرت ابراہیم علیہ السلام نے فرمایا، بیٹا میں یہ بھی کر دوں گا۔ آپ اور اب کیا چاہتے ہیں۔ عرض کیا۔ ابا جان آپ مجھے ذبح کر چکیں تو آپ میرے کپڑے میری والدہ کو دکھا دینا اور کہنا کہ آپ کا بیٹا اللہ کے نام پر کامیاب ہو گیا ہے۔“ حضرت اسماعیل علیہ السلام کی چوتھی بات پر حضرت ابراہیم علیہ السلام رو پڑے اور اللہ رب العزت سے فریاد کی۔ اے اللہ! آپ نے مجھے بڑھاپے میں اولاد دی اور اب معصوم بچے کی قربانی مانگتے ہیں۔ اے اللہ! خلیل پر رحم فرما نا اور اس بچے پر بھی رحم فرما جو قربانی کے لئے تیار ہے۔

پھر حضرت ابراہیم علیہ السلام نے حضرت اسماعیل علیہ السلام کو اوندھے منہ لٹا کر ان کے گلے پر چھری رکھ دی۔ وہ ان کو ذبح کرنا چاہتے ہیں مگر چھری ان کو ذبح نہیں کرتی۔ اللہ رب العزت نے جبرائیل علیہ السلام کو حکم دیا..... اے جبرائیل علیہ السلام جاؤ اور چھری کو تھام لو اور اگر رگوں میں سے کوئی رگ کٹ گئی تو فرشتوں کے دفتر سے تمہارا نام نکل جائے گا۔ چنانچہ حضرت جبرائیل علیہ السلام آ کر چھری کو تھام لیتے ہیں۔ حضرت ابراہیم علیہ السلام چھری چلانے کی پھر کوشش کرتے ہیں لیکن چھری نہیں چلتی۔ پھر اپنا پورا بوجھ ڈال دیتے ہیں۔ مگر چھری نے بچے کو پھر بھی ذبح نہیں کیا چنانچہ حضرت ابراہیم علیہ السلام غصے میں آ کر چھری سے کہتے ہیں، اے چھری تو کیوں نہیں چلتی؟..... چھری نے جواب میں پوچھا..... اے ابراہیم خلیل اللہ جب آپ کو آگ میں ڈالا گیا تو آپ کو آگ نے کیوں نہیں جلایا تھا؟ حضرت ابراہیم علیہ السلام نے فرمایا۔

”آگ کو اللہ کا حکم تھا کہ میرے ابراہیم کو نہیں جلانا۔ پھر چھری کہنے لگی، ”اے ابراہیم خلیل اللہ آپ مجھے ایک مرتبہ کہتے ہیں کہ گلے کاٹو اور اللہ تعالیٰ مجھے ستر مرتبہ کہہ رہے ہیں کہ ہرگز نہیں کاٹنا۔ اب بتائیں کہ میں گلا کیسے کاٹ سکتی ہوں۔“ اللہ رب العزت کی شان دیکھئے کہ اس نے حضرت اسماعیل علیہ السلام کو زندہ بچالیا اور ان کی بجائے مینڈھا قربان ہو گیا۔ اللہ تعالیٰ کو حضرت ابراہیم علیہ السلام کی یہ ادا اتنی پسند آئی کہ اللہ نے ان کے



بیٹے کو محفوظ بھی فرمالیا اور فرمایا

(وفدینہ بذبح عظیم) (اس کی جگہ ہم نے ایک بڑی قربانی دے دی۔)  
مفسرین نے لکھا ہے کہ اللہ تعالیٰ نے عظیم کا لفظ اس لئے ارشاد فرمایا کہ حضرت  
اسماعیل علیہ السلام کی پیشانی میں دو نبوتوں کا نور تھا۔ ایک اپنی نبوت کا اور ایک سیدنا محمد  
ﷺ کی نبوت کا۔ اللہ تعالیٰ فرماتے ہیں۔

(ان هذا لھو لبلوا المبین) (الصفت)

(بے شک یہ بہت بڑی آزمائش تھی)

پھر فرمایا: سلم علی ابراہیم (الصفت ۱۰۹)

(اے ابراہیم! تجھ پر سلامتی ہو)

یعنی اے ابراہیم تجھے شاباش ہو۔ ابراہیم تو جیتا رہے کہ تو نے ایسی قربانی کر کے  
دکھائی۔

اللہ رب العزت نے اپنے خلیل کی اتنی حوصلہ افزائی کی کہ فرمایا: ”(وترکنا علیہ

فی الاخرین) (الصفت)

(اور ہم نے آنے والوں میں اس عمل کو جاری کر دیا۔)

یعنی اے ابراہیم! ہمیں تیرا یہ عمل اتنا پسند آیا کہ ہم تیرے اس عمل کو قیامت تک  
سنت بنا کر جاری کر دیں گے۔ دیکھئے جو عشق حقیقی میں کامیاب ہوتے ہیں اللہ رب العزت  
کی طرف سے ان کو یوں عزتیں ملتی ہیں۔ آج بھی ایمان والوں کی زندگیوں میں محبت الہی  
کے آثار نظر آتے ہیں۔ کتنی مائیں جو آج کے دور میں بھی اپنے بیٹوں کو دین اسلام کی  
سر بلندی کے لئے میدان جہاد میں بھیجتی ہیں اور کہتی ہیں کہ جائیے اور اپنی جان قربان  
کر دیجئے۔

آج بھی گرو ابراہیم سا ایماں پیدا

آگ کر سکتی ہے انداز گلستاں پیدا

## حضرت معروف کرخی پر محبت الہی

کتابوں میں لکھا ہے سری سقطی رحمۃ اللہ علیہ نے ایک مرتبہ خواب دیکھا اور انہیں قیامت کا منظر دکھایا گیا، انہوں نے دیکھا کہ قیامت کا دن ہے، لوگ اللہ رب العزت کے حضور کھڑے ہیں۔ اور ان میں ایک آدمی ہے جو اللہ کی محبت میں مست ہے اور دیوانہ اور دیوانوں کی طرح اللہ رب العزت کی یاد میں لگا ہوا ہے، پوچھا گیا کہ یہ کون ہے؟ تو اللہ رب العزت نے فرمایا، اہل موقف اے یہاں کھڑے ہونے والے لوگو تم اس بندے کو حیران ہو کر دیکھ رہے ہو، یہ میرا بندہ معروف کرخی ہے، اس پر میری محبت کا جذبہ طاری ہے، اس کو اس وقت تک سکون نہیں ملے گا جب تک میرا دیدار نہیں کر لے گا، لہذا اللہ رب العزت ان کو اپنا دیدار فرمائیں گے۔ تب ان کے جسم میں سکون پیدا ہوگا۔

## محبت الہی کی پہچان

ایک صاحب کہتے ہیں کہ میں ایک باندی خرید کر لایا۔ دیکھنے میں وہ کمزور سی تھی بیماری لگتی تھی۔ سارا دن اس نے گھر کے کام کیے اور عشاء کے بعد مجھ سے پوچھنے لگی کہ کوئی اور کام بھی میرے ذمہ ہے۔ میں نے کہا جاؤ آرام کر لو۔ اس نے وضو کیا اور مصلیٰ پر آگئی اور مصلے پر آکر اس نے نفلیں پڑھنی شروع کر دیں کہنے لگے۔ میں سو گیا۔ تہجد کے وقت جب میری آنکھ کھلی تو میں نے دیکھا کہ وہ اس وقت اللہ تعالیٰ سے دعا مانگ رہی تھی مناجات کر رہی تھی اور مناجات میں یہ کہہ رہی تھی کہ اے اللہ آپ کو مجھ سے محبت رکھنے کی قسم! آپ میری یہ بات پوری فرما دیجئے، کہتے ہیں کہ جب میں نے سنا تو میں نے اس کو نوکا اور کہا، اے لڑکی، یہ نہ کہہ کہ اے اللہ آپ کو مجھ سے محبت رکھنے کی قسم، بلکہ یوں کہہ کہ اے اللہ مجھ سے محبت رکھنے کی قسم فرماتے ہیں، کہ جب اس نے یہ سنا تو وہ ناراض ہونے لگ گئی، بگڑ گئی اور کہنے لگی میرے مالک بات یہ ہے کہ اگر اللہ رب العزت کو مجھ سے محبت نہ ہوتی تو یوں وہ مجھ کو مصلے پر نہ بٹھاتا اور آپ کو ساری رات میٹھی نیند سلاتا۔ آپ جو بیٹھی نیند سدا دیا

اور مجھے مصلے پر بٹھا کر جگادیا، میرے ساتھ کوئی تعلق تو ہے کہ مجھے جگایا ہوا ہے۔ سبحان اللہ ایک وہ وقت تھا کہ تہجد کے وقت اپنے رب کے سامنے یوں اپنے تعلق کے واسطے دیا کرتے تھے، اے اللہ آپ کو مجھ سے محبت رکھنے کی قسم، واقعی اللہ رب العزت کو ان سے محبت ہوتی تھی اور ان لوگوں کو اللہ تعالیٰ سے محبت ہوتی تھی۔

### رابعہ بصریہ کی اللہ تعالیٰ سے محبت

رابعہ بصریہ رحمۃ اللہ علیہ کے بارے میں آیا ہے کہ ایک دفعہ تہجد کے بعد یہ دعا مانگی۔ اے اللہ! سورج غروب ہو چکا، رات آگئی، آسمان پر ستارے چمکنے لگ گئے، دنیا کے بادشاہوں نے اپنے دروازے بند کر لئے، تیرا دروازہ اب بھی کھلا ہے اس لئے تیرے سامنے دامن پھیلاتی ہوں۔ سچ ہے کہ اللہ تعالیٰ سے مانگنے کا مزہ بھی وہی لوگ جانتے ہیں۔

### جھوٹی محبت والے

اللہ تعالیٰ نے حضرت داؤد علیہ الصلوٰۃ والسلام سے فرمایا، میرے ان بندوں سے کہہ دو کہ جھوٹا ہے وہ شخص جو مجھ سے محبت کا دعویٰ کرے اور رات آجائے تو سو جائے۔ کیا ہر عاشق اپنے محبوب کے ساتھ تنہائی نہیں چاہتا۔ یہ جو میری محبت کے دعوے کرتے ہیں انہیں چاہیے تھا کہ میرے سامنے سر بسجود ہوتے اور راز و نیاز کی باتیں کرتے۔

### شاہ فضل الرحمن گنج مراد آبادی رحمۃ اللہ علیہ کی محبت

حضرت شاہ فضل الرحمن گنج مراد آبادی رحمۃ اللہ علیہ ایک بڑے شیخ تھے۔ ایک مرتبہ حضرت اقدس تھانوی رحمۃ اللہ علیہ تشریف لائے۔ حضرت نے فرمایا، اشرف علی، جب سجدہ کرتا ہوں تو مجھے یوں لگتا ہے جیسے اللہ تعالیٰ نے میرا پیار لے لیا ہو۔ اور اشرف علی جب قرآن پڑھتا ہوں تو یوں لگتا ہے جیسے پروردگار سے ہمکلامی کر رہا ہوں اور مجھے اتنا مزہ آتا ہے کہ جنت میں اگر کچھ حوریں میرے پاس آئیں تو میں ان سے کہہ دوں بی بی! مجھے تھوڑا تھوڑا سا قرآن سنا دو۔ سبحان اللہ۔ ان لوگوں کو سنا کر آتا ہوگا!!! وہ سادہ منتہیہ کے شیخ تھے اور مراقبہ کو ”پریم پیالہ“ کہتے تھے۔ مراقبہ میں اتنا مزہ آتا تھا کہ مراقبہ کے لئے بیٹھتے تو

مریدین سے فرماتے کہ آؤ پریم پیالہ پیئیں۔

## محبت الہی کی لذتیں

امام رازی رحمۃ اللہ علیہ عجیب بات ارشاد فرمایا کرتے تھے کہ یا اللہ! دن اچھا نہیں لگتا مگر تیری یاد کے ساتھ اور رات اچھی نہیں لگتی مگر تجھ سے راز و نیاز کے ساتھ۔ سبحان اللہ۔ جی ہاں! عشق الہی والے حضرات رات کے اندھیرے کے ایسے ہی منتظر ہوتے ہیں جیسے دولہا دلہن سے ملاقات کا منتظر ہوا کرتا ہے۔ کیوں؟ اس لئے کہ ان کو لذت ملتی ہے دیکھیر ایک لذت انسان کو زبان سے ملتی ہے۔ کھانے پینے سے انسان کو ایسی لذت ملتی ہے کہ کبھی مسٹر بدگر کی طرف جارہا ہوتا ہے، کبھی چائینز سوپ کی طرف جارہا ہوتا ہے اور کبھی کسی اور چیز کی طرف۔ لہذا کچھ لذتیں انسان کی زبان کے ساتھ وابستہ ہیں۔ کچھ لذتیں انسان کی آنکھ کے ساتھ وابستہ ہیں۔ یہی وجہ ہے کہ جب کسی خوبصورت چیز یا خوبصورت منظر دیکھتا ہے تو لطف اندوز ہوتا ہے۔ کچھ لذتیں انسان کے کان کے ساتھ وابستہ ہیں جب اچھی آواز سے تلاوت ہو رہی ہو، قاری عبدالباسط، قاری عبدالصمد پڑھ رہے ہوں تو بڑا لطف آتا ہے جی چاہتا ہے کہ سنتے رہیں۔ اسی طرح کچھ لذتیں انسان کے قلب کے ساتھ وابستہ ہیں وہ محبت اور عشق کی لذتیں ہیں۔

جب یہ قلب تمام اعضاء کا سردار ہے تو اس سے وابستہ لذتیں بھی سب اعضاء کی لذتوں پر فائق ہوں گی۔ ہم ان لذتوں کو کیا جانیں۔ ”جہاں لاپاں نہ لاؤ ٹھیاں اکھیاں رنگ بھر دیاں“ وہ کیا جانیں؟ جن کو عشق الہی کی لذتیں نصیب ہو جائیں وہ تو پھر یوں کہا کرتے ہیں۔

اللہ اللہ ایں چہ شیرین است نام

شیر و شکر می شود جانم تمام

اللہ اللہ یہ کتنا میٹھا نام ہے کہ جس کو لینے سے میرے بدن میں یوں منہاس گئی جیسے

چینی کو ڈالنے سے دودھ میٹھا ہو جاتا ہے۔

## عشق ایک آگ ہے

العشق نار یحرق ماسوی اللہ، عشق ایک آگ ہے جو ماسوی اللہ کو جلا کر رکھ دیتی ہے۔ امام ربانی مجدد الف ثانی رحمۃ اللہ علیہ نے اس پر عجیب اشعار لکھے۔ ایک شعر کا ترجمہ کسی شاعر نے اردو میں بھی کر دیا۔ وہ ہمارے لئے سمجھنا آسان ہے۔ فرمایا:

عشق کی آتش کا جب یہ شعلہ اٹھا  
ماسوی معشوق سب کچھ جل گیا  
تیغ لا سے قتل غیر حق ہوا  
دیکھئے پھر بعد اس کیا بچا  
پھر بچا اللہ باقی سب فنا  
مرحبا اے عشق تجھ کو مرحبا

جب عشق دل میں ہوتا ہے تو یہ ماسوی پر تلوار بن کر چلتا ہے۔ انسان کے اندر ناز، نمود، نخرہ، انانیت سے کچھ توڑ کر رکھ دیتا ہے۔

شاد باد اے عشق خوش سودائے ما  
اے طیب جملہ علت ہائے ما  
اے دوائے نخوت و ناموس ما  
اے کہ افلاطون و جالینوس ما

یہ عشق تو بندے کے لئے افلاطون اور جالینوس بن جاتا ہے۔ جی ہاں!

## عشق الہی کی شدید کمی

میرے دوستو عشق الہی نہ ہونے کی وجہ سے ہمارے اعمال میں جان نہیں ہے علامہ

اقبال فرماتے ہیں

محبت کا جنوں باقی نہیں ہے  
وہ دل وہ آرزو باقی نہیں ہے

نماز و روزہ و قربانی و حج

یہ سب باقی ہے تو باقی نہیں ہے

وہ جو انسان کے اندر عشق الہی کا جذبہ ہوتا تھا، جس کی وجہ سے انسان زندہ ہوتا تھا، آج وہ نہیں ہے۔ ایک وقت تھا کہ یہ سینے کا دل عشق الہی انگارے کی طرح گرم ہوا کرتا تھا اور آج تو جلے ہوئے کونکے کی طرح بالکل ٹھنڈا ہوا پڑا ہے۔ ایک اور جگہ پر فرماتے ہیں۔

حقیقت خرافات میں کھو گئی

یہ امت روایات میں کھو گئی

بھاتا ہے دل کو بیان خطیب

مگر لذت شوق سے بے نصیب

وہ صوفی کہ تھا خدمت حق میں مرد

عجم کے خیالات میں کھو گیا

وہ سالک مقامات میں کھو گیا

بھی عشق کی آگ اندھیرا ہے

مسلمان نہیں راکھ کا ڈھیر ہے

آج مسلمان راکھ کا ڈھیر بن گیا ہے۔ سینے میں محبت الہی کے وہ انگارے نہیں جل رہے جو اس کے سینے کو گرم کر رہے ہوں۔ جو اسے کبھی نمازوں میں کھڑا کر رہے ہوں۔ جو اسے اپنے محبوب سے ملاقاتوں پر مجبور کر رہے ہوں۔

## نبی کریم ﷺ کی اللہ تعالیٰ سے محبت

نبی کریم ﷺ کو اللہ رب العزت سے کیسی شدت محبت تھی! سیدہ صدیقہ رضی اللہ عنہا فرماتی ہیں کہ جب اذان کی صدا اللہ اکبر ہوتی تو نبی کریم علیہ الصلوٰۃ والسلام مجھے پہچانا چھوڑ دیتے تھے۔ میں کئی مرتبہ سامنے آتی تو آپ ﷺ پوچھتے، تم کون ہو؟ میں کہتی، عائشہ۔ پوچھتے، عائشہ کون؟ میں کہتی ابو بکر کی بیٹی ہوں۔ پوچھتے ابو بکر کون؟ میں اس وقت

پہچان لیتی کہ اب ایک نام دل میں اتنا غالب آچکا ہے کہ دنیا میں کسی اور کو یہ نہیں پہچانیں گے۔

## محبوب سے ملاقات کا لطف

محبت کا فرق بس اتنا ہی ہے کہ ایک مزدور کو لے آئے اور اس سے کہیے کہ پتھر کو توڑو، مزدوری دیں گے۔ وہ پتھر پر ضرب تو لگائے گا مگر اس ضرب میں جذب اور کیفیات شامل نہیں ہوں گی۔ کیونکہ اس نے مزدوری لینے ہے۔ وہ ضرب تو لگا رہا ہوگا مگر بے دلی کے ساتھ بوجھ سمجھ کر۔ ایک ضرب فرہاد نے بھی لگائی تھی۔ اس کے محبوب نے کہا کہ اس میں سے دودھ کی نہر نکالئے۔ وہ بھی تیشے کی ضرب لگاتا تھا۔ کسی شاعر نے اس کی اس کیفیت کو یوں بیان کیا۔

ہر ضرب تیشہ سا غریف وصال دوست  
فرہاد میں جو بات ہے مزدور میں نہیں

وہ تیشے کو جو ضرب لگاتا تھا اسے ضرب پر دوست کے وصل کا کیف نصیب ہوتا تھا  
اب ہم نمازیں پڑھتے ہیں مزدور والی اور جب دل میں محبت پیدا ہوگی تو پھر فرہاد والی نمازیں پڑھیں گے۔

## مجنوں کی ایک نمازی کو سرنش

ایک دفعہ نماز پڑھ رہا تھا مجنوں لیلیٰ کی محبت میں غرق تھا۔ وہ اسی مدہوشی میں اس نمازی کے سامنے سے گزر گیا۔ اس نمازی نے نماز مکمل کرنے کے بعد مجنوں کو پکڑ لیا۔ کہنے لگا، تو نے تو میری نماز خراب کر دی کہ میرے سامنے گزر گیا۔ تجھے نظر نہیں آتا تھا۔ اس نے کہا خدا کے بندے! میں مخلوق کی محبت میں گرفتار ہوں مگر وہ محبت اتنی غالب آئی کہ مجھے یہ پتہ نہ چلا کہ میں کس کے سامنے سے گزر رہا ہوں اور تو کیسا خالق کی محبت میں گرفتار ہے کہ نمازیں پڑھ رہا تھا اور تجھے اپنے سامنے سے جانے والوں کا پتہ چل رہا تھا۔

## محبت والوں کی نمازیں

اس کے برعکس سلف صالحین اپنی نمازوں پر محنت کرتے تھے اسی لیے جب بھی زمین پر ان کا سر پڑتا تھا تو اللہ تعالیٰ ان کے حق میں فیصلے فرما دیتے تھے۔ کچھ ایسے لوگ بھی تھے کہ جب اذان کہتے تھے تو پہاڑ بھی پارے کی طرح کانپتے تھے۔ شاعر نے کہا:

سنی نہ مصر و فلسطین میں اذان میں نے

دیا تھا جس نے پہاڑوں کو ریشہ، سیماب

سبحان اللہ کتنے خلوص سے سجدے کرتے تھے۔ وہ جانتے کہ وہی عمل اللہ تعالیٰ کے

ہاں قابل قبول ہے جو انسان خالصتاً اللہ کی رضا کے لئے کرتا ہے۔ وہ جانتے تھے کہ لا

صلوۃ الا بحضور القلب کہ حضور قلب کے بغیر نماز نہیں ہوتی۔ شاعر نے آگے آج

کے نمازیوں کی حالت بھی بیان کر دی، فرمایا:

وہ سجدہ روح زمیں جس سے کانپ جاتی تھی

اسی کو آج ترستے ہیں منبر و محراب

## محبوب سے وصل کے بہانے

میرے دوستو! جن کے دل میں محبت الہی ہوتی ہے وہ محبوب سے وصل کے بہانے

ڈھونڈتے ہیں۔ یہی وجہ ہے کہ اللہ والے پانچ نمازیں پڑھتے تو ہیں مگر سیری نہیں ہوتی دل

نہیں بھرتا، پھر جی چاہتا ہے کہ محبوب سے ہمکلامی کریں، محبوب کا دیدار کریں۔ کبھی اشراق

کے نوافل کو بہانہ بناتے ہیں۔ کبھی چاشت کے نوافل کو بہانہ بناتے ہیں، کبھی اوامین

کے نوافل کو بہانہ بناتے ہیں، کبھی تہجد کے نوافل کو بہانہ بناتے ہیں کبھی وضو کر کے فوراً دو

رعت کی نیت باندھ کر کھڑے ہو جاتے ہیں۔ کبھی مسجد میں داخل ہو کر تحیۃ المسجد کی نیت سے

۲۰ رعت نفل کی نیت کر لیتے ہیں یہ سب بہانے ہیں، حقیقت میں تو پروردگار سے ہمکلامی

چاہتے ہیں۔

میرے بعض سالکین دوستوں کو دیکھتے ہیں کہ فرض اور سنت پڑھتے ہیں اور نفلوں کو



نفل سمجھ کر چھوڑ دیتے ہیں۔ نہیں، میرے دوستو! اتنی بھی بڑی بات ہے کہ قیامت کے دن اگر فرضوں میں کمی ہوئی تو اس کے بدلے میں نوافل کو شامل کر کے قبول کر لیا جائے گا۔ اور اس سے بھی بڑھ کر بات یہ ہے کہ معلوم نہیں کہ کس زمین پر کس وقت کے کئے ہوئے سجدے پروردگار کی خاص نظر ہو اور وہ سجدہ قبول کر لیا جائے۔ لہذا نوافل جس وقت کے بھی شریعت کے مطابق ہوں ان کو ضرور ادا کر لیا جائے۔

### مشاہدہ حق کا راز

فرض نمازوں کا پڑھنا تو پھر اس سے بہت شان والی بات ہے اس کو تو اہتمام سے پڑھنا چاہیے کیونکہ اس وقت تو محبوب کی طرف سے پیغام آتا ہے۔ حسی علی الصلوٰۃ حسی علی الفلاح آجاؤ نماز کی طرف، آجاؤ فلاح کی طرف۔ کیا مطلب؟ اس کا مطلب یہ ہے کہ تم مجھے دنیا میں ڈھونڈتے پھرتے ہو، آؤ! نماز پڑھ لو تمہیں میرا مشاہدہ نصیب ہو جائے گا اور پھر اس کے صدقے تمہیں دنیا میں فلاح نصیب ہو جائے گی۔

### سچے صوفی کی پہچان

میرے دوستو! محبت الہی کا جذبہ جن حضرات کے دلوں میں ہوتا ہے تو پھر ان کے دل میں دنیا کی ہر چیز سے زیادہ اللہ کی محبت ہوتی ہے۔ اللہ رب العزت کی محبت ان تمام محبتوں پر غالب ہوتی ہے اور یہ کامل مومن کی پہچان ہے۔ اسی لئے رب العزت نے فرمایا:

قل ان کان اباءکم و ابناءکم و اخونکم و ازواجکم  
و عشیرتکم و اموان قتر فتموہا و تجارۃ تخشون  
کسادہا و مسکین ترضونہا احب الیکم من اللہ و  
رسولہ و جہاد فی سبیلہ فتربصوا حتی یاتنی بامرہ

آپ فرما دیجئے کہ تمہارے باپ اور بیٹے اور بھائی اور بیویاں اور برادری اور مال جو تم نے کمائے ہیں اور تجارت جس کے بند ہونے سے ڈرتے ہو اور مکانات جن کو پسند کرتے ہو، تم کو اللہ اور اس کے راستے میں جہاد سے زیادہ پسند ہیں تو انتظار کرو یہاں تک کہ

اللہ اپنا حکم لائے۔

یہی وجہ ہے کہ محبت کرنے والوں کو اعمال کرنے آسان ہوتے ہیں۔ وہ نمازوں کے لئے وقت سے پہلے تیار ہوتے ہیں۔ ظہر کی نماز پڑھتے ہیں تو انہیں عصر کا انتظار ہوتا ہے عصر کی نماز پڑھتے ہیں تو پھر انہیں مغرب کا انتظار ہوتا ہے اور جب رات کو سوتے ہیں تو وہ اس نیت سے سوتے ہیں کہ تہجد کیلئے اٹھیں گے۔

اس لئے امام ربانی مجدد الف ثانی رحمۃ اللہ علیہ اپنے مکتوبات میں فرماتے ہیں کہ تصوف اضطراب کا دوسرا نام ہے۔ اضطراب نہ رہا تو تصوف ختم ہو گیا۔ صوفی ہے ہی وہ جو اللہ کی محبت میں مضطرب رہے۔ شوق میں اشتیاق میں، اس کی بندگی کرنے میں اعمال کرنے میں ہر وقت بے تاب رہے۔ ایک جگہ فرمایا کہ صوفی وہ ہے جس کی کیفیت ایسی ہو جیسی کہ قرآن مجید میں بتائی گئی ہے۔ فرمایا: (حتی اذا ضاقت علیہم الارض بما رحبت) حتیٰ کہ زمین اپنی پوری فراخی کے باوجود ان پر تنگ ہو گئی۔ وضاقت علیہم انفسہم اور ان کی اپنی جانیں تنگ ہو گئیں۔ پھر فرمایا و ظنوا اور ان کا گمان ہو گیا ان لا ملجأ من اللہ الا الیہ کہ اللہ کے سوا اب ان کا کوئی ملجا اور ماویٰ نہیں ہے فرمایا کہ جس بندے میں یہ کیفیت موجود ہے وہ تصوف میں داخل ہے اور جس میں یہ کیفیت موجود نہیں اسے تصوف میں ابھی داخلہ نصیب نہیں ہوا۔

## محبت الہی کے اثرات

میرے دوستو! جب محبت الہی دل میں راسخ ہو جاتی ہے تو یہ انسان کو اوج ثریا پر پہنچا دیتی ہے، جس آنکھ میں محبت سما گئی وہ نگاہ نگاہ ناز بن گئی، جس زبان میں محبت سما گئی وہ زبان شجر موسوی کا مصداق بن گئی، جس دل میں محبت الہی سما گئی وہ قلب عرش اللہ کا مصداق بن گیا، جس شخصیت میں محبت الہی سما گئی وہ شخصیت برکات الہی کا سرچشمہ بن گئی غرض یہ محبت الہی انسان کو اتنا اونچا اٹھاتی ہے کہ یہ خاک کی مٹھی فرشتوں کو بھی پیچھے چھوڑ جاتی ہے۔

فرشتوں سے بہتر ہے انسان بننا  
مگر اس میں لگتی ہے محنت زیادہ

جب انسان حقیقی معنوں میں انسان بن جائے تو پھر اس کی ذات میں، کلام میں نگاہ میں اور ہاتھوں میں تاثیر پیدا ہو جاتی ہے۔ جس کی وجہ سے اس اعمال میں تاثیر پیدا ہو جاتی ہے۔ وہ نمازیں پڑھتے ہیں تو اس کا مزہ اور ہوتا ہے، مہمان نوازی کا مزہ اور ہوتا ہے، راتوں کو اٹھنے کا مزہ اور۔ ان کی پوری زندگی راتوں کو جاگنے میں گزر جاتی ہے۔

مجھ کو نہ اپنا ہوش نہ دنیا کا ہوش ہے

بیٹھا ہوں مست ہو کے تمہارے خیال میں

تاروں سے پوچھ لو میری روداد زندگی

راتوں کو جاگتا ہوں تمہارے خیال میں

ان باتوں کی وضاحت دو مثالوں سے سمجھئے۔

### حضرت عیسیٰ علیہ السلام کی مثال

حضرت عیسیٰ علیہ السلام کسی مردے سے قم باذن اللہ فرماتے تو اللہ تعالیٰ تھوڑی دیر کے لئے اس مردے کو زندہ فرما دیتے تھے۔ آج ہم سب مل کر کسی مردے کو قم باذن اللہ کہیں تو کیا وہ زندہ ہو جائے گا؟ تو کیا وہ کھڑا ہو جائے گا؟ نہیں کھڑا ہوگا۔ حالانکہ الفاظ وہی ہیں مگر کہنے والی زبان میں فرق ہے۔ ان کی زبان ایسی مبارک تھی کہ قم باذن اللہ کے الفاظ نکلتے تھے۔ اور مردے کھڑے ہو جاتے تھے۔

### آئی جی پولیس کی مثال

ایک عام آدمی سڑک پر جا رہا ہو اور وہ کسی پولیس والے کو دیکھے وہ ٹھیک کام نہیں کر رہا اس پر وہ پولیس والے سے کہے کہ میں نے تمہیں نوکری سے معطل کر دیا ہے تو کیا وہ پولیس والا معطل ہو جائے گا؟ نہیں ہوگا۔ بلکہ وہ اس کی گردن ناچے گا کہ تو کون ہوتا ہے ایسی بات کرنے والا۔ اس کے بعد اگر اسی سڑک سے آئی جی پولیس گزرے اور اسی پولیس والے کو بلا کر کہے کہ تیرا اپنی نمبر کیا ہے؟ جاؤ میں نے تمہیں معطل کر دیا۔ اب وہ معطل ہو جائے گا یا نہیں؟ ضرور۔ معطل ہو جائے گا، حالانکہ الفاظ وہی ہیں۔ ایک عام آدمی نے کہا تو اس نے الٹا اس کی جان کا

مخالف بنا دیا اور وہی الفاظ آئی جی پولیس نے کہے تو وہ معطل ہو گیا۔ فرق کیا ہے؟ فرق یہ ہے کہ آئی جی کو ایک مقام حاصل ہوتا ہے جبکہ عام آدمی کو وہ مقام حاصل نہیں ہوتا۔

اسی طرح جب انسان کو اللہ تعالیٰ کے قرب کا مقام حاصل ہو جاتا ہے تو اس کے کردار اور گفتار میں تاثیر پیدا ہو جاتی ہے۔

ہر لحظہ ہے مومن کی نئی آن نئی شان  
گفتار میں کردار میں اللہ کی برہان  
یہ راز کسی کو نہیں معلوم کہ مومن  
قاری نظر آتا ہے حقیقت میں قرآن

### ایک صحابی کی گفتار میں تاثیر

صحابہ کرام رضوان اللہ علیہم اجمعین نے جب فارس پر حملہ کیا تو ایک ایسے شہر کا محاصرہ کیا جس میں بادشاہ کا تخت بھی تھا۔ محاصرہ کیے ہوئے مسلمانوں کو کافی دن گزر گئے۔ بادشاہ نے اپنے ہمنواؤں سے مشورہ کیا کہ ان لوگوں سے کیسے چھٹکارا حاصل کریں، یہ تو جدھر بھی قدم اٹھاتے ہیں کامیاب ہو جاتے ہیں، اگر یہ ہم پر مسلط ہو گئے تو ہم کیا کریں گے۔ لوگوں نے مشورہ دیا کہ بادشاہ سلامت! آپ ان کو بلا کر اپنا دبدبہ اور جاہ جلال دکھائیں یہ بھوکے ننگے لوگ ہیں، یہ ہمارے مال و دولت سے ڈر جائیں گے۔ اس نے کہا، بہت اچھا، چنانچہ اس نے پیغام بھجوایا کہ صلح کے لئے کوئی بندہ بھیجو جو مذاکرات کرے صحابہ کرام رضوان اللہ علیہم اجمعین نے ایک صحابی رضی اللہ عنہ کو اس کی طرف روانہ کیا۔

یہ ایسے صحابی رضی اللہ عنہ تھے جن کا کرتا پھٹا ہوا تھا اور ببول کے کانتوں سے ملتا ہوا تھا۔ ان کے بیٹھنے کے لئے گھوڑے پر زین نہیں تھی بلکہ ننگی پیٹھ پر بیٹھ کر آئے اور ہاتھ میں صرف نیزہ تھا وہاں جا کر بادشاہ کے تخت پر بیٹھ گئے۔ بادشاہ کو بڑا غصہ آیا، تب تک، تمہیں کوئی لحاظ نہیں کہ تم کس جسکے پاس آئے ہو نہ کوئی آداب کا خیال، نہ طریقہ نہ سلیقہ۔ فرمایا کہ ہمارے محبوب ﷺ نے ہمیں بادشاہوں کے دربار میں اسی شان سے آنے کا طریقہ سکھایا

ہے۔ یہ سن کر اسے بڑا غصہ آیا۔ کہنے لگا تم کیا چاہتے ہو؟ فرمایا اسلم تسلم اسلام قبول کر لے سلامتی پا جا۔ کہنے لگا نہیں قبول کرتا۔ فرمایا کہ اگر نہیں قبول کرتا تو پھر حکومت ہماری ہوگی اور تمہیں رہنے کی پوری آزادی ہوگی۔ اس نے کہا، یہ کیسے ہو سکتا ہے کہ ہم اپنی حکومت ایسے بھوکے ننگے غریب لوگوں کے حوالے کر دیں؟ صحابی رضی اللہ عنہ فرمانے لگے، اچھا یاد رکھنا کہ اگر یہ بات نہ مانی تو تمہارے ساتھ جنگ کریں گے۔ تلوار ہمارا اور تمہارا فیصلہ کرے گی اور تمہاری بیٹیاں ہمارے بستر بنایا کریں گی۔

پھر دربار میں تلواروں کے سایہ میں بادشاہ کو اس طرح بے خوف ہو کر ایک بات کہہ دی۔ درباریوں کے سامنے یہ بات سن کر بادشاہ کا پسینہ چھوٹ گیا۔ اس کی بڑی سبکی ہوئی۔ کہنے لگا، اچھا! تمہاری تو یہ رنگ بھری تلواں ہیں، تم ان کے ساتھ ہمارا کیا مقابلہ کرو گے؟ آپ تڑپ کر بولے اے بادشاہ! تم نے ہماری رنگ بھری تلواروں کو تو دیکھا ہے لیکن تلواروں کے پیچھے ہونے والے ہاتھوں کو نہیں دیکھا، تمہیں پتہ چل جائے گا کہ کن ہاتھوں میں یہ تلواں ہیں۔ انہوں نے اللہ اکبر کا نعرہ لگا دیا، اللہ رب العزت نے ان کو کامیابی سے ہمکنار فرما دیا۔ جی ہاں، جو غیر اللہ سے نہیں ڈرتے اللہ تعالیٰ ان کی گفتار میں یوں تاثیر پیدا فرما دیتے ہیں۔

لگاتا تھا تو جب نعرہ تو خیر توڑ دیتا تھا

حکم دیتا تھا دریا کو تو رستہ چھوڑ دیتا تھا

## مفتی الہی بخش نقشبندی رحمۃ اللہ علیہ کی گفتار میں تاثیر

کاندھلہ میں زمین کا ایک چھوٹا سا ٹکڑا تھا جس پر ہندوؤں اور مسلمانوں کے درمیان جھگڑا تھا۔ ہندو کہتے تھے کہ یہ ہمارا ہے ہم یہاں مندر بنائیں گے اور مسلمان کہتے تھے کہ یہ ہمارا ہے ہم یہاں مسجد بنائیں گے۔ جب دونوں طرف سے اس قسم کی باتیں ہونے لگیں تو پورے شہر کے اندر آگ لگنے کا خطرہ پیدا ہو گیا۔ انگریز حکمران تھا۔ وہ پریشان ہوا کہ اب اس بات کو کیسے سنبھالا جائے۔ مقدمہ عدالت میں پہنچ گیا۔ جج انگریز تھا۔ اس

کے سامنے مسلمان بھی کھڑے تھے اور ہندو بھی۔ حج نے کہا کوئی ہمارے پاس تجویز ہے حج نے پوچھا، وہ کونسی؟ کہنے لگے، ہم ایک مسلمان عالم کا نام بتا دیتے ہیں۔ آپ ان کو اپنے پاس بلا لیجئے، اور ان سے پوچھ لیجئے کہ یہ جگہ کس کی ہے اگر وہ کہیں کہ ہندوؤں کی ہے تو ہمارے حوالے کر دیجئے اور اگر وہ کہیں کہ مسلمانوں کی ہے تو ان کے حوالے کر دیجئے۔ مگر ہم ان کا نام صرف آپ کو تنہائی میں بتائیں گے، لوگوں کے سامنے ظاہر نہیں کریں گے۔ حج نے مسلمانوں سے پوچھا کہ کیا آپ کو یہ منظور ہے؟ مسلمانوں نے سوچا کہ وہ مسلمان ہوگا لہذا وہ مسجد بنانے کے لئے بات کرے گا۔ چنانچہ کہنے لگے، ہاں منظور ہے۔ حج نے فیصلہ کے لئے اگلی تاریخ دے دی۔

حج نے ہندوؤں سے تنہائی میں نام پوچھا تو انہوں نے مفتی الہی بخش کا نام بتایا جو سلسلہ عالیہ نقشبندیہ کے صاحب نسبت بزرگ تھے باہر نکل کر دوسرے ہندوؤں نے اپنے نمائندوں کی بڑی ملامت کی کہ تم نے ایک مسلمان کا نام دے دیا ہے۔ وہ تو مسلمانوں کے حق میں گواہی دے گا، تم نے تو اپنے ہاتھوں سے خود ہی زمین دے دی مگر مسلمانوں کے دل بڑے خوش تھے کہ ایک مسلمان کی گواہی لے لی جائے چنانچہ وہ خوشیاں منانے لگے۔

جب اگلی تاریخ آئی تو کثیر تعداد میں لوگ عدالت پہنچ گئے۔ مفتی الہی بخش رحمۃ اللہ علیہ بھی وہاں تشریف لے آئے۔ حج نے مفتی صاحب سے کہا، جناب! آپ بتائیے کہ یہ زمین مسلمانوں کی ہے یا ہندوؤں کی؟ مسلمان خوش تھے کہ ابھی کہیں گے کہ مسلمانوں کی ہے مگر مفتی صاحب نے فرمایا، یہ زمین ہندوؤں کی ہے۔ حج نے پوچھا کیا اس زمین پر ہندو اپنا گھر بنا سکتے ہیں۔ مفتی صاحب نے فرمایا جب ہندوؤں کی ملکیت ہے تو مندر بنائیں ان کی مرضی، ان کو اختیار ہے۔ چنانچہ حج نے اسی وقت ایک تاریخی فیصلہ الفاظ میں لکھا:

”آج اس مقدمے میں مسلمان ہار گئے مگر اسلام جیت گیا“

جب حج نے یہ فیصلہ سنایا تو ہندوؤں نے کہا، کہ حج صاحب! آپ نے فیصلہ ہمارے حق میں دے دیا ہے۔ ہم کلمہ پڑھ کر مسلمان ہوتے ہیں اب ہم اپنے ہاتھوں سے

اس جگہ مسجد بنائیں گے۔ سبحان اللہ

ایک اللہ والے کی زبان سے نکلی ہوئی سچی بات کا اثر یہ ہوا کہ ہندوؤں نے اسلام بھی قبول کیا اور اپنے ہاتھوں سے مسجد بھی بنادی۔ کسی نے کیا ہی اچھی بات کہی:

ہزار خوف ہو لیکن زبان ہو دل کی رفیق  
یہی رہا ہے ازل سے قلندروں کا طریق

### حضرت محمد در بندی رحمۃ اللہ علیہ کی نگاہ میں تاثیر

میرے دوستو! جس آدمی کے دل میں محبت الہی رچ جاتی ہے پروردگار عالم اس کی برکت سے ایسے ایسے بڑے کام کروادیتے ہیں جو بڑی قویں مل کر نہیں کر سکتیں۔ ساتویں صدی ہجری میں مسلمانوں میں غفلت کی عجیب کیفیت تھی۔ تاتاری آندھی کی طرح اٹھے اور انہوں نے مسلمانوں سے تخت و تاج چھین لیا۔ بغداد میں ایک دن اڑھائی لاکھ مسلمانوں کا ذبح کیا گیا۔ مسلمانوں پر ان کا اتار عیب تھا کہ ایک مقولہ بن گیا کہ اگر تمہیں کوئی کہے کہ فلاں محاذ پر تاتاریوں نے شکست کھائی تو اسے تسلیم نہ کرنا۔

در بند ایک شہر تھا۔ تاتاریوں نے اس میں داخل ہونے کا ارادہ کیا تو وہاں کے سب مسلمان شہر سے بھاگ نکلے۔ مگر خواجہ محمد در بندی رحمۃ اللہ علیہ اور ان کے ایک خادم خاص مسجد میں بیٹھے رہے۔ جب تاتاری شہزادہ شہر میں داخل ہوا تو مسلمانوں کے دولت اور مال سے بھرے ہوئے عالیشان گھروں کو دیکھ کر بڑا حیران ہوا کہ دیکھو، دشمن اتنا ڈرپوک ہے کہ اپنی ناز و نعمتوں سے بھری جگہوں کو چھوڑ کر بھاگ گیا ہے۔ اس نے فوجیوں سے کہا کہ پورے شہر میں دیکھو کوئی آدمی موجود تو نہیں۔ اس کو اطلاع ملی کہ دو بندے موجود ہیں۔ اس نے کہا گرفتار کر کے پیش کرو۔ چنانچہ فوجی آئے اور انہوں نے ان دونوں کو زنجیروں سے باندھ دیا۔

وہ ان کو لے کر شہزادے کے سامنے پیش ہوئے۔ شہزادے نے دیکھ کر کہا کہ تمہیں معلوم نہیں تھا کہ اس شہر میں ہم داخل ہو رہے ہیں۔ انہوں نے کہا کہ ہاں ہمیں معلوم تھا۔ وہ

کہنے لگا، پھر تم شہر چھوڑ کر کیوں نہیں نکلتے؟ فرمایا، ہم تو اللہ کے گھر میں بیٹھے ہوئے تھے۔ اس نے کہا، تم کہتے ہو کہ ہم اللہ کے گھر میں بیٹھے ہوئے تھے، تمہیں پتہ نہیں کہ ہمارے پاس تلواریں بھی ہیں، تمہیں پتہ نہیں کہ ہم نے تمہیں زنجیروں سے باندھا ہوا ہے؟ انہوں نے فرمایا، یہ زنجیریں کیا ہیں؟ کہنے لگا، کیوں؟ فرمایا، یہ زنجیریں ہمارا کچھ نہیں بگاڑ سکتیں وہ حیران ہوا کہ یہ کیا کہہ رہے ہیں کہ وہ زنجیریں کچھ نہیں کر سکتیں۔ کہنے لگا، تمہیں ان زنجیروں سے ہمارے سوا کوئی نہیں چھڑا سکتا۔ فرمایا، کیا کوئی نہیں چھڑا سکتا؟ حضرت محمد در بندی رحمۃ اللہ علیہ کو جلال آیا اور وہیں کھڑے کھڑے شہزادے کے سامنے کہا ”اللہ“ اللہ کے غظ سے زنجیریں ایسے ٹوٹیں جیسا کہ کچا دھاگہ ٹوٹ جاتا ہے۔ اس سے شہزادے کے دل پر رعب بیٹھ گیا۔ چنانچہ اس نے اپنے فوجیوں سے کہا کہ ان کو اسی شہر میں رہنے کی اجازت دے دی جائے۔ شہزادے کو ان سے عقیدت ہو گئی۔ لہذا وہ کبھی کبھی ان بزرگوں کے پاس آتا جاتا۔ حضرت در بندی رحمۃ اللہ علیہ نے اس کے سینے پر نگاہیں گاڑ کر اس کے دل کی دنیا کو بدلا۔ حتیٰ کہ ایک وقت آیا کہ اسکے دل پر ایسا اثر ہوا کہ اس نے اسلام قبول کر لیا۔ اس کی وجہ سے دوسرے شہزادے بھی مسلمان ہو گئے۔ اس طرح اللہ تعالیٰ نے پوری سلطنت پھر مسلمانوں کے حوالے فرمادی۔

ہے عیاں یورش تاتار کے افسانے سے  
پاسبان مل گئے کعبہ کو صنم خانے سے  
جو کام پوری قوم نہ کر سکی اللہ کے ایک بندے نے وہ کام کر دیا۔  
نہیں فقر و سلطنت میں کوئی امتیاز ایسا  
یہ نگہ کی تیر بازی وہ سپہ کی تیر بازی

حضرت عبدالقدوس گنگوہی رحمۃ اللہ علیہ کی گفتار میں تاثیر

محبت الہی سے انسان کے کلام میں تاثیر پیدا ہو جاتی ہے۔ وہی باتیں آپ عام بندے سے بھی سنیں گے مگر طبیعت پر اثر نہیں ہوگا اور اگر کسی عشق والے کامل بندے سے



سنیں گے تو طبیعت پر اثر ہوگا۔ الفاظ ایک جیسے ہوں گے مگر الفاظ کہنے والی زبان میں فرق ہوگا۔ مشائخ نے ایک عجیب واقعہ لکھا ہے کہ حضرت عبدالقدوس گنگوہی رحمۃ اللہ علیہ کے بیٹے شاہ رکن الدین فارغ التحصیل ہو کر آئے۔ مجلس میں بیٹھے ہوئے تھے۔ حضرت رحمۃ اللہ علیہ نے فرمایا، رکن الدین! کچھ نصیحت کرو۔ رکن الدین نے بڑا علم حاصل کیا تھا۔ لہذا اٹھے اور بڑی معرفت کی باتیں بیان کرنا شروع کر دیں، بڑے نکات بیان کیے۔ مجمع خاموشی سے سنتا رہا مگر کسی کے دل پر کوئی اثر نہ ہوا۔ جب انہوں نے بیان مکمل کر لیا تو حضرت رحمۃ اللہ علیہ فرمانے لگے کہ ہاں رکن الدین! رات ہم نے اپنے لئے دودھ رکھا تھا، بس ایک بلی آئی وہ دودھ پی کر چلی گئی۔ حضرت رحمۃ اللہ علیہ کے الفاظ کہنے ہی تھے کہ مجمع لوٹ پوٹ ہونے لگ گیا۔ حضرت رحمۃ اللہ علیہ نے پوچھا، بیٹے! آپ نے معرفت بیان کیے مگر مجمع پر اثر انداز نہ ہوئے۔ میں نے تو اتنا ہی کہا کہ میں نے دودھ رکھا تھا اور بلی پی گئی۔ یہ سن کر مجمع لوٹ پوٹ ہونے لگ گیا۔ اس کی کیا وجہ؟ بیٹا سمجھ گیا۔ چنانچہ کہنے لگا، ابو، جس زبان سے یہ الفاظ نکلے اس زبان میں تاثیر تھی جس نے لوگوں کے دلوں کو اس طرح پگھلا دیا ہے۔

### شاہ عبدالقادر رحمۃ اللہ علیہ کی نگاہ میں تاثیر

اللہ والوں کی نگاہ جس پر پڑ جاتی ہے اس چیز پر بھی اثر ہو جایا کرتا ہے۔ حضرت شیخ الحدیث نے ایک عجیب واقعہ لکھا ہے۔ فرماتے ہیں کہ شاہ عبدالقادر رحمۃ اللہ علیہ نے ایک مرتبہ مسجد فتح پور دہلی میں چالیس دن کا اعتکاف کیا۔ جب باہر دروازہ پر آئے تو ایک کتے پر نظر پڑ گئی۔ ذرا غور سے اس کو دیکھا۔ اس کتے میں ایسی جاذبیت آئی کہ دوسرے کتے اس کے پیچھے پیچھے چلتے۔ وہ جہاں بیٹھتا دوسرے کتے اس کے ساتھ جا کر بیٹھتے۔ حضرت اقدس تھانوی رحمۃ اللہ علیہ نے جب یہ واقعہ سنا تو ہنس کر فرمایا کہ وہ ظالم کتا بھی کتوں کا پیر بن گیا۔ دیکھا، ایک ولی کامل کی نظر ایک جانور پر پڑی تو اس کے اندر کیفیت پیدا ہو گئی، اگر انسان پر نظر پڑے گی تو اس انسان کے اندر کیفیت پیدا کیوں نہیں ہوگی۔

## مفتی لطف اللہ سہارنپوری رحمۃ اللہ علیہ کے کردار میں تاثیر

حضرت مفتی لطف اللہ سہارنپوری رحمۃ اللہ علیہ دیوبند کے ایک بڑے بزرگ گزرے ہیں۔ ایک مرتبہ اپنی مستورات کو لے کر کسی شادی میں شمولیت کے لئے جانا تھا۔ ایک سواری بنالی جس کے اوپر گھر کی ساری عورتیں بیٹھ گئیں، بچے بھی بیٹھ گئے۔ مرد صرف آپ ہی ساتھ تھے۔ آپ ان کو لے کر شادی میں شریک ہونے کے لئے دوسری جگہ جا رہے تھے راستہ میں ایک جگہ ویرانہ آیا۔ وہاں کچھ ڈاکو چھپے ہوئے تھے۔ انہوں نے جب دیکھا کہ کوئی سواری آرہی ہے جس پر بہت ساری پردہ دار خواتین ہیں اور صرف ایک مرد ہے تو وہ باہر نکل آئے۔ سواری کو گھیر لیا۔ کہنے لگے کہ ہم مال بھی لوٹیں گے اور عزتیں بھی خراب کر دیں گے۔ حضرت رحمۃ اللہ علیہ فرمانے لگے یہ سارے کے سارا مال لے جائیں مگر ان پردہ دار خواتین کے سروں سے چادریں نہ کھینچئے۔ آپ کو ان کے کانوں سے زیور کھینچنے کی ضرورت نہیں، ہم خود ہی اتار کر سارے زیور آپ کو دے دیتے ہیں۔ ڈاکو کہنے لگے بہت اچھا۔ آپ نے گھر کی مستورات سے فرمایا کہ سب زیورات اتار کر دے دو۔ وہ نیک عورتیں تھیں۔ انہوں نے سب چوڑیاں، سب انگوٹھیاں وغیرہ اتار کر ایک رومال میں رکھ دیں۔ آپ نے اس کی گٹھڑی باندھی اور ڈاکوؤں کے سردار کے حوالے کر دی اور فرمایا کہ ہمارے پاس جتنا زیور تھا وہ ہم نے آپ کو دے دیا ہے۔ آپ ہماری پردہ دار خواتین کو دھبہ نہ لگائیں اور اب ہماری جان بخشی کر دیں۔ ڈاکوؤں نے جب دیکھا کہ مال کی گٹھڑی خود انہوں نے اپنے ہاتھوں سے باندھ کر دے دی ہے تو کہنے لگے۔ بہت اچھا جائیے۔

جب آپ تھوڑا سا آگے بڑھے تو گھر کی عورتوں میں سے ایک نے کہہ دیا ہو! میری انگلی میں سونے کا بنا ہوا ایک چھوٹا سا چھلہ (Ring) رہ گیا ہے، میرا دھیان ہی نہیں گیا، میں نے تو دیا نہیں۔ آپ نے سنا تو سواری کو روک دیا اور اسے کہا کہ وہ بھی اتار کر دے دو۔ کیونکہ میں نے کہا تھا کہ ہم تمہیں سارے زیورات دیں گے، اب یہ مناسب نہیں کہ ہم یہ چھلہ واپس لے جائیں۔ چنانچہ آپ نے وہ چھلہ لیا اور ڈاکوؤں کے پیچھے بھاگنے لگے۔

جب ڈاکوؤں نے دیکھا کہ کوئی پیچھے بھاگتا ہوا آ رہا ہے تو پہلے تو وہ گھبرائے پھر انہوں نے کہا کوئی بات نہیں، یہ تو اپنے ہاتھ سے پوری گٹھڑی باندھ کر دے چکا ہے، اب یہ ہمارا کیا کر لے گا۔ چنانچہ وہ وہیں کھڑے ہو گئے۔ جب حضرت رحمۃ اللہ علیہ وہاں پہنچے تو آپ کی آنکھوں میں آنسو تھے۔ آپ ان کی منت کر کے فرمانے لگے کہ میں نے آپ سے تو وعدہ کیا تھا کہ ہم اپنے سب زیورات آپ کو دے دیں گے مگر یہ ایک چھوٹا سا جھلہ ہماری ایک بیٹی نے پہنا ہوا تھا اس کی طرف دھیان ہی نہ گیا، اور یہ ہمارے ساتھ جا رہا تھا، میں یہ لے کر آیا ہوں تاکہ یہ بھی آپ لوگوں کے حوالے کر دوں۔

ڈاکوؤں کے سردار نے جب یہ سنا تو اس کے جسم کے اندر ایک ایسی لہر دوڑی کہ اسے پسینہ آ گیا اور کہنے لگا، اوہو! یہ اتنا نیک اور دیانتدار بندہ ہے، یہ تو اتنی چھوٹی سی بات کا اتنا لحاظ رکھتا ہے اور میں نے بھی اپنے پروردگار کا کلمہ پڑھا ہے۔ مگر میں اپنے پروردگار کے کلمے کی لاج نہیں رکھتا۔ چنانچہ اسی وقت کہنے لگا، حضرت میری زندگی برائی کرنے اور لوگوں کی عزتیں لوٹنے میں گزر گئی ہے اور میں نے لوگوں کا مال بھی چھینا ہے، بہت گناہ گار ہوں۔ مجھے آپ معاف کر دیں اور مجھے توبہ کا طریقہ بھی بتا دیں تاکہ میرا پروردگار بھی مجھے معاف کر دے۔

## ایک عورت کی برکت سے قحط سالی ختم

میرے دوستو! یاد رکھئے کہ جس انسان کے اندر محبت الہی پیدا ہو جاتی ہے، اگر اس کی برکت سے دعائیں مانگی جائیں تو اللہ رب العزت ان دعاؤں کو بھی شرف قبولیت نصیب فرما دیتے ہیں۔ شیخ عبدالحق محدث دہلوی رحمۃ اللہ علیہ نے ایک واقعہ لکھا ہے کہ ایک مرتبہ دہلی میں قحط پڑا۔ بارش ہونا بند ہو گئی۔ جس کی وجہ سے دریا، نہریں اور تالاب خشک ہو گئے۔ سبزیاں اور کھیتیاں خشک ہو گئیں۔ پانی اور غنہ کی قلت ہو گئی۔ ہر طرف گرمی کی وجہ سے لوگ بے تاب ہو گئے، بچے رونے لگے، مائیں تڑپنے لگیں، جانور پریشان ہو گئے، چاند پرندہ نہ حال ہو گئے کہ قحط سالی کیسے ختم ہو۔ علمائے کرام نے فیصلہ کیا کہ سارے شہر

والے مرد و عورتیں بچے بوڑھے خود بھی باہر نکلیں اور اپنے جانوروں کو بھی باہر لائیں اور ایک بڑے میدان میں نماز استسقاء ادا کریں۔ اور اللہ تعالیٰ سے دعا مانگیں تاکہ اللہ تعالیٰ رحمت کی بارش برسا دیں۔ دہلی کا شہر اس وقت چھوٹا ہوتا تھا۔ چنانچہ سب لوگ باہر نکلے۔ نماز استسقاء ادا کی اور رورو کر دعائیں مانگنے لگے کہ اے رب کریم اپنی رحمت کی بارش نازل فرما اور ہمیں اس مشکل سے نجات عطا فرما۔ مگر ظاہری طور پر کوئی اسباب نظر نہ آئے۔

ایک نوجوان اپنی والدہ کے ہمراہ اونٹ پر سوار قریب سے گزرا۔ جب اس نے یہ منظر دیکھا تو رک گیا۔ اپنے اونٹ وہیں روک کر مجمع کے پاس آیا اور پوچھا کہ یہ لوگ کیوں جمع ہیں؟ لوگوں نے بتایا کہ قحط سالی سے تنگ آکر لوگ بارش کے لئے دعا مانگ رہے ہیں لیکن بارش کی کوئی شکل نظر نہیں آتی۔ اس نے کہا، بہت اچھا، میں آپ کے لئے بارش کی دعا مانگتا ہوں۔ چنانچہ وہ اپنی سواری کے پاس گیا۔ اس نے اپنی والدہ کی چادر کا کونہ پکڑ کر کچھ الفاظ کہے۔ اس کے الفاظ کہنے ہی تھے کہ اسی وقت آسمان پر بادل نمودار ہوئے۔ مجمع وہیں تھا، علماء و مشائخ وہیں، مرد و عورتیں وہیں کھڑی تھیں کہ اللہ تعالیٰ نے رحمت کی بارش برسا دی۔ اتنی بارش ہوئی کہ لوگ نہال ہو گئے۔

علمائے کرام بڑے حیران ہوئے کہ کیا وجہ ہے اتنے لوگوں نے دعا مانگی مگر قبول نہ ہوئی اور اس نوجوان نے دعا مانگی اور قبول ہو گئی۔ چنانچہ اس نوجوان کے پاس جا کر پوچھا کہ آپ نے کونسی دعا مانگی؟ وہ کہنے لگا، کوئی ایسی خاص دعا تو نہیں، البتہ میں ایک نیک ماں کا بیٹا ہوں، میری ماں تقیہ نقیہ اور پاک صاف زندگی گزارنے والی عورت ہیں، کبھی کسی غیر محرم کا ہاتھ اس کے جسم کے ساتھ نہیں لگا۔ جب آپ نے کہا کہ ہم مشکل اور پریشانی میں گرفتار ہیں تو میرے دل میں خیال آیا کہ میں ایک ایسی ماں کا بیٹا ہوں جس نے اپنی پوری زندگی پاکدامنی میں گزار دی ہے۔ چنانچہ میں نے اپنی ماں کی چادر کا کونہ پکڑ کر دعا کی کہ اے اللہ! تجھے اس کی پاکدامنی کا واسطہ دیتا ہوں تو رحمت کی بارش نازل فرما دے۔ اللہ تعالیٰ کو میری ماں کی نیکی اتنی پسند آئی کہ اس نے اس کے واسطے سے رحمت کی بارش برسا دی۔

## دل کو تصویر جان جاناں سے

ارشاد فرمایا: جو تصویریں دل میں جمی ہوئی ہیں پہلے انہیں نکالو خواہ وہ تصویریں بیوی کی ہوں یا کسی دوست کی یا مال و دولت کی محبت کی ہوں، اللہ تعالیٰ کی محبت ان تمام محبتوں پر غالب ہو تب بات بنے گی۔

دلوں من لئی تیری بن گئی  
کسی دن تنہائی میں بیٹھ کر دل سے کہیں کہ بس میں نے تمام گناہوں سے توبہ کر لی،  
انسان نفس کی خواہشات کی پوجا میں مشغول ہیں اور نفس انہیں جہنم میں دھکیل رہا ہے۔

## مشائخ کے پسندیدہ اشعار

ہر تمنا دل سے رخصت ہو گئی  
اب تو آجا اب تو خلوت ہو گئی  
ایک ان سے کیا محبت ہو گئی  
ساری دنیا ہی سے نفرت ہو گئی  
لاکھ جھڑکو اب کہاں پھرتا ہے دل  
ہو گئی اب تو محبت ہو گئی  
حال دل جس سے میں کہتا کوئی ایسا نہ ملا  
بت کے بندے تو ملے اللہ کا بندہ نہ ملا

## محبت الہی کے لئے سفر

ارشاد فرمایا: ہمارے بزرگوں نے محبت الہی کے حصول کے لئے سالوں سال لگا دیئے، سینکڑوں میلوں کا سفر طے کیا، محنت اور مجاہدے کئے، حضرت امام غزالی رحمۃ اللہ علیہ نے محبت الہی کے لئے دس سال سفر کئے اور سخت مجاہدے کے ذریعے اس منزل کو طے کیا۔

## محبت کرنے والا دل

ارشاد فرمایا: ہم تو سونے کی سل مانتے ہیں کاش کہ ہم اللہ تعالیٰ سے محبت کرنے والا دل مانگ لیا کریں، اگر اللہ کو مانگ لیں گے تو بس کام آسان ہو جائیں گے، آج یہ حالت ہو گئی ہے کہ تجارت والا، دفتر والا، حتیٰ کہ بغیر کام والا بھی بہانہ کرتا ہے اور خود مطمئن ہو جاتا ہے کہ واقعی میں معذور ہوں لیکن اللہ تعالیٰ کے ہاں یہ بہانے بازی نہیں چلے گی وہ تو پوچھے گا کہ میرے حکموں کو سیکھا کیوں نہیں تھا اور عمل کیوں نہیں کیا تھا، اس وقت ندامت، خاموشی اور پچھتاوا ہوگا۔

## بڑے لوگ دنیا میں کیسے بڑے بنے

ارشاد فرمایا: جو سلف صالحین دنیا میں مشاہیر بنے اگر ان کی زندگیوں کو دیکھیں تو جو چیزیں خاص نظر آئیں گی وہ یہ ہیں۔

(۱) محبت الہی

(۲) خشیت الہی

محبت الہی اور خشیت الہی، یہ اللہ کی دو بڑی نعمتیں ہیں، نبی کریم ﷺ اللہ تعالیٰ سے دونوں مانگا کرتے تھے، ”اللہم انی استلک حبک“ ”اے اللہ! میں آپ سے آپ کی محبت کو مانگتا ہوں۔“

ایک جگہ نبی کریم ﷺ نے اللہ تعالیٰ سے خشیت مانگی اور عرض کی، اے اللہ! اپنے خوف کو مجھ پر تمام چیزوں سے بڑا فرما دے۔

پس خشیت کی بھی دعا مانگے اور محبت کی بھی دعا مانگے، یعنی محبت زندگی میں۔

## اللہ تعالیٰ کی محبت بڑھانے کے طریقے

ارشاد فرمایا: محبت ہونے کی کئی وجوہات ہوتی ہیں۔

(۱) صفات کامل کی وجہ سے محبت ہو جاتی ہے، جب اللہ تعالیٰ کے احسانات کو دیکھیں تو جذبہ محبت پیدا ہوتا ہے اس کے علاوہ بھی اللہ کے احسانات ایسے ہیں کہ جنہیں سوچتے رہیں تو اللہ تعالیٰ کی محبت قوی ہوتی جاتی ہے۔

(۲) اللہ تعالیٰ کا انسان کو عزت کا مقام دے دینا یہ بھی اس کا احسان ہے اگر اللہ کسی کو عزت دینا چاہے تو تمام دنیا اگ ہو کر بھی اسے ذلیل نہیں کر سکتی اور اگر اللہ تعالیٰ نے ذلیل کرنا ہے تو گھر بیٹھے بیٹھائے بھی ذلیل کر دیتا ہے۔

(۳) اللہ کے جسمانی، روحانی اور آفاقی احسانات کو سوچئے تو محبت الہی بڑھے گی۔

(۴) اللہ تعالیٰ کی دی ہوئی عزت کو سوچئے تو محبت بڑھے گی۔

(۵) انسان ذرا ذلت کا تصور کرے کہ اگر اللہ کسی گناہ کی وجہ سے ذلیل کر دیتا تو کیا بنتا، اس نے گناہوں کو چھپایا ہوا ہے، اس کا تصور کرنے سے بھی محبت الہی بڑھتی ہے۔

(۶) سوچئے مرضی تو اللہ کی پوری ہونی ہے اس لئے ہمیشہ اللہ کی مرضی کو مد نظر رکھئے مثلاً حضرت نوح علیہ السلام چاہتے ہیں کہ بیٹا غرق ہونے سے بچ جائے مگر اللہ کی مرضی نہیں تھی اس لئے بچ نہ سکا، حضرت ابراہیم علیہ السلام بیٹے کو ذبح کرنا چاہتے ہیں لیکن اللہ ذبح ہونے دینا نہیں چاہتے تو چھری کے نیچے بھی بچا لیا، مرضی اللہ کی پوری ہوئی، حضور ﷺ نے شہد پینا بند کر دیا، اللہ تعالیٰ نے فرمایا کہ ایسا نہیں ہونا چاہئے آخر کار مرضی تو اللہ تعالیٰ کی پوری ہوئی۔

## اللہ کے نام سے محبت

ارشاد فرمایا: اگر چھوٹا بچہ گر رہا ہو تو باپ اسے سنبھال لیتا ہے، اس طرح بغیر تشبیہ یہ عرض ہے کہ اللہ تعالیٰ کے لئے ارادہ کرنے والے کو اللہ سنبھال لیتا ہے۔

ایک دفعہ کا ذکر ہے کہ حضرت ابراہیم علیہ السلام کے پاس بکریوں کا ریوڑ تھا، ایک فرشتہ آیا اور اس نے اللہ تعالیٰ کا نام بڑے مزے سے حضرت ابراہیم علیہ السلام کے سامنے لیا، حضرت ابراہیم علیہ السلام نے کہا، پھر اللہ کا نام لو، اس نے کہا کہ اس کی قیمت لگتی ہے، پوچھا کیا قیمت ہے؟ کہا، آدھا ریوڑ ہے، آدھا ریوڑ دے دیا اور دوبارہ اللہ تعالیٰ کا نام لیا تو

بقیہ آدھا ریوڑ بھی دے دیا، پھر عرض کی کہ پھر اللہ کا نام لیں، فرشتہ جو انسانی شکل میں تھا اس نے کہا اب کیا دو گے؟ اب آپ کے پاس کیا ہے؟ فرمایا: کہ تمہیں اس ریوڑ کے چرانے کے لئے چرواہے کی ضرورت ہوگی مجھے رکھ لینا، آپ میرے لئے اللہ کا نام لیتے رہیں میں آپ کی بکریاں چراتار ہوں گا۔

خدا کے نام پے بک جا خدا کے نام پے مٹ جا  
یہ اک ایسی تجارت ہے کہ جس کو بے خطر پایا

## شاعروں کی اللہ کے نام سے محبت

ارشاد فرمایا: مختلف شعراء نے بھی مختلف انداز سے اللہ کے نام سے اظہار محبت کیا ہے اور اس پاک نام کو خراج عقیدت پیش کیا ہے۔

اللہ اللہ ایں چہ شیریں ہست نام  
شیر و شکر می شود جانم تمام  
خواجہ غلام فرید عشق الہی میں یوں گویا ہیں

عشقوں مول فرید نہ پھر سوں  
روز نویں ہم چس وے میاں جی

کسی نے کہا

رٹیں گے ہم گرچہ مطلب کچھ نہ ہو  
ہم تو عاشق ہیں تمہارے نام کے

## محبوب سے ملاقات

ارشاد فرمایا: کہ اگر اللہ کی محبت دل میں پیدا ہو جائے تو موت کا ڈر بھی نکل جاتا ہے بلکہ انسان اللہ تعالیٰ سے ملنے کے لئے تڑپتا رہتا ہے، کسی کے شعر کا ترجمہ ہے۔  
”اس دن سے میرے دل سے موت کا ڈر نکل گیا ہے جس دن سے یہ پتہ چلا ہے



کہ یہ بھی میرے محبوب کی سنت ہے۔“

## حضرت ابراہیم علیہ السلام کی محبت

ارشاد فرمایا: حضرت ابراہیم علیہ السلام کی روح قبض کرنے کے لئے ملک الموت آیا، حضرت ابراہیم علیہ السلام نے فرمایا: کہ جا کر پوچھئے کہ کیا کبھی خلیل بھی خلیل کی روح قبض کر داتا ہے؟ فرشتے نے بارگاہ الہی میں عرض کیا تو اللہ تعالیٰ نے فرمایا: کہ میرے ابراہیم سے کہہ دو کہ کبھی دوست بھی دوست سے ملاقات کرنے سے انکار کرتا ہے؟ حضرت ابراہیم علیہ السلام سمجھ گئے اور فرمایا: عجل عجل، تب تو جلدی کرو جلدی کرو میری روح کو قبض کرو، دوست کو دوست سے ملاؤ،

دم واپس بر سر راہ ہے  
عزیزو اب اللہ ہی اللہ ہے

## اللہ کی محبت اور مجنوں

ارشاد فرمایا: کہ مجنوں کا اصلی نام قیس عامری تھا، قیس کہتے ہیں عقلمند کو مگر لیلیٰ کی محبت میں ایسا مجنوں ہوا کہ لوگوں نے اسے مجنوں کہنا شروع کر دیا، ہم سوچیں وہ ایک عورت کی محبت میں مجنوں ہوا اور یہ حالت ہو گئی، ہم اللہ کی محبت کا دم بھرتے ہیں مگر ہم اللہ کی محبت میں سچے کیوں نہیں ہوتے، ذرا اس بات کو غور سے سوچیں۔

یہی مجنوں ایک دن جا رہا تھا کہ حضرت حسن رضی اللہ عنہ ملے، حضرت حسن رضی اللہ عنہ نے فرمایا: کہ ہم نے حکومت ان کے سپرد کر دی جن کو زیبا تھی، مجنوں کہنے لگا کہ وہ تو لیلیٰ کو زیبا ہے، حضرت حسن رضی اللہ عنہ نے فرمایا: ”انت مجنون (تو مجنوں ہے) (دیوانہ ہے)۔“

## مساجد سے محبت، محبت الہی کی علامت

ارشاد فرمایا: ایک دفعہ مجنوں ایک کتے کے پاؤں چوم رہا تھا کسی نے پوچھا کہ ایسے

کیوں کر رہے ہو؟ کہنے لگا کہ یہ لیلیٰ کی گلی سے ہو کر آ رہا ہے، اس لئے مجھے یہ اچھا لگ رہا ہے، ہم سوچیں کہ اگر کتے کو محبوب کی گلی سے نسبت ہو جائے تو عاشقوں کو اس چیز سے بھی محبت ہو جاتی ہے، اگر ہمیں مسجد سے محبت نہیں تو ہم کیسے یہ دعویٰ کرتے ہیں کہ ہمیں اللہ تعالیٰ اور اس کے نبی ﷺ سے محبت ہے، کسی سے محبت ہو تو اس سے وابستہ ہر چیز سے محبت ہو جاتی ہے، اگر ہم اللہ تعالیٰ سے محبت کرنے والے ہوں تو ہمیں مساجد سے اور نیک لوگوں سے بھی محبت ہونی چاہئے کیونکہ ان مساجد اور اہل اللہ کی بھی اللہ تعالیٰ سے نسبت ہے، سچی محبت والے تو اللہ تعالیٰ کی محبت میں ایسے ڈوبے ہوئے ہوتے ہیں کہ اللہ تعالیٰ کی رضا اور خوشنودی کے علاوہ کچھ حاصل کرنے کو ان کا جی ہی نہیں چاہتا چھوٹے چھوٹے کاموں میں بھی وہ رب کی رضا ڈھونڈتے ہیں اور اس کی ناراضگی سے بچنے کی ہر ممکن کوشش کرتے ہیں

## اللہ تعالیٰ کی رضا کی علامت

ارشاد فرمایا: جو عقل پر چلے وہ فرزانہ ہے اور جو عشق پر چلے وہ دیوانہ ہے ہمیں ذکر محبوب کے بغیر چین نہ آئے یہ دیوانگی ہے، ہر چیز کی ایک علامت ہوتی ہے اللہ تعالیٰ کی رضا کی بھی علامت ہے وہ یہ ہے کہ بندے کو عبادت کا شوق عطا کر دیا جاتا ہے۔

شوق مری لے میں ہے شوق میری نے میں ہے

نغمہ اللہ ہو میرے رگ و پے میں ہے

## محبت الہی نہ ہونے کی علامت

ارشاد فرمایا: آج ہم زبان کے مزوں سے واقف ہیں مگر دل کے مزوں سے واقف نہیں ہیں کھانے کے مزے جانتے ہیں مگر بھوکا رہنے کے مزے سے ناواقف ہیں، حضرت علی رضی اللہ عنہ نے فرمایا: حدیث شریف کا مفہوم ہے ”گرمی کے موسم میں بھوک پیاس کے عالم میں جہاد کرنے کا جو مزہ آیا وہ کہیں اور نہیں ملا۔“

حدیث شریف کا مفہوم ہے ”جو کوئی اپنی نظر کو غیر محرم سے بچائے گا تو اسے عبادت

میں مزہ آنے لگ جائے گا، یاد رکھیں! جس بندے کو مصلے پر بیٹھنے سے وحشت ہوتی ہے اس کے دل میں محبت کامل نہیں ہے اور یہ ڈرنے کی بات ہے۔

## اللہ کی محبت کا غم

ارشاد فرمایا: مشائخ کرام کے لئے غم اور خوشی برابر ہوتے ہیں بلکہ غم زیادہ اچھا لگتا ہے کیونکہ وہ محبوب کی دی ہوئی چیز ہے، حضرت مجدد الف ثانی رحمۃ اللہ علیہ جب گوالیار کے قلعے میں بند تھے تو اس وقت آپ نے مکتوب لکھا کہ لوگوں کے طعنے اور ملامتیں گویا بادل بن کر برس رہی ہیں۔

تیرا غم بھی مجھ کو عزیز ہے  
کہ وہ تیری دی ہوئی چیز ہے

## محبت کی تمنا

ارشاد فرمایا: ہم کہاں کہ اللہ تعالیٰ کو پاسکیں، ہمیں نایافت کا درد نصیب ہے، یہ بھی بڑی بات ہے، اس نے اپنی طلب دے دی ہے اسی لئے اس کو پانے کے لئے رلتے پھرتے ہیں، اگر اس کو پانے میں رلتے رلتے ساری زندگی گزر گئی تو یہ بھی اس کا احسان ہوگا یہ بھی کیا کم ہے کہ ہم اس کی تمنا میں جنیں لطف منزل نہ سہی خواہش منزل ہی سہی

## زندگی اس کے نام پر نبچھاور

ارشاد فرمایا: کہ ہم توئی سی ایس کے پارسل کی طرح ہیں، کبھی اس کے ہاتھ میں اور کبھی اس کے ہاتھ میں ہیں، کہتے ہیں کہ مہمان بے زبان ہوتا ہے کیونکہ اپنی مرضی کی کوئی چیز مانگ بھی نہیں سکتا ان تمام مشقتوں کے باوجود اگر اس کا وصل نصیب ہو جائے تو بڑی بات ہے اور اس کا احسان عظیم ہے، عشق تو یہی ہے کہ زندگی اس کے نام پہ گزار دیں، عشق تو

اس کی محبت میں چلتے رہنے کا نام ہے۔

صبح چلتے ہیں شام چلتے ہیں  
عشق والے مدام چلتے ہیں

## محبت الہی کی کیفیت

ارشاد فرمایا: عید کے دن حضرت شبلی رحمۃ اللہ علیہ چوراہے پر بیٹھے تھے اور بڑے  
نمزدہ تھے لوگوں نے پوچھا کیا ہوا؟ فرمایا: کہ لوگوں کے دلوں سے اللہ کا دھیان نکل چکا ہے  
اس کا غم ہے۔

غموں سے کام لے اکبر  
غم بڑا مدرک حقائق ہے

## اللہ تعالیٰ سے محبت مخلوق کی محبت کا ذریعہ

ارشاد فرمایا: جو اللہ تعالیٰ سے جتنی زیادہ محبت کرے گا مخلوق بھی اتنی ہی زیادہ اس  
سے محبت کرے گی، جس طرح دو اور دو چار ہیں میں اس سے بھی زیادہ یقین کے ساتھ کہتا  
ہوں کہ جو جتنی زیادہ اللہ سے محبت کرے گا مخلوق بھی اتنی ہی زیادہ اس سے محبت کرے گی  
کیونکہ

نہ تاج و تخت میں نہ لشکر و سپاہ میں ہے  
جو بات مرد قلندر کی بارگاہ میں ہے

## تین باتیں

ارشاد فرمایا: بزرگوں نے تین باتیں ارشاد فرمائی ہیں۔

- (۱) جو آدمی جتنا زیادہ اللہ تعالیٰ سے ڈرتا ہے لوگ اتنے ہی زیادہ اس سے ڈرتے ہیں،  
ڈرنے کا مطلب یہ نہیں ہے کہ وہ انسان ہوا بن جاتا ہے بلکہ اس کا رعب ہوتا ہے۔

(۲) ارشاد فرمایا: جو آدمی اللہ تعالیٰ سے جتنی زیادہ محبت کرے گا لوگ اس سے اتنی ہی زیادہ محبت کریں گے، یہ محبت عجیب چیز ہے وقت کا بادشاہ ہارون الرشید محل میں بیٹھا ہے، امام یوسف رحمۃ اللہ علیہ تشریف لارہے ہیں، ہر طالب علم چاہتا ہے کہ امام صاحب کے جوتے اٹھائے، دو طلباء کا ایک ہی وقت میں ہاتھ پڑا، انہوں نے رومال میں جوتے ڈال دیئے اور ایک نے رومال کو ایک طرف سے اور دوسرے نے دوسری طرف سے پکڑ لیا، یوں انہوں نے استاد کے جوتے اٹھائے، ہارون الرشید نے ٹھنڈی سانس بھری اور کہا، بھلا بادشاہ کے جوتے اٹھانے پر بھی کوئی جھگڑتا ہے، پس جو جس قدر اللہ سے محبت کرے گا مخلوق اتنی ہی اس سے محبت کرے گی۔

(۳) جو جتنی زیادہ اللہ تعالیٰ کی عبادت کرے گا اللہ کی مخلوق اتنی ہی زیادہ اس کی خدمت کرے گی اور موت کے بعد بھی لوگ اس کا ذکر خیر کرتے رہیں گے، حضرت سعد رضی اللہ عنہ ایک صحابی ہیں وفات پا گئے، اللہ کے نبی ﷺ نے جنازہ پڑھایا حضور ﷺ بنحوں کے بل چلتے ہیں، ایک صحابی رضی اللہ عنہ نے پوچھا، حضور ﷺ! آپ کو کبھی ایسے چلتے نہیں دیکھا، حضور ﷺ نے فرمایا: ہاں، ان کے جنازے کے لئے اتنے فرشتے آئے کہ تل دھرنے کو جگہ نہیں ملتی تھی۔

عاشق کا جنازہ ہے ذرا دھوم سے نکلے

اہل دل سے مخلوق بھی محبت کرتی ہے

ارشاد فرمایا: حضرت خولجہ عبدالمالک صدیقی رحمۃ اللہ علیہ ایک جگہ تبلیغ کے لئے گئے اور تھک کر ایک جگہ ایک کمرے میں سو گئے، سوتے میں آنکھ کھلی تو دیکھا، کوئی پاؤں دبار ہا تھا، فرمایا: میں نے تو کنڈی لگائی تھی تم کون ہو؟ کہا ہم ساتھ والے درخت پر رہتے ہیں، ہم جہن ہیں، ہم نے چاہا کہ کچھ خدمت کر کے آپ سے برکت حاصل کر لیں، جنوں کی مخلوق اس طرح اہل اللہ کی مطیع ہو جاتی ہے کہ حیرانی ہوتی ہے، ہمیں اللہ تعالیٰ کا مخلص بندہ بننا چاہئے، دل میں اللہ کے سوا کسی کا بھی ڈرنہ ہو، بیماریاں اور مشکلات اس لئے آتی ہیں کہ

انسان رجوع الی اللہ کرے بعض بزرگوں نے لکھا ہے کہ صحت انسان کے لئے ایک رحمت ہے تو بیماری دوسری رحمت ہے کیونکہ دو گنا اجر و ثواب ملتا ہے۔

## ہر بیماری کا علاج محبت الہی

ارشاد فرمایا: محبت الہی ایسا تریاق ہے کہ ہماری تمام باطنی بیماریوں کا علاج ہے

شاد باش اے عشق خوش سودائے ما

اے دوائے جملہ علت ہائے ما

اے دوائے نخوت و ناموس ما

اے کہ افلاطون و جالینوس ما

تمام دنیا کی سستی اور غفلت کا علاج محبت الہی میں ہے، لوگ محبت الہی میں سنجیدہ نہیں ہوتے یونہی سمجھ لیتے ہیں کہ ہمیں محبت الہی ہے، حالانکہ وہ عقیدت ہوتی ہے، محبت وہی ہوتی ہے جس میں شدت ہو۔

(والذین امنوا اشد حبالہ)

یہ نص صریح ہے کہ محبت وہ صحیح محبت ہے جو شدید قسم کی ہو۔

## محبت دنیا کا وبال

ارشاد فرمایا: جس طرح کوئی شخص پل پر اپنا گھر نہیں بناتا اسی طرح مومن دنیا سے دل نہیں لگاتا کیونکہ دنیا بھی ایک پل کی مانند ہے، دنیا دھوکے کا گھر ہے اس کی ہر چیز انسان کو دھوکہ دیتی ہے، دنیا بیوہ عورت کی مانند ہے جس نے کئی خاوند کئے ہوئے ہیں، آخر کار یہ سب زمین میں گاڑ دیتی ہے، دنیا کی محبت اور اللہ کی محبت دونوں ایک دل میں نہیں رہ سکتیں جس طرح دو سنگی بہنیں ایک نکاح میں نہیں جمع ہو سکتیں، جو انسان دنیا سے محبت کرے گا ایک دن دنیا سے جدا کر دیا جائے گا اور جو انسان اللہ سے محبت کرے گا ایک دن اللہ سے ملا دیا جائے گا۔

دنیا ہاتھ میں رکھنا جائز ہے، جیب میں رکھنا جائز ہے مگر دل میں رکھنا جائز نہیں ہے، دنیا اور انسان کی مثال ایسے ہے جیسے کشتی اور پانی ہوتا ہے، اگر پانی کشتی کے نیچے نیچے رہے تو اس کے لئے چلانے میں مدد دیتا ہے اور اگر وہی پانی کشتی کے اندر آجائے تو اسے ڈبو کے رکھ دیتا ہے، اسی طرح اگر مال کسی کے دل کی کشتی سے نیچے رہے تو اس کا بہترین خادم ہے اگر دل کے اندر داخل ہو جائے تو اس کا بدترین آقا ہے۔

یہ کیسے معلوم ہو کہ دل میں دنیا کی محبت ہے کہ نہیں ہے؟ اس کا پیمانہ یہی ہے کہ اس کو نہ تو ناجائز طریقے سے کمائے اور نہ ہی ناجائز کاموں میں لگائے۔

حضرت امام غزالی رحمۃ اللہ علیہ کا قول ہے کہ جس دل میں دنیا کی محبت ہو تو تمام دنیا کے اولیاء اللہ بھی مل کر اس کے دل میں اللہ کی محبت نہیں ڈال سکتے۔

## محبت الہی کا درد

ارشاد فرمایا: اے انسان! سوچ کہ تیرا جینا بھی کیا جینا ہے کہ جس جینے میں محبت الہی کا درد نہیں ہے، اے اللہ! ہمیں بھی یہ کیفیات عطا کر دے کہ تیرے عشق میں ماسوا کو بھول جائیں۔

بے خطر کود پڑا آتش نمرود میں عشق  
عقل ہے محو تماشا ئے لب بام ابھی  
عشق فرمودہ قاصد سے سب کام عمل  
عقل سمجھتی ہی نہیں معنی پیغام عمل  
پختہ ہوتی ہے اگر مصلحت اندیش ہو عقل  
عشق ہو مصلحت اندیش تو ہے خام ابھی  
بہتر ہے دل کے ساتھ رہے پاسبان عقل  
لیکن کبھی کبھی اسے تنہا بھی چھوڑ دے  
عقل عیار ہے سو بھیس بنا لیتی ہے  
عشق بے چارہ نہ ملاں نہ زاہد نہ حکم

## محبت الہی میں اشعار

بعض لوگوں نے اللہ کی محبت میں عجیب و غریب اشعار کہے ہیں جو انسان کی اللہ تعالیٰ سے محبت کو بڑھاتے ہیں کیونکہ بعض اشعار بھی حکمت میں سے ہوتے ہیں، ”ان من الشعر لحکمة“ (بے شک بعض اشعار حکمت میں سے ہوتے ہیں)

محبت محبت تو کہتے ہیں لیکن  
محبت نہیں جس میں شدت نہیں ہے  
جو مضطرب ہے اس کو ادھر التفات ہے  
آخر خدا کے نام میں کوئی تو بات ہے  
پختہ ہوتی ہے اگر مصلحت اندیش ہو عقل  
عشق ہو مصلحت اندیش تو ہے خام ابھی  
بے خطر کود پڑا آتش نمرود میں عشق  
عقل ہے محو تماشاے لب بام ابھی  
آدمی کے ریشے ریشے میں سما جاتا ہے عشق  
شاخ گل میں جس طرح باد سحر گاہی کا نم  
احوال محبت میں کچھ فرق نہیں ایسا  
سوز و تب تاب اول سوز تب تاب آخر  
نہ محتاج سلطان نہ مرعوب سلطان  
محبت ہے آزادی و بے نیازی  
ہر تمنا دل سے رخصت ہوگئی  
اب تو آجا اب تو خلوت ہوگی  
یہ بھی کیا کم ہے کہ ہم تیری تمنا میں جیں  
لفظ منزل نہ سہی خواہش منزل ہی سہی



## محبت الہی کا حصول

اب یہ محبت الہی ہم کیسے حاصل کر سکتے ہیں؟ اس کے لئے ہمارے مشائخ نے کچھ طریقے بتائے ہیں۔ سنئے اور دل کے کانوں سے سنئے!!

### (۱) طلب صادق

چنانچہ یہاں مجلس میں آنا اس بات کی دلیل کہ اللہ تعالیٰ آپ کو نوازا جاتے ہیں۔ وہ کیسے بھی؟ وہ اس لئے کہ جب اللہ تعالیٰ کسی بندے کو کوئی چیز نہ دینا چاہیں تو اس چیز کی طلب بندے کو نہیں دیا کرتے۔ ورنہ یہ سخی کی شان کے خلاف ہے کہ مانگنے والا مانگے اور سخی نہ دے، یہ کیسے ہو سکتا ہے؟ تو معلوم ہوا کہ اللہ تعالیٰ مانگنے کی توفیق بعد میں دیتے ہیں اور دینے کا ارادہ پہلے فرما لیتے ہیں۔

من طلب فقد وجد (جس نے طلب کیا اس نے پایا)

آپ سچے دل کے ساتھ آج تمام نفسانی، شیطانی، شہوانی محبتوں کو دل سے نکالنے کا عہد کر لیجئے! اور اللہ سے ان کی محبت کو طلب کر لیجئے اور پھر دیکھئے کہ یہ محبت آپ کے دل کو کیسے گرماتی ہے، یہ محبت آپ کے دل کو کیسے بھر دیتی ہے؟ یہ برتن بھر جائے گا اس میں اگر پہلے سے کوئی گند ہوا تو اس گند کو نکالنا پڑے گا، صاف کرنا پڑے گا۔ چونکہ اس گند سے اچھی طرح توبہ نہیں کرتے تو محبت کی وہ چاشنی نہیں ملتی جو ملنی چاہئے۔ تو ہمارے مشائخ نے اس کے طریقے بتائے ہیں کہ یہ محبت الہی کیسے ملتی ہے؟

ایک طریقہ تو اس کا حدیث پاک میں آیا ہے، مشکوٰۃ شریف کی حدیث ہے، نبی علیہ الصلوٰۃ والسلام نے فرمایا کہ ”اللہ کی محبت ملتی ہے موت کو کثرت کے ساتھ یاد کرنے اور تلاوت قرآن کثرت کے ساتھ کرنے سے۔“

### (۲) موت کی یاد

موت کو کثرت کے ساتھ یاد کرنے کا کیا مطلب؟ موت کو کثرت سے یاد کرنے سے آرزوئیں ٹوٹتی ہیں، چاہتیں ختم ہوتی ہیں، انسان کے دل میں جو آرزوئیں ہوتی ہیں،

جن کو انسان نے اپنی جان بنایا ہوتا ہے، بلکہ جنہوں نے انسان کو نو جوان بنایا ہوتا ہے۔ کسی نے کہا تھا ”ابھی تو میں جوان ہوں“ اور آگے ایک بوڑھا تھا تو اس نے سن کر کہا کہ ابھی تو میں نو جوان ہوں۔ تو یہ آرزوئیں موت کی یاد کے ساتھ کم ہو جاتی ہیں، یہ ٹوٹتی ہیں۔ اس لئے نبی ﷺ نے فرمایا۔

اذکروا ہاذم للذات الموت

لذتوں کو توڑ دینے والی چیز موت کو یاد کرو!

تو موت کو کثرت سے یاد کرنے سے دنیا کی آرزوئیں ٹوٹتی ہے۔ انسان ایک حساب سے اپنے آپ کو کھانے کمانے میں مصروف کرتا ہے۔ بے حساب نہیں کرتا کہ نماز کی فرصت ہی نہ ملے، بے حساب نہیں کرتا کہ انسان کو تہجد کی توفیق نہ ملے۔ اس کو ایسا رکھتا ہے کہ اعمال بھی اس کے ساتھ چل رہے ہوتے ہیں۔ تو موت کو کثرت کے ساتھ یاد کرنا اور قرآن پاک کی کثرت کے ساتھ تلاوت کرنا۔

(۳) انعامات باری تعالیٰ کا استحضار

اسی طرح اللہ تعالیٰ کے انعامات کا استحضار کرنا، مراقبہ کرنا، سوچنا کہ اللہ تعالیٰ نے مجھے کتنی نعمتیں دے رکھی ہیں۔ تو بیٹھ کر سوچنا کہ اللہ تعالیٰ نے مجھے اچھی شکل دی، اچھی عقل دی، اچھی صحت دی، گھر دیا، گھر والی دی، محبت کرنے والی اولاد دی، عزت دی، اللہ تعالیٰ نے مجھے کیا کیا نعمتیں دیں! جتنا اللہ تعالیٰ کی نعمتوں کو یاد کریں گے، اتنی زیادہ اللہ تعالیٰ کی محبت دل میں زیادہ آئے گی۔ اس لئے کہ محسن کے ساتھ انسان کو فطری محبت ہو جاتی ہے۔ جب اللہ کی نعمتوں کو ہم یاد کریں گے تو اللہ تعالیٰ سے قدرتی محبت ہو جائے گی۔ اس لئے تو فرمایا۔

فبای الا ربکما تکذبن

(تم اپنے رب کی کون کون سی نعمتوں کو جتنا اذیت دے)

تو اللہ تعالیٰ کی نعمتوں کو یاد کرنا۔ یوں سوچیں کہ اگر میرے کاروبار ٹھپ ہو جائیں تو

کیا ہوگا؟ پھر محسوس ہوگا کہ کاروبار کتنی بڑی نعمت تھی۔ اگر میرا بیٹا فوت ہو جائے تو کیا ہوگا؟ پھر محسوس ہوگا کہ بیٹا کتنی بڑی نعمت تھا۔ اگر بیوی فوت ہو جائے تو میرا کیا بنے گا؟ اگر میرا خاوند فوت ہو جائے تو کیا ہوگا؟ اگر کوئی ایسا کام ہو کہ میری Public Insult (سہ عام رسوائی) ہو جائے تو کیا بنے گا؟ اگر مجھے Blood Cancer (خون کا کینسر) پڑ جائے تو کیا بنے گا؟ اگر میری مینائی چلی جائے تو کیا ہوگا؟ اسی طرح ان نعمتوں کے بارے میں سوچیں کہ ان کے چلے جانے سے کیا ہوگا۔ پھر دل کہے گا کہ نہیں ان نعمتوں کا میں محتاج ہوں، ان کا رہنا میرے لئے ضروری ہے۔ پھر انسان کو منعم حقیقی کے ساتھ محبت ہو جائے گی تو انعامات الہی کو یاد کریں۔ اور اگر یہ انعامات انسان کو یاد نہ آئیں تو پھر اللہ والوں کے پاس آئے اور کہے جی کہ مجھے اللہ تعالیٰ کے انعامات یاد نہیں آتے۔ وہ پھر انہیں سن سن کر دکھائیں گے کہ تیرے اوپر اللہ تعالیٰ کے کون کون سے انعامات ہیں؟ وہ پھر اسے بتاتے ہیں، سمجھاتے ہیں اور بندے کو اپنی اوقات یاد دلاتے ہیں۔

(۴) اللہ تعالیٰ کے لیے محبت کرنا

حدیث مبارکہ میں آتا ہے۔ وجبت محبتی میری محبت واجب ہوگئی، ان لوگوں پر جو میری رضا کے لئے ایک دوسرے کے ساتھ محبت کرتے ہیں۔ تو اس سے بھی اللہ تعالیٰ کی محبت بڑھتی ہے، اللہ تعالیٰ کی رضا کے لئے محبت کرنا۔ چنانچہ استاد شاگرد کی محبت اللہ کے دین کی وجہ سے، پیر مرید کی محبت اللہ کے دین کی وجہ سے تو یہ محبت بھی اللہ کی محبت کے بڑھنے کا سبب بن جاتی ہے۔

(۵) اللہ کی راہ میں خرچ کرنا

اور ایک حدیث پاک میں آتا ہے کہ میری محبت واجب ہوگئی، ان لوگوں پر جو میری راہ میں خرچ کرتے ہیں۔

(۶) صلہ رحمی

ایک حدیث پاک میں آتا ہے کہ میری محبت واجب ہوگئی ان لوگوں پر جو میری

خاطر ایک دوسرے کے ساتھ صلہ رحمی کرتے ہیں، یعنی رشتے ناٹے جوڑتے ہیں۔ تو حدیث مبارکہ میں تین باتیں بتائی گئیں: ایک صلہ رحمی کرنا، اللہ کے راستے میں صدقہ کرنا، اور اللہ کے لئے محبت کرنا۔ ان تینوں سے محبت بڑھتی ہے۔ لہذا ہمیں چاہئے کہ ہم تینوں کام بڑے اہتمام سے کریں۔ توکل پانچ کام بن گئے، موت کو یاد کرنا، کثرت سے قرآن پڑھنا، اللہ تعالیٰ کے لئے محبت کرنا، اللہ کے راستے میں خرچ کرنا، اور اللہ تعالیٰ کے لئے رشتے ناٹوں کو قائم کرنا۔ اگر ان پانچ چیزوں کو ہم اہتمام سے کریں گے تو آپ دیکھنا کہ اللہ تعالیٰ کی محبت دل میں بڑھ جائے گی اور آپ اس کی کھچاؤٹ کو خود محسوس کریں گے۔

### کھچاؤٹ والی محبت

دیکھیں! آج محبت تو سب میں ہے کھچاؤٹ والی محبت نہیں ہے۔ وہ کھچاؤٹ والی محبت مل جائے، ایسی محبت جو بندے کو اپنی طرف کھینچے وہ محبت انسان کو نصیب ہو جائے۔ اس لئے اللہ تعالیٰ بھی چاہتے ہیں کہ میرے بندے میری یہ محبت حاصل کر لیں۔ اسی لئے تو ارشاد فرمایا۔

وَالَّذِينَ آمَنُوا أَشَدُّ حُبًّا لِلَّهِ (البقرة: ۱۶۵)



(ایمان والوں کو اللہ سے شدید محبت ہوتی ہے)

بھئی! جب بندوں کو اللہ تعالیٰ سے محبت ہوتی ہے تو اللہ تعالیٰ کو بھی بندوں سے محبت ہوتی ہے، اللہ تعالیٰ کو بندوں سے بہت محبت ہے۔ اسی لئے اگر ساری دنیا کی ماؤں کی محبتوں کو جمع کر دیا جائے، ستر حصوں میں سے ایک حصہ نہیں بن سکتی۔ اتنی محبت اللہ تعالیٰ کو بندوں کے ساتھ ہے۔

قرآن مجید میں اللہ تعالیٰ فرماتے ہیں

وَالْتَيْنِ وَالزَّيْتُونَ ۝ وَطُورِ سِينِينَ ۝ (تین ۲۱)

طور سینین کی تفسیر میں مفسرین نے لکھا ہے کہ اللہ رب العزت پہاڑ کی قسمیں کھا رہے ہیں۔ پھر انہوں نے اس کی تفصیل لکھی کہ اصل وجہ یہ تھی کہ اس کوہ طور پر ایک اللہ

سے محبت کرنے والے عاشق، سیدنا موسیٰ علیہ السلام اللہ تعالیٰ سے ہمکلامی کرتے تھے، ملاقات کرتے تھے۔ تو جب محبوب سے محبت ہوتی ہے تو جس جگہ پر ملاقات ہوتی ہے وہ جگہ بھی اچھی لگتی ہے۔ عورتیں جس گھر میں رخصت ہو کر آتی ہیں، ان کو اس گھر سے قدرتی محبت ہوتی ہے، اس گھر کو چھوڑنے کو دل نہیں کرتا، انسان کی یہ فطرت ہے، کیونکہ پہلی ملاقات ہوتی ہے۔ تو اللہ تعالیٰ کو دیکھو! جب محبت والی جگہ اتنی اچھی لگی کہ اللہ رب العزت نے قرآن میں اس جگہ کی قسمیں کھائیں تو پھر اللہ تعالیٰ کو یہ محبت کتنی عزیز اور پسند ہوگی۔

### اللہ کو کتنی محبت ہے؟

اس لئے فرمایا کہ اگر تم اللہ تعالیٰ کے حکموں کو نہیں مانو گے، شریعت کی اتباع میں سستی کرو گے، ہم تمہیں بدل کر ایسی قوم کو لائیں گے۔

(یحبہم و یحبونہ) (مانندہ: ۵۴)

(اللہ ان سے محبت کریں گے اور وہ اللہ سے محبت کریں گے)

اب اس میں اللہ تعالیٰ نے یحبہم کو پہلے ذکر فرمایا کہ اللہ تعالیٰ بندوں سے محبت کریں گے اور بندے اللہ سے محبت کریں گے۔ تو اللہ تعالیٰ کو یہ محبت اتنی اچھی لگتی ہے کہ اللہ تعالیٰ نے اس محبت کا تذکرہ کرتے ہوئے اپنی محبت کا تذکرہ پہلے کیا، بندوں کی محبت کا تذکرہ بعد میں کیا۔ یحبہم و یحبونہ واہ میرے مولیٰ! آپ کو اپنے بندوں کے ساتھ کتنی محبت ہے؟

### محبت الہی..... زندگی کی گاڑی کا پٹرول

تو میرے دوستو! محبت الہی کی حالت گاڑی کے پٹرول کی مانند ہے، جیسے گاڑی ڈیزل اور پٹرول سے چلتی ہے، ایسے ہی یہ محبت الہی ہماری زندگی کا ڈیزل اور پٹرول ہے، جس طرح پٹرول کے بغیر گاڑی چلتے چلتے بند ہو جاتی ہے، اسی طرح یہ محبت الہی نہ رہے تو انسان کی زندگی کی گاڑی بھی چلتے چلتے بند ہو جاتی ہے۔

## محبت الہی کی قدر

اس محبت کی اگر دل میں قدر ہو تو پھر تو بندہ اپنی جان بھی اس محبت کی خاطر دے دے اور پھر بھی یہ سوچے کہ میں نے یہ محبت سستی لی ہے۔

متاع وصل جاناں بس گراں است

گر ایں سودا بجا بودے کہ بودے

اگر یہ سودا مال دے کر بھی حاصل ہو جائے تو پھر بھی سستا حاصل ہو گیا، اگر اللہ کی محبت جان دے کر بھی مجھے مل جائے تو بڑی نعمت ہے، اس لئے میں نے اللہ کو اور اللہ کی محبت کو حاصل کر لیا۔

کسی نے اللہ کی محبت میں اپنا سارا مال خرچ کر دیا تو خواب میں اس نے دیکھا کہ اللہ تعالیٰ کی طرف سے اشارہ کیا گیا کہ بندے! تو نے جب اتنا کچھ میرے راستے میں خرچ کر دیا، اب میں نے اس کے بدلے میں تجھے محبت عطا کر دی تو اس بندے نے اٹھ کر شعر کہا، کہتا ہے:



جمادا چند دازم جاں خریدم

بھم اللہ عجب ارزان خریدم

کہ میں نے چند ٹھیکریاں دیں، تھوڑے پیسے دیئے اور جان خرید لی، اللہ کی قسم! میں نے بڑی ارزاں خریدی ہے۔ لہذا جان دے کے بھی اللہ کی محبت مل جائے تو دوستو! یہ بڑا سستا سودا ہے۔ اس لئے کہنے والوں نے کیا عجیب بات کہی! سبحان اللہ، اللہ اکبر کبیرا! فرماتے ہیں۔

جان دیتن بردی و درجانی ہنوز

دردہا دا دی و درمانی ہنوز

میرے محبوب نے میرے بدن میں سے میری جان نکال لی اور ابھی میری جان میں وہ موجود ہے مجھے درد ساری اسی نے دی اور درد کی دوا بھی اسی کے پاس ہے۔

قیمت خود ہر دو عالم گفتہ ای  
نرخ بالا کن کہ ارزانی ہنوز

آپ نے اپنی قیمت دونوں جہان بتلائی ہے، اے میرے بندے! اگر مجھے چاہتے  
ہو تو دونوں جہان قربان کر دو! تمہیں نہ دنیا کی خواہش رہے نہ آخرت کی خواہش رہے، میں  
تمہاری تمنا بن جاؤں۔ او میرے بندو! تم میری خاطر دونوں جہانوں سے بے نیاز ہو جاؤ!  
اے میرے محبوب حقیقی! قیمت بڑھا دیجئے یہ سودا تو آپ نے بڑا سستا بتایا ہے، اللہ اکبر۔

### محبت الہی کے لئے مناجات

لہذا آج کی اس محفل میں اللہ سے اللہ تعالیٰ کی محبت مانگیے۔ جتنی چاہیں مانگیں،  
مانگنے والے نے تو یہ کہا:

تیرے عشق کی انتہا چاہتا ہوں  
میری سادگی دیکھ! کیا چاہتا ہوں؟

ہم آج اللہ تعالیٰ سے اس محبت کی انتہا مانگیں۔ اللہ میں دونوں جہان دے کر آپ کو  
لینے کے لئے تیار ہوں، اے میرے مولیٰ! میں اسی کے لئے تو حاضر ہوا۔ اے مالک! میں  
یہ فیصلہ کر کے بیٹھا ہوں، اے اللہ! آج میں آپ کی محبت دل میں لوں گا، آپ کی  
محبت دل میں بھروں گا۔ اے مالک! میں مخلوق کی محبتوں سے تھک گیا ہوں، اللہ! میں در  
در کے دھکے کھا کر تھک گیا ہوں، اے اللہ! میں نے جگہ جگہ منہ مارا، سوائے حسرت کے  
مجھے کچھ نہیں ملا۔ اللہ! ایک تیرا ہی تو در ہے جہاں سچی محبت ملتی ہے، اے اللہ! آج سچی محبت کو  
لینے کے لئے میں آیا بیٹھا ہوں، میرے مولیٰ! میں نے دامن پھیلا دیا مجھے عطا کر دیجئے۔  
رب کریم ہم نے اپنے علماء سے سنا ہے کہ کسی نے حاکم سے پانچ دینار مانگے تھے، حاکم نے  
اسے پانچ سو دینار دے دیے۔ پوچھنے والوں نے پوچھا کہ مانگنے والے نے پانچ مانگے تو  
دینے والے نے پانچ سو کیوں دیے؟ اس نے کہا: وہ مانگنے والے کا ظرف تھا، یہ دینے  
والے کا ظرف ہے۔ اللہ! ہم آج آپ کی محبت مانگتے ہیں، یہ مانگنے والے کا ظرف ہے،  
اللہ! دینے والے کا ظرف بہت بڑا ہے، آپ کے خزانے بہت وسیع ہیں، اے مالک! آج

آپ خزانوں کے درکھول دیجئے، ہمارے دلوں میں محبت بھر دیجئے، اک نگاہ ناز سے اللہ! ہمارے دلوں کو تڑپا دیجئے، اللہ! آج ہمیں عبادت کی لذت عطا کر دیجئے، تلاوت کی لذت عطا کر دیجئے، بے ذوق سجدے کب تک کرتے رہیں گے! بے سرور نمازیں کب تک پڑھتے رہیں گے! میرے مالک! آج ہم نے فیصلہ کر لیا، ہم آپ کے سامنے سر جھکا کر بیٹھے ہیں۔ یا اکرم الاکرمین! یا احکم الحاکمین! یا حنان یا منان!!! آج ہم عاجز مسکینوں پہ اپنی رحمت کی نظر فرما دیجئے۔ آج ہم زندگی کا سودا کرنا چاہتے ہیں، اللہ! زندگی میں بڑے سودے کیے مگر کچھ نہیں پایا، آج ایک بڑا سودا کرنا چاہتے ہیں۔ اے مولیٰ! آج ہم آپ سے آپ کی محبت مانگتے ہیں، اے اللہ!! کسی دنیا دار سے مانگتے، دل میں خیال آتا ہے کہ نہیں دے گا، نہیں دے گا؟ آج تو ہم آپ سے مانگ رہے ہیں، اے مولیٰ! آپ تو مانگنے والوں کو دے کے خوش ہوتے ہیں، اے اللہ! اپنی محبت عطا فرما دیجئے، دلوں کو اپنی محبت سے بھر دیجئے، غیر کی محبتوں سے نجات عطا کر دیجئے، اللہ! دلوں کو دھو دیجئے، اے مالک! ہمیں اپنا دیوانہ بنا لیجئے، اپنا مستانہ بنا لیجئے، رب کریم!

شراب محبت پلا دے مجھے  
تو دیوانہ اپنا بنا لے مجھے  
تیرے جلوے کو دیکھ کر جان دوں  
مروں تو تیرے فضل سے یوں مروں  
رہوں گور میں بھی دیوانہ تیرا  
نہ موقوف ہو منہ دکھانا تیرا  
اتھوں تو تیری یاد میں پھر اتھوں  
غرض عشق ہی میں جیوں اور مروں

اللہ!! اپنی ایسی محبت دے دیجئے کہ ہم اسی محبت میں زندگی گزاریں، اسی محبت میں مریں اور قیامت کے دن اسی محبت میں کھڑے کر دیے جائیں، اللہ! پھر آپ ہمیں دیکھ کر مسکرائیں، ہم آپ کو دیکھ کر مسکرائیں، اللہ! اس قابل نہیں ہیں، مگر تمنا تو ضرور ہے، اللہ



مجھے اپنی پستی کی شرم ہے، تیری رفعتوں کا خیال ہے  
مگر اپنے دل کو میں کیا کروں؟ اسے پھر بھی شوق وصال ہے  
اللہ! اپنی گندگیوں کے باوجود، اپنی کوتاہیوں کے باوجود اپنی نالائقیوں کے باوجود،  
اے مالک! ہم آپ کا بننا چاہتے ہیں۔ اللہ! اسی لئے گھروں کو چھوڑا، وطن کو چھوڑا، قبیلہ  
چھوڑا، بیوی بچوں کو چھوڑا، اللہ! دور کا سفر کر کے یہاں پہنچے، تیری تلاش میں آئے۔ ع  
میں کہاں کہاں نہ پہنچا تیری دید کی طلب میں  
اللہ! تیری دید کی طلب میں میں نے کہاں کہاں کے سفر کئے!! کوئی بسوں میں  
ٹھوکریں کھا کر آیا، اللہ! کوئی گاڑیوں میں راتوں کو جاگ کر آیا، کوئی ہوائی جہازوں کے سفر  
کر کے آیا، اللہ! یہ تیرے بندوں کا مجمع ہے، یہ تیرے تلاش کرنے والوں کا مجمع ہے، اللہ! یہ  
آپ کو چاہتے ہیں، میرے مولیٰ! ان بندوں کو خالی نہ لونا یئے گا، اللہ! ان کے دلوں کو  
بھر دیجئے گا، یہ وقت زندگی میں یہ نہیں پھر کب نصیب ہو؟ اللہ! آج اس موقع پر ہماری توبہ  
بھی قبول کر لیجئے اور اللہ! ہمارے دلوں کو غیر کی محبتوں سے دھو دیجئے اور اپنی محبتوں سے دل  
کو بھر دیجئے اور ہمیں اپنا دیوانہ بنا لیجئے۔

والذین امنوا اشد حبا لله

ہمیں وجہت قلوبہم کا مصداق بنا لیجئے۔ اللہ! ایسا دل عطا کر دیجئے! آپ کا نام  
سن کر دل تڑپ اٹھے، آذان کی آواز سن کر دل تڑپ اٹھے، نماز پڑھنے سے دل نہ بھرے،  
تلاوت کرنے سے دل نہ بھرے، اللہ تیری یاد میں لگے رہیں، اللہ! ہمیں بھی اپنی ایسی محبت  
والی زندگی عطا فرما دیجئے۔

وآخر دعوانا ان الحمد لله رب العلمین

## مناجات

دل مغموم کو سرور کر دے  
 دل بے نور کو پُر نور کر دے  
 فروزاں دل میں شمع طور کر دے  
 یہ گوشہ نور سے پُر نور کر دے  
 مرا ظاہر سنور جائے الہی  
 مرے باطن کی ظلمت دور کر دے  
 مئے وحدت پلا مخمور کر دے  
 محبت کے نشے میں چور کر دے  
 نہ دل مائل ہو میرا اُن کی جانب  
 جنہیں تیری عطا مغرور کر دے  
 ہے میری گھات میں خود نفس میرا  
 خدایا اس کو بے مقدور کر دے

## مناجات

ہوا و حرص والا دل بدل دے

میرا غفلت میں ڈوبا دل بدل دے

بدل دے دل کی دنیا دل بدل دے

خدایا فضل فرما دل بدل دے

رری میں کب تک عمر کاٹوں

بدل دے میرا رستہ دل بدل دے

سنوں میں نام تیرا دھڑکنوں میں

مرہ آجائے مولیٰ دل بدل دے

مکروں قربان اپنی سداۓ خوشیاں

اپنا غم عطا کر دل بدل دے

ہٹالوں آنکھ اپنی ماسوئی سے

جیوں میں تیری خاطر دل بدل دے

پڑا ہوں تیرے در پر دل شکستہ

رہوں کیوں دل شکستہ دل بدل دے

ترا ہو جاؤں اتنی آرزو ہے

بس اتنی ہے تمنا دل بدل دے

میری فریاد سن لے میرے مولیٰ

بنالے اپنا بندہ دل بدل دے

ہوا و حرص والا دل بدل دے

میرا غفلت میں ڈوبا دل بدل دے








## مناجات

اک نشہ سا ہے جو چھائے ہے تیرے نام کے ساتھ  
 اک تسلی سی بھی آئے ہے تیرے نام کے ساتھ  
 غم و عود لٹائے ہے تیری یاد جمیل  
 ایک خوشبو سی بھی آئے ہے تیرے نام کے ساتھ  
 گویا کونین کی دولت کو سمیٹا اس کے ساتھ  
 دل کی دنیا جو بسائے ہے تیرے نام کے ساتھ  
 ہے تیرا ذکر حلاوت میں کچھ ایسا کہ زبان  
 ایک نیا ذائقہ پائے ہے تیرے نام کے ساتھ  
 دل تڑپتا ہے سنے جب بھی تیرا نام کہیں  
 آنکھ بھی اشک بہائے ہے تیرے نام کے ساتھ  
 خوب کیا عشق الہی کا اثر ہوتا ہے  
 روح بھی وجد میں آئے ہے تیرے نام کے ساتھ  
 حشر کیا ہوگا بھلا ان کا تیری دید کے دن  
 جن کا دل جوش میں آئے ہے تیرے نام کے ساتھ  
 خوب جی بھر کے جو کرتا ہے تیرا ذکر فقیر  
 دل کی ظلمت کو مٹائے ہے تیرے نام کے ساتھ

## مناجات

کس سے مانگیں کہاں جائیں، کس سے کہیں اور دنیا میں حاجت روا کون ہے  
 سب کا دانا ہے تو، سب کو دیتا ہے تو، تیرے بندوں کا تیرے سوا کون ہے  
 کون مقبول ہے، کون مردود ہے، بے خبر! کیا خبر تجھ کو کیا کون ہے  
 جب تلیں گے عمل سب کے میزان پر، تب کھلے گا کہ کھوٹا کھرا کون ہے  
 کون سنتا ہے فریاد مظلوم کی، کس کے ہاتھوں میں کنجی ہے مقسوم کی  
 رزق کس کے لیے ہیں شاہ و گدا، مسند آرائے بزم عطا کون ہے  
 اولیاء تیرے محتاج اے رب کل! تیرے بندے ہیں سب انبیاء و رسل  
 ان کی عزت کا باعث ہے نسبت تیری، ان کی پہچان تیرے سوا کون ہے  
 میرا مالک میری سن رہا ہے فغاں، جانتا ہے وہ خاموشیوں کی زباں  
 جب چری راہ میں کون حال نہ ہو، نامہ بر کیا بلا ہے، صبا کون ہے  
 ابتدا بھی وہی، انتہا بھی وہی، ناخدا بھی وہی ہے خدا بھی وہی  
 جو ہے سارے جہانوں میں جلوہ نما اس احد کے سوا دوسرا کون ہے  
 وہ حقائق ہوں اشیاء کے یا خشک وتر، فہم و ادراک کی زد میں ہیں سب مگر  
 ماسوا ایک اس ذات بے رنگ کے، فہم و ادراک سے ماوری کون ہے  
 انبیاء اولیاء اہل بیت نبی، تابعین و صحابہؓ پہ جب آہنی  
 گر کے سجدے میں سب نے یہی عرض کی، تو نہیں ہے تو مشکل کشا کون ہے  
 اہل فکر و نظر جانتے ہیں تجھے، کچھ نہ ہونے پہ بھی مانتے ہیں تجھے  
 اے نصیر! اس کو تو فضل باری سمجھ، ورنہ تیری طرف دیکھتا کون ہے





**مکتبہ عمر فاروق**

4/491 شاہ فیصل کالونی کراچی

Tel: 021-34594144 Cell: 0334-3432345